

# MADRAS GOVERNMENT ORIENTAL SERIES

Published under the authority  
of the  
Government of Madras

*General Editor :*

T. CHANDRASEKHARAN, M. A., L. T.,  
Curator, Government Oriental Manuscripts Library,  
Madras.

No. LXXVI

तत्त्वसारः  
रत्नसारिणीव्याख्यासहितः

**TĀTVAŚĀRA**  
WITH  
**RATNAŚĀRINI**

EDITED WITH INTRODUCTION

BY

Kārapṇāṅkāḍu **VENKATACHARIYAR** Svāmi

GOVERNMENT ORIENTAL MANUSCRIPTS LIBRARY, MADRAS.

1951

Price Rs. 6—0—0



## INTRODUCTION

---

The Government of Madras took up for consideration the question of publication of the various manuscripts in different languages on subjects like Philosophy, Medicine, Science, etc., early in May 1948. Important Manuscripts Libraries in the Madras Presidency were requested to send a list of unpublished manuscripts with them for favour of being considered by the Government for publication. The Honorary Secretary of the Tanjore Maharaja Serfoji's Sarasvathi Mahal Library, Tanjore, alone complied with this request. This list as well as a similar list of unpublished manuscripts in the Government Oriental Manuscripts Library, Madras, were carefully examined and a tentative selection of manuscripts suitable for publication was made. The Government in their Memorandum No. 34913/48-10, Education, dated 4-4-1949, constituted an Expert Committee with the Curator of the Government Oriental Manuscripts Library, Madras, as the Secretary, for the final selection of manuscripts suitable for printing and for estimating the cost of publication.

The following are the members of the Committee:—

1. Sri T. M. Narayanaswami Pillai, M.A., B.L.,
2. „ R. P. Sethu Pillai, B.A., B.L.,
3. „ C. M. Ramachandra Chettiar, B.A., B.L.,
4. „ R. Krishnamoorthy, (Kalki).
5. Dr. N. Venkataramanayya, M.A., Ph.D.,
6. Sri M. Ramanuja Rao Naidu. M.A., L.T.,
7. „ V Prabhakara Sastri.
8. „ N. Venkata Rao. M. A.,
9. „ H. Sesha Ayyangar.
10. „ Masthi Venkatesa Ayyangar, M.A.,



11. Sri M. Mariappa Bhat, M.A., L.T.,
12. Dr. C. Achyuta Menon, B.A., Ph.D.,
13. „ C. Kunhan Raja, M.A., D. Phil.,
14. „ A. Sankaran, M.A., Ph.D., L.T.,
15. Sri P. S. Rama Sastri.
16. „ S. K. Ramanatha Sastri,
17. Dr. M. Abdul Haq, M.A., D.Phil. (Oxon),
18. Afzul-ul-Ulama Hakim Khader Ahamed,
19. Sri P. D. Joshi.
20. „ S. Gopalan, B.A., B.L.,
21. „ T. Chandrasekharan, M.A., L.T.,

With the exception of Sri Masthi Venkatesa Iyengar. and Dr. C. Kunhan Raja, the above members continued to be members of the Expert Committee for 1950-51 also to which the following gentlemen were included in Govt. Memo. No. 7297-E/50-3, Edn., d/-19-5-'50 and Govt. Memo. No. 15875-E/50-4, Edn., d/7-9-'50.

1. Dr. A. Chidambaranatha Chettiar, M.A., Ph.D.,
2. Sri S. Govindarajulu, B.A., B.L., LL.B.,  
Bar-at-law,
3. Capt. G. Srinivasamoorthy, B.A., B.L.,  
M.B., & C.M.
4. Dr. Muhammad Hussain Nainar, M.A., Ph.D.,
5. Sri T. V. Subba Rao, B.A., B.L.,
6. Principal, College of Indian Medicine, Madras.

The members of the Committee formed into Sub-Committees for the various languages, Sanskrit, Tamil, Telugu, Kannada, Malayalam, Mahrathi and Islamic Languages. They met during the month of May, 1949, at Madras and Tanjore to examine the manuscripts and make a selection. The recommendations of the Committee were accepted by the Government in G. O. No. Mis. 2745 Education, dated 31-8-1949, and they decided to call these publications the "MADRAS GOVERNMENT ORIENTAL SERIES,"

and appointed the Curator, Government Oriental Manuscripts Library, Madras, as the General Editor of the publications.

The following manuscripts have been taken up for publication during 1949-50.

“ A ” FROM THE GOVERNMENT ORIENTAL  
MANUSCRIPTS LIBRARY, MADRAS.

TAMIL

1. Kappal Sāttiram.
2. Anubhava Vaidya Murai
3. Āttānakōlāhalaṃ
4. Upadēśa Kāṇḍam
5. Cōlan Pūrva Paṭṭayam
6. Koṅga Dēśa Rājākkaḷ
7. Sivajñāna Dīpam

TELUGU

1. Auṣadha Yogamulu
2. Vaidya Nighaṇṭu
3. Dhanurvidyā Vilāsam
4. Yoga Darśana Viśayamu
5. Khadga Lakṣaṇa Śiromaṇi

SANSKRIT

1. Viṣanārāyaṇīyam—Tantrasārasaṅgraha
2. Bhārgava Nāḍikā
3. Hariharacaturaṅgam
4. Brahmasūtravṛtti—Mitāksarā
5. Nyāyasiddhānta Tattvāmṛtam

## MALAYALAM

1. Garbha Cikitsā
2. a. Vāstulakṣaṇam  
b. Śilpaviṣayam
3. Mahāsāram
4. Kaṇakkusāram
5. Kriyākramam
6. Kaṇakkusāram-Bālaprabōdham.

## KANNADA

1. Lōkōpakāra
2. Raṭṭamata
3. Aśvaśāstram
4. Vividha Vaidya Visayagalu
5. Saṅgītaratnākara
6. Supaśāstra.

## ISLAMIC LANGUAGES

1. Jamil-Al-Ashya
2. Tibb-E-Faridi
3. Tahqiq-Al-Buhran
4. Safinat-Al-Najat

“ B ” FROM THE TANJORE MAHARAJA SERFOJI'S  
SARASVATHI MAHAL LIBRARY, TANJORE

## TAMIL

1. Śarabhēndravaidya Muṛai (Diabetis)
2. Do (Eyes)
3. Agastiyar 200
4. Koṇkaṇarśarakku Vaippu
5. Tiruchiṛṇambalakkōvaiyār with Padavurai

6. Kālacakram
7. Tāḷasamudram
8. Bharatanāṭyam
9. a. Pāṇḍikēli Vilāsam Nāṭakam
- b. Purūrava Cakravarti Nāṭakam
- c. Madana Sundara Vilāsa Nāṭakam
- d. Percy Macqueen's Collection in the Madras University Library on Folklore.
10. Rāmaiyan Ammānai
11. Tamiḷ Pāṭalkal including Paṭṭiṇattār Veṇbā and Vaṇṇaṅkal

### TELUGU

1. KāmandakanItisāramu
2. Tāladaśāprānapradīpikā
3. a. Rāghunātha Nāyaka Abhyudayamu
- b. Rājagōpāla Vilāsamu
4. Rāmāyaṇamu by Kaṭṭa Varadarāju

### MAHRATHI

1. Nāṭyaśāstra Saṅgraha
2. a. Book of Knowledge
- b. Folk Songs.
- c. Dārā Darun Vēṇi Paddhati
- d. Aśvāsa Catula Dumaṇi
3. a. Pratāpasimhendra Vijaya Prabandha
- b. Śarabhēndra Thīrthāvaḷi
- c. Lāvaṇi
4. Dēvēndra Kuṇavañji
5. Bhakta Vilāsa
6. Ślōka Baddha Rāmāvana

### SANSKRIT

1. Aśvaśāstra with Tricolour Illustrations
2. Rājamṛgāṅka
3. Cikitsāmṛtasāgara
- b

4. Āyurvedamahodadhi
5. Gīta Govinda Abhinaya
6. a. Colacampū  
b. Sāhendra Vilāsa
7. Dharmākutam - Sundara Kāṇḍa
8. Jātakasāra
9. Viṣṇutattvanirṇaya Vyākhyā
10. Saṅgīta Darpaṇa
11. Bījapallava

During 1950, only the Sub—Committees for TAMIL, TELUGU and KANNADA met in the month of July 1950 at Madras.

The following books were taken up for publication in the various languages in 1950-51.

#### TAMIL

1. Datcanāyanār-Vaidya-Aṭṭavanai.
2. Vaididiyak Kalañciyam
3. Anubhavavaidiyyam. Vol 3.

#### TELUGU

1. Śaivācārasaṅgrahamu.
2. Anubhava Vaidyam.
3. Abhinayadarpaṇamu.

#### SANSKRIT

1. Ārogyacintāmaṇi
2. Tatvasāra with  
Ratnasāriṇi.
3. Sutrārthāmṛta Lahari.
4. Ratnadīpikā—Ratnaśāstram.

#### MALAYALAM

1. Aśvacikitsa
2. Phalasārasamuccaya

#### KANNADA

1. Vaidya Sāra Saṅgraham.

It is hoped that the publication of most of the important manuscripts will be completed within the next four years.

Some of the manuscripts taken up for publication are represented by single copies in the Library and consequently the mistakes that are found in them could not be corrected by comparing them with other copies. The editor has, however, tried his best to suggest correct readings. The wrong readings are given in round brackets and correct readings have been suggested in square brackets. When different readings are found, they have been given in the footnotes except in the case of a few books in which the correct readings have been given in the footnotes or incorporated in the text itself.

The Government of Madras have to be thanked for financing the entire scheme of publication although there is a drive for economy in all the departments. My thanks are due to the members of the Expert Committee who spared no pains in selecting the manuscripts for publication. I have also to thank the various editors, who are experts in their own field, for readily consenting to edit the manuscripts and see them through the press. The various presses that have co-operated in printing the manuscripts in the best manner possible also deserve my thanks for the patience exhibited by them in carrying out the corrections made in the proofs.

This edition of *Tattvaśāra* with *Ratnasāriṇī* is based on the following manuscripts—

(1) A palm-leaf manuscript preserved in the Govt. Oriental Manuscripts Library, Madras, under D. No. 4905; 18 X 15/8 inches in size and consisting of 201 pages having 9 lines on a page. It is in Telugu

character and complete. The condition of this manuscript is slightly injured.

(2) A palm-leaf manuscript of the Govt. Oriental Manuscripts Library, Madras,  $15\frac{3}{4}$  X  $1\frac{1}{2}$  inches in size containing 104 folios of 9 lines to a page. It is in aslightly injured condition and written in Grantha script. It bears R. No. 4003. This was presented by Sathakopacharyar, Pillailokacaryasannidhi, Srirangam, Trichi District and is incomplete.

(3) A plam-leaf manuscript in the Govt. Oriental Manuscripts Library, Madras, bearing D. No. 17599. It is written in Grantha script and is in a slightly injured condition; 'complete.

(4) A plam-leaf manuscript  $19\frac{1}{2}$  X  $2\frac{1}{4}$  inches in size consisting of 36 pages having 13 lines on a page. The number under which this is preserved in the Govt. Oriental Manuscripts Library is D. No. 4904. It is in good condition and is written in Telugu script. Breaks off in 44th stanza.

We expres our thanksss to the owners of those manuscripts who were good enough to present them to this library.

Reference is to be made to the good work done by Sri V. R. Kalyanasundaram, Siromani and Sri M. S. Vaidyanatham, Siromani, Pandits of this Library for collating the manuscript and preparing the index and contents.

Government Oriental  
Manuscripts  
Library, Madras.  
1951.

T. CHANDRASEKHARAN,  
*General Editor,*  
*Madras Govt. Oriental Series.*

श्रीः

॥ श्रीमते रामानुजाय नमः ॥

श्रीमाधवाङ्घ्रिजलजद्वयनित्यसेवा-  
प्रेमाविलाशयपराङ्कुशपादभक्तम् ।  
कामादिदोषहरमात्मपदाश्रितानां  
रामानुजं यतिपतिं प्रणमामि मूर्ध्ना ॥

## ॥ भूमिका ॥

श्रीतत्त्वसारामिधानमिदं प्रबन्धरत्नं विशिष्टाद्वैतसिद्धान्तस्य सर्वस्वमिव जयति ।  
प्रणेता चास्य, विश्वविख्यातकीर्तिः, श्रीहरितकुलतिलकवाग्विजयिसूनोः, श्रीरङ्गराजदिव्या-  
ज्ञालब्धवेदव्यासापरनामधेयस्य, श्रुतप्रकाशिकाकृतः, श्रीसुदर्शनसूरिण आचार्यः वात्स्य-  
श्रीवरदगुरुः— यस्यानितरसाधारणं परमपुरुषप्रेमातिशयमध्यक्षितवद्विस्तदानीतनबुधवरै-  
र्वितीर्णं प्रशस्तिनाम “ नडादूरम्माळ् ” इति ॥

आचार्यवर्योऽयं श्रीभगद्रामानुजमुनेर्भागिनेयस्य, वात्स्यश्रीवरदविष्ण्वाचार्यस्य  
पौत्रः, श्रीदेवराजगुरोः पुत्रश्चेति—

“ वरदाह्वयमण्डनो मनीषी  
यतिचन्दारकभागिनेयपौत्रः ।  
निगमान्तपयोधिकर्णधारो  
विदधे विश्वहिताय तत्त्वसारम् ॥ ”

इति तत्त्वसारश्रीसूक्त्या,

“ भूमिकमलामिधाने पुण्ये रामानुजार्यसोदर्ये ।  
ये द्वे उभावस्रतां पुत्रौ दाशरथिवरदविष्ण्वार्यौ ॥ ”

इत्यादिभिः अन्यैश्च संप्रदायवचनैः स्फुटमवगम्यते ॥



सोऽयं गुरुः स्वपितुः वात्स्यश्रीदेवराजाचार्यस्य सकाशात् साङ्गसशिरस्कवेदादीनि शास्त्राणि, 'एङ्गल्लवान्' इति प्रसिद्धस्य श्रीविष्णुचित्तार्थस्य सकाशात् श्रीभाष्यादिकांश्च ग्रन्थानध्यगीष्टेत्यविगीता संप्रदायसरणिः ॥

अयं विषयः,

“आम्नायानध्यगीष्ट स्वपितृचरणतः साकमङ्गोत्तमाङ्गैः  
स्वातन्त्र्यं प्राप तन्त्रे तदनु कणभुजः पश्यदङ्घ्रेश्च शास्त्रे ।  
साङ्ख्ये योगे पुराणेष्वपि विपुलधियामग्रगण्यप्रसिद्धिं  
स श्रीमद्वत्सवंशे जयति वरद इत्याख्यया देशिकेन्द्रः ॥”

इति मुक्तकश्लोके,

“श्रीविष्णुचित्तपदपङ्कजसङ्गमाय  
चेतो मम स्पृहयने किमतः परेण ।  
नो चेन्ममापि यतिशेखरभारतीनां  
भावः कथं भवितुमर्हति वाग्विधेयः ॥”

इति श्रीतत्त्वसारमङ्गलश्लोके च स्पष्टं प्रतीयते ॥

तत्कृताः प्रबन्धाश्च पञ्चदश । तथाहि—

(१) तत्त्वसारः (२) प्रपन्नपारिजातम् (३) प्रमेयमाला (४) आह्निक-  
चूडामणिः (५) आराधनक्रमः (६) प्रमेयसारः (७) मङ्गलाशासनम्  
(८) ज्ञानसारः (९) जयन्तीदर्पणम् (१०) हेतिराजस्तवः (११) रहस्यसङ्ग्रहः  
(१२) चतुर्लक्षणसङ्ग्रहः (१३) परतत्त्वनिर्णयः (१४) द्रमिडोपनिषत्सङ्ग्रहः  
(१५) श्रीभाष्यसङ्ग्रहश्चेति । तेषु प्रबन्धेषु तस्यैतस्य प्रज्ञानिधेराचार्यस्य स्वप्रतिभाद्रविण-  
निक्षेपायमाणं तत्त्वसाराभिधानं निबन्धनम् । इदम्, एतस्मिन्निष्येण श्रीसुदर्शनसूरिणा  
तत्र तत्रोदाहृतमास्ते । नेदमविवक्षितं श्रुतप्रकाशिकादिग्रन्थाध्येतॄणां विदुषाम् ॥

विशिष्टाद्वैतसिद्धान्तिनामत्यन्तोपकारकोऽयं ग्रन्थः । विशिष्टाद्वैतसिद्धान्तः—  
सिद्धान्तशब्दः प्रामाणिकतया परिगृहीतार्थवाचकः । तदुक्तं न्यायपरिशुद्धौ—“अथ

सिद्धान्तः प्रामाणिक इत्यभ्युपगतोऽर्थः” इति । न्यायसारे च “प्रामाणि-  
कतयाऽभीष्टः सिद्धान्तः; स त्रिधा मतः” इति । द्वयोर्भावः द्विता, द्वितैव द्वैतं भेद  
इत्यर्थः । न द्वैतम् अद्वैतम्-अभेद इत्यर्थः । विशिष्टस्य अद्वैतं विशिष्टाद्वैतमिति व्युत्पत्तिः ।  
स्वव्यतिरिक्तसमस्तचेतनाचेतनविशिष्टं ब्रह्मैकमेव प्रामाणिकं तत्त्वमिति पर्थवसितोऽर्थः ।

अद्वैतिभिः, ‘ब्रह्मैकमेव तत्त्वम्; तद्व्यतिरिक्तमखिलं मिथ्या’ इति निरूपणात्  
तेषां मतम् ‘अद्वैतसिद्धान्तः’ इति व्यवहियते । द्वैतिभिः, जगतः ब्रह्मणश्च पाल्यपालक-  
भावसंबन्धादृते ऐक्यव्यपदेशयोग्यसंबन्धविशेषानभ्युपगमात्, उभयोः सत्यत्वाङ्गीकाराच्च  
तेषां मतम् ‘द्वैतसिद्धान्तः’ इति व्यपदिश्यते । एतन्मते तु चिदचिदात्मकप्रपञ्चस्य —  
ब्रह्मशब्दाभिधेयस्य पुरुषोत्तमस्य च सत्यत्वं, तयोः ऐक्यव्यपदेशयोग्यशरीरशरीरिभाव-  
लक्षणसंबन्धः, परस्परं स्वरूपभेदः, विशिष्टैक्यादिविवक्षया ऐक्यव्यपदेशः, तदितर-  
निषेधश्चेत्येते इतरवादिभिरनभ्युपगता अर्थाः प्राधान्येनाङ्गीकृताः । अत इदं विशिष्टाद्वैत-  
सिद्धान्त इति व्यवहियते । एतदेव रामानुजीयं मतमिति च व्यपदिश्यते ॥

ननु, अस्मिन् मते मतान्तरवादिभिरनङ्गीकृता बहवोऽर्था नित्यसूरिसद्भावादय  
उररीकृताः; तत्किमित्येभिर्न व्यपदिश्यते ?

तेष्वभ्युपगतेष्वप्यस्यैव शरीरशरीरिभावसंबन्धस्य प्रधानप्रतितन्त्रत्वात् । प्रतिनियतं  
तन्त्रमिति व्युत्पत्त्या तत्तन्मतासाधारणोऽर्थः प्रतितन्त्रशब्दाभिधेयः । तदुक्तं न्यायसारे—

“स्वतन्त्रमात्रसिद्धस्तु प्रतितन्त्रोऽभिधीयते” इति । ते चास्मिन् मते  
यद्यपि नित्यसूरिसद्भावादयः; तथापि तेष्वप्यस्य संबन्धस्य प्रधानत्वात्, एतदेव  
प्रधानप्रतितन्त्रमिति व्यवहियते ।

अस्य संबन्धस्य प्राधान्यं किंरूपमिति चेत् सर्वश्रुत्यर्थतत्त्वावबोधकत्वमिति ब्रूमः ।  
तदुक्तं श्रीमद्रहस्यत्रयसारे—

“आधेयत्वप्रभृतिनियमैरादिकर्तुः शरीरं

सत्तास्थेमप्रयतनफलेष्वेतदायत्तमेतत् ।

विश्वं पश्यन्निति भगवति व्यापकादर्शदृष्टे

गम्भीराणामकृतकगिरां गाहते चित्तवृत्तिम्” ॥ इति ।

अस्यायमर्थः—आधेयत्वप्रभृतिनियमैः—आधेयत्वं प्रभृतिराद्यावयवो येषामिति विग्रहः । तद्गुणसंविज्ञानो बहुव्रीहिरयम् । उद्धृतावयवभेदः समुदायः समासार्थ इति बहुवचनम् । आधेयत्वविधेयत्वशेषत्वानां नियमैरित्यर्थः । तदेकाधारत्व- तदेकनियाम्यत्वतदेकशेषत्वैरिति पर्यवसितोऽर्थः । आदिकर्तुः—“ यो ब्रह्माणं विदधाति पूर्वम् ” “अहं कृत्स्नस्य जगतः प्रभवः प्रलयस्तथा ” इत्यादिषूक्तप्रकारेण ब्रह्मादीनामपि कारणतया प्रतिपन्नस्य पुरुषोत्तमस्य । शरीरम्—शरीरतया व्यवहार्यमिति भावः । आधेयत्वविधेयत्वशेषत्वानि शरीरपदप्रवृत्तिनिमित्तानीति फलितोऽर्थः । आधेयत्वादिकं नाम किमित्याकाङ्क्षायामाह—सत्तास्थेमेत्यादि । सत्ता—स्वरूपलभः ; स्थेम—स्थितिः ; प्रयतनं—प्रवृत्त्यादिव्यापारः ; फलं—भोगमोक्षादि ; तेषु विषये । एतद्विश्वं—प्रत्यक्षादिप्रमाणैः स्वतन्त्रतया प्रतिपन्नं चेतनाचेतनात्मकं जगत् । एतदायत्तं—परमपुरुषाधीनम् ॥

भगवदाधेयत्वं नाम भगवत्स्वरूपाधीनसत्तास्थितिप्रवृत्तिमत्त्वम् । तन्नियाम्यत्वं च तत्सङ्कल्पायत्तस्वरूपस्थितिप्रवृत्तिकत्वम् । तत्प्रयोजनैकपरमप्रयोजनकत्वं तच्छेषत्वम् । इति—एवंप्रकारेण । व्यापकादर्शदृष्टे - व्यापकः—शरीरशरीरिभावादिसर्वार्थप्रति- पादकतया व्यापकसंज्ञो मूलमन्त्रः ; स एव आदर्शः ; आदर्शो यथा सर्वं स्पष्टं प्रकाशयति तथायमपीति तद्रूपणम् ; तेन दृष्टे—प्रतिपन्ने । भगवति—पुरुषोत्तमे । पश्यन्—शरीरशरीरिभावं जानन् । अष्टाक्षरमहामन्त्रेण नासयणपदेन तदेकाधारत्वं, पारतन्त्र्यबोधकेन नमःपदेन तदेकनियाम्यत्वं, प्रणवेन तदेकशेषत्वं च बोध्यते । अतः सर्ववेदान्तार्थोऽतैव ज्ञायत इति भावः । गम्भीराणां—भेदाभेदादिविरुद्धार्थप्रति- पादकतया दुरवगाहतात्पर्याणाम् । अकृतकगिराम्—उपनिषद्वाक्यानाम् । चित्तवृत्तिं—शरीरवाचकशब्दानां शरीरिपर्यन्तस्वरूपं तात्पर्यम् । गाहते—जानाति इति ॥

अत्रेदं तत्त्वम्—“ पृथगात्मानं प्रेरितारं च मत्वा ” “ ज्ञाज्ञौ द्वावजा- वीशानीशौ ” “ नित्यो नित्यानां चेतनश्चेतनानाम् एको बहूनां यो विदधाति कामान् । तमात्मस्थं येऽनुपश्यन्ति धीरास्तेषां शान्तिः शान्श्चती नेतरेषाम् ” इत्यादिका भेदश्रुतिः । “ नेह नानास्ति किञ्चन ” “ सदेव सोम्येदमग्र आसीदेकमेवाद्वितीयम् ” “ तत्त्वमसि ” “ सर्वं खल्विदं ब्रह्म ” इत्यादिका अभेदश्रुतिः । “ यस्यात्मा शरीरम् ” “ यस्य पृथिवी शरीरम् ” “ स आत्मा अङ्गान्यन्या देवताः ” इत्यादिका घटकश्रुतिः । आद्यु च

श्रुतिषु अद्वैतिभिः भेदश्रुतयः औपचारिकाः बाधितार्था वा स्वीकर्तव्याः । द्वैतिभिः अभेदश्रुतयः तथाङ्गीकर्तव्याः । उभयैरपि घटकश्रुतयः तथैव वर्णनीयाः । विशिष्टाद्वैतिभिस्तु लोकदृष्टशरीरशरीरिन्यायेन शरीरस्य शरीरिणश्च परस्परं भेदस्यानुभाविकतया तादृश-भेदबोधकत्वेन भेदश्रुतयः, “चैत्र एकः” इतिवत् विशिष्टस्य शरीरिणोऽभिन्नत्वेन अभेदश्रुतयः, एतादृशसंबन्धबोधकत्वेन घटकश्रुतयश्च मुख्या अबाधिताश्च उररीकृताः । एवं सर्वश्रुतिमुख्यार्थावबोधकत्वेन शरीरशरीरिभावसम्बन्धः प्रधानप्रतितन्त्रमित्युच्यते । एवं च “प्रधानेन व्यपदेशा भवन्ति” इति न्यायेन एतादृशसंबन्धबोधकेन विशिष्टाद्वैतशब्देन व्यपदेश उपपद्यत इति ॥

अयं च विशिष्टाद्वैतसिद्धान्तः पूर्वं पराशरेण श्रीविष्णुपुराणे प्रतिपादितः । अत्र श्रीविष्णुपुराणप्रामाण्यातिशयप्रतिपादनपराः श्रुतप्रकाशिकाश्रीसूक्तयः अवश्य-मनुसन्धेयाः—

“अस्य तावत्पुराणरत्नस्य प्राच्योदीच्यादिसर्वविद्वज्जनविदितस्य पुराणान्तरेभ्योऽपि प्रसिद्धिप्राचुर्यात्, धर्मशास्त्रे मानवस्येव व्याकरणेषु पाणिनीयस्येव च सजातीय-प्रबन्धेभ्यः प्रकर्षातिशयो नापहोतुं शक्यते । तत एव प्रसिद्धिप्राचुर्यात् कौमादिरिव नष्टकोशत्वशङ्का दूरोत्सारिता । अनतिविस्तरत्वाच्च प्रक्षेपशङ्का नावतरति । अन्यपरोक्ति-प्रसिद्धपरिग्रहातिशयं चेदम्—

“पढइ परासरसइं सोवि जुआ सरसकव्वदुल्लिओ ।

अल्लो कालस्स गई अल्लेवि णिअं पई गमिआ ॥” इति ॥

तथा नारायणमेव परमकारणं प्रतिपादयद्विर्मानवादिधर्मशास्त्रैरप्यैकार्थ्यं स्पष्टम् । “आपो नारा इति प्रोक्ताः” “तद्विसृष्टः स पुरुषो लोके ब्रह्मेति कीर्त्यते” “विद्यात्तु पुरुषं परम्” “नारायणः परोऽव्यक्तात्” इत्यादिभिर्नारायणस्यैव हि कारणत्वं तेषुच्यते । तथा वक्तृवैलक्षण्यं च प्रत्यक्षश्रुतिसिद्धम्—“स होवाच व्यासः पाराशर्यः” इति । अत्र पराशरात्मजत्वेन हि व्यासोत्कर्ष उच्यते ॥

“षट्प्रकारं समस्तार्थसाधकज्ञानसंश्रयम् ।

दशसाहस्रममितं सर्ववेदार्थसंयुतम् ॥”

इत्यनेनास्य पुराणरत्नस्य सर्ववेदार्थसंयुतत्वम्, अत एव समस्तपुरुषार्थसाधकज्ञानप्रसाधकत्वं चोच्यते । अतो वक्तृवैलक्षण्यं प्रबन्धवैलक्षण्यं च पुराणान्तरात् सिद्धमिति तद्दुरपह्वम् । इदं चापरं सुमहद्वैलक्षण्यम् ; यत् सामान्यप्रश्नपूर्वकविशेषनिष्ठप्रतिवचन-  
रूपत्वम् ।

“ सोऽहमीच्छामि धर्मज्ञ श्रोतुं त्वत्तो यथा जगत् ।

बभूव भूयश्च यथा महाभाग भविष्यति ॥ ”

“ यन्मयं च जगद्ब्रह्मन् यतश्चैतच्चराचरम् । ”

इत्यादिना सामान्येन पृष्ठे “ विष्णोः सकाशादुद्भूतम् ” इति विशेषनिष्ठं प्रतिवचनं ह्यवगम्यते । विशेषे पृष्ठे सति प्रतिवचनस्य पृष्ठविशेषपक्षपातेन तदुत्कर्षकथनं प्रशंसा-  
मात्रं न तत्त्वपरमिति शङ्कनीयं स्यात् । सामान्येन पृष्ठे सति प्रतिवचनमर्थवशाद्विशेष-  
पर्यवसितमिति तत्त्वपरत्वमेव स्यात् । ” इति ।

अनन्तरं च पाराशर्येण महाभारतशारीरकसूत्रादिष्वयं सिद्धान्तो वर्णितः । अत्र

“ सम्यङ्न्यायकलापेन महता भारतेन च ।

उपबृंहितवेदाय नमो व्यासाय विष्णवे ॥ ”

इति श्रुतप्रकाशिकाश्लोको द्रष्टव्यः ॥

ततश्च बोधायनेन मुनिना वृत्तिग्रन्थेन विस्तृतः । अथ च टङ्कद्रमिडादि-  
भिर्द्रमिडभाष्यादिषु संक्षिप्तः ॥ तथा चोक्तं श्रीभाष्ये—“ भगवद्बोधायनकृतां  
विस्तीर्णा ब्रह्मसूत्रवृत्तिं पूर्वाचार्याः संचिक्षिपुः ” इति ।

एवं युगान्तरेषु प्रचुरोऽप्ययमस्मिन् कलियुगे प्रथमं श्रीपराङ्मुखमुनिना स्वीयद्रमिडोप-  
निषदि साधिकविशतिभिर्गाथाभिः सङ्गृह्य प्रवर्तितः, ततः परं च श्रीमन्नाथमुनिभिर्न्याय-  
तत्त्वाख्यप्रबन्धेन निरूपितः; तदनु यामुनमुनिमिरागमप्रामाण्यसिद्धित्रयादिभिः प्रबन्धैर्विवृतः;  
भवभयाभितप्तजनभागधेयवैभवमावितावतरणैः परमकारुणिकैर्भगवद्भाष्यकारैः श्रीभाष्यादिभि-  
र्ग्रन्थरत्नैः प्रतिष्ठापितश्च । तच्चोक्तम्—

“ दृष्टेऽपहृत्यभावादनुमितिविषये लाघवस्यानुरोधा-  
च्छास्त्रेणैवावसेये विहतिविरहिते नास्तिकत्वग्रहाणात् ।  
नाथोपज्ञं प्रवृत्तं बहुभिरुपचितं यामुनेयप्रबन्धै-  
स्त्रातं सम्यग्यतीन्द्रैरिदमखिलतमः कर्शनं दर्शनं नः ॥ ” इति ।

श्रुतिस्मृतिसूत्राणामिदमत्रादिभिः “ विभेत्यल्पश्रुताद्वेदो मामयं प्रत-  
रिण्यति ” इति न्यायेन विपरीतार्थप्रतिपादनसमुद्भूतं व्याकुलत्वमुपजनितमभूत् ।  
तच्छमनं श्रीभाष्यकारैस्तत्र तत्र कृतमिति श्रुतप्रकाशिकाकारादिपूर्वाचार्याणामाशयः । अत्र,

“ वेदार्थसङ्गहे श्रुतीनां, गीताभाष्ये स्मृतीनां, सारदीपयोः सूत्राणां,  
श्रीभाष्ये श्रुतिस्मृतिसूत्राणामस्थिज्वरमशीशमत् ” इत्यर्थकः

“ तस्मै रामानुजार्याय नमः परमयोगिने ।  
यः श्रुतिस्मृतिस्त्राणामन्तर्ज्वरमशीशमत् ॥ ”

इति श्लोकोऽनुसन्धेयः । तेषु प्रबन्धेषु भेदाभेदघटकसगुणनिर्गुणादिनानाविधश्रुतिवाक्यानां  
सर्वेषामपि स्वारसिकाक्लिष्टतत्तत्सद्वर्णानुगुणार्थवर्णनेन प्रदर्शितं सर्वशास्त्रसामञ्जस्यम्  
इति नेदमविदितं श्रीभाष्यादिग्रन्थानुभवरसिकानां महाशयानाम् । तथा सामञ्जस्योप-  
पादने तत्र तत्र घटकश्रुत्यर्थ एव हेतुत्वेन आहतः । स च शरीरशरीरिभावरूपः । अत्र  
शरीरपदप्रवृत्तिनिमित्तं किमिति विचार्यते । शरीरत्वं हि न तावज्जातिः, तत्साधक-  
प्रमाणाभावात् । न च “ इदं शरीरम् इदं शरीरम् ” इत्यनुगतप्रतीतिरेव तत्साधिका,  
अनुगतप्रतीतेर्बाधकविरहे जातिसाधकत्वादिति वाच्यम् । सिद्धान्ते अनुगतप्रतीतेः  
संस्थानविषयकत्वेन तदतिरिक्तजातिसाधकत्वासंभवात् । अतस्तद्विरक्षणं प्रवृत्तिनिमित्तं  
वाच्यमित्यभिप्रेत्योक्तम्—“ न तु दृष्टान्तभावात् ” इत्यत्र श्रीभाष्ये—“ यस्य  
चेतनस्य यद्द्रव्यं सर्वात्मना स्वार्थे नियन्तुं धारयितुं शक्यं तच्छेषतैकस्वरूपं  
च तत्तस्य शरीरमिति शरीरलक्षणमास्थेयम् ” इति ॥

अत्रेदं विचार्यते—‘ यस्य चेतनस्य ’ इत्यादिभाष्ये एकलक्षणाभिप्रायम्, उत  
लक्षणत्रयमभिप्रायमिति ॥

अत्र केषाञ्चिदयमाशयः—इयं श्रीसूक्तिर्न लक्षणत्रयपरा । तत्सूचक-  
वाकाराद्यभावात् । “ आधेवत्वविधेवत्वशेषत्वानि प्रवृत्तिनिमित्तम् ” इति भाष्य-

विरोधाच्च । यद्यपि तत्र प्रत्येकधर्मस्य शक्यतावच्छेदकत्वेऽप्यतिप्रसक्तिविरहः; तथाऽपि शरीरपदादाधेयत्वविधेयत्वशेषत्वानां बोधस्यानुभवसिद्धत्वादेव समुदायस्य तथात्वस्वीकार उचितः; यथा पद्मत्वस्यानतिप्रसक्तत्वेऽपि पङ्कजनिकर्तृत्वस्य बोधानुरोधेन पङ्कजपदशक्यतावच्छेदकत्वस्वीकारः ॥

किञ्च 'एतज्जीवस्येदं शरीरम्' इति वाक्यजन्यबोधानन्तरं कस्यापि पुरुषस्य इदंपदार्थविशेष्यकजीवाधेयत्वादिसंशयो न जायत इत्येतदनुभवसिद्धम् । अत आधेयत्वादीनां शरीरपदजन्यबोधविषयतया तच्छक्यतावच्छेदकत्वमावश्यकम् ॥

ननु 'घटेन जलमाहर' इत्यादौ 'छिद्रेतरत्वं विना जलाहरणमनुपपन्नम्' इत्यर्थापत्तिविषयीकृतस्य छिद्रेतरत्वस्य शाब्दबोधे भानमानुभाविकम् । तद्वत् प्रकृते आधेयत्वमात्रस्य शक्यतावच्छेदकत्वेऽपि विधेयत्वशेषत्वयोरर्थापत्तिवशेन भानसंभावान्न समुदायस्य शक्यतावच्छेदकत्वम् इति चेत्—

न । "आक्षेपतः प्राप्तादाभिधानिकस्यैव ग्राह्यत्वात्" इति भाष्यानुरोधेन, अर्थापत्तिविषयस्य शाब्दबोधे भानस्य शक्यसंभवस्थल एव स्वीकारात् इति ।

अत्र श्रुतप्रकाशिकानुसारिणः—"यस्य चेतनस्य" इत्यादिभाष्यं लक्षणत्रयपरम् । "यस्य चेतनस्य यद्द्रव्यं सर्वात्मना स्वार्थे नियन्तुं शक्यं तत्तस्य शरीरम्" इति प्रथमलक्षणम् ॥

कृतिप्रयुक्तस्वीयचेष्टासामान्यकत्वरूपं नियाम्यत्वम्, शरीरपदप्रवृत्तिनिमित्तमित्यर्थः । 'एतज्जीवस्येदं शरीरम्' इत्यत्र, आधेयत्वं षष्ठ्यर्थः । तस्य शरीरपदार्थैकदेशकृतौ आश्रयतासंसर्गेणान्वयः । एतज्जीवनिष्ठकृतिप्रयुक्तस्वीयचेष्टासामान्यकमिदमिति बोधः । उक्तरीत्या 'यस्यात्मा शरीरम्' 'यस्य पृथिवी शरीरम्' इत्यादौ, 'परमात्मनिष्ठकृतिप्रयुक्तस्वीयचेष्टासामान्यको जीवः' 'परमात्मनिष्ठकृतिप्रयुक्तस्वीयचेष्टासामान्यिकापृथिवी' इति बोध उद्भवः । 'भृत्यो राजशरीरम्' इति व्यवहारापत्तिवारणाय सामान्यपदनिवेशनम् । भृत्यनिष्ठचेष्टाविशेषस्य राजकृतिप्रयुक्तत्वेऽपि तत्सामान्यस्य तत्प्रयुक्तत्वविरहात् ॥

"यस्य चेतनस्य यद्द्रव्यं सर्वात्मना धारयितुं शक्यं तत्तस्य शरीरम्" इति द्वितीयलक्षणम् । कृतिप्रयुक्तत्वप्रतियोगिकपतनप्रतिबन्धकसंयोग-

सामान्यकत्वरूपं धार्यत्वं शरीरपदप्रवृत्तिनिमित्तमित्यर्थः । ‘एतज्जीवस्येदं शरीरम्’ इत्यादौ षष्ठ्यर्थाधेयत्वस्य कृताबन्धवः । एतज्जीवनिष्ठकृतिप्रयुक्तस्वप्रतियोगिकपतनप्रतिबन्धकसंयोगसामान्यकमिदमिति बोधः । ‘यस्यात्मा शरीरम्’ इत्यादौ उत्तरीत्या बोध उच्यते । अत्र सामान्यपदोपादानान्न ‘पुनः पितृशरीरम्’ इति प्रामाणिकव्यवहारापत्तिः । पुन्रप्रतियोगिकपतनप्रतिबन्धकसंयोगविशेषस्य पितृकृतिप्रयुक्तत्वेऽपि तत्सामान्यस्य तत्प्रयुक्तत्वाभावात् ॥

“यस्य चेन्नस्य यद्द्रव्यं सर्वात्मना शेषतैकस्वरूपं तत्तस्य शरीरम्” इति तृतीयलक्षणम् । अतिशयाधायकत्वरूपं शेषत्वं शरीरपदप्रवृत्तिनिमित्तमित्यर्थः । ‘एतज्जीवस्येदं शरीरम्’ इत्यादौ षष्ठ्यर्थाधेयत्वस्य अतिशयेऽन्वयः । एतज्जीवनिष्ठातिशयाधायकमिदमिति बोधः । ‘यस्यात्मा शरीरम्’, ‘यस्य पृथिवी शरीरम्’, “जगत्सर्वं शरीरं ते” इत्यादौ उत्तरीत्या बोधो ज्ञेयः । प्रकृते परमात्मनिष्ठातिशयः कार्यत्वकारणत्वान्यतररूपः । तदाधायकत्वं च तदवच्छेदकत्वरूपम् । तथा च कार्यत्वकारणत्वान्यतरावच्छेदकत्वं शरीरपदप्रवृत्तिनिमित्तमिति पर्यवसितोऽर्थः । सूक्ष्मचिदचिद्विशिष्टब्रह्मणः कारणत्वात् स्थूलचिदचिद्विशिष्टब्रह्मणः कार्यत्वात् ब्रह्मनिष्ठकार्यत्वकारणत्वान्यतरावच्छेदकत्वस्य प्रपञ्चसामान्ये सत्त्वात्, तस्य शरीरत्वोपपत्तिः इत्याहुः ॥

श्रीभाष्यकारहृदयज्ञानां विशिष्टाद्वैतसिद्धान्तपर्वतकानां पूर्वाचार्याणामग्रेसरोऽयमाचार्यः— यः तत्त्वसारप्रणेता ।

श्रियः पतिर्नारायणः परब्रह्माभिधानः परमतत्त्वम् ; तत्प्रसाद एव परमहितम् ; अप्राकृतदेशविशेषे तत्सायुज्यप्राप्तिरेवापुनरावृत्तिरक्षणो मोक्षः परमपुरुषार्थ इति भगवतः श्रीभाष्यकारस्य सिद्धान्तः । श्रीभाष्ये एते प्रधानप्रतिपाद्याः ; अन्ये तदुपयुक्ताः । तत्त्वसाराख्येऽस्मिन् ग्रन्थेऽपि श्रीभाष्यप्रमेय एव प्रतिपाद्यः । अयमर्थः “नो चेन्ममापि यतिशेखरभारतीनां भावः कथं भवितुमर्हति वाग्विधेयः” इति तत्त्वसारश्रीसूक्त्या, “यतिशेखरभारतीनाम्” इत्यादिना चिकीर्षितग्रन्थस्य भाष्यप्रमेय एव प्रमेय इति दर्शितम् । श्रीविष्णुचित्तेति देवतापारमार्थ्यमपि तथेति व्यञ्जितम् । अत एवात्र विषयादिकमपि [श्री]भाष्यीयमेवेति ध्वनितम् । [श्री]भाष्ये भगवद्गुरुविषयमङ्गल्योः पौर्वापर्यवदत्तापि दर्शितदिशा तयोस्तदिति ग्रन्थशैल्यपि सैवेति व्यञ्जितम् । अत एव



मात्रयाप्यत्र स्वकपोलकल्पितत्वं नेति सांप्रदायिकत्वमाविष्कृतम्” इति व्याख्या-  
वचनैश्च स्फुटमवगम्यते ॥

एतद्ग्रन्थस्य श्रीवीरराघवाचार्यैः रत्नसारिण्याख्या काचन व्याख्या विरचिता ।

यद्यपि अन्या कापि एतद्ग्रन्थव्याख्या तत्त्वसारास्वादिन्याख्या वैदिकवर्धिनी-  
यन्त्रालये विस्तार. न. अ. वेङ्कटशेषाचार्येण मुद्रितपूर्वा समुल्लसति ; तथापि इयं रत्नसा-  
रिण्येव पुरातनीत्यवगम्यते । तथा हि— तत्त्वसारास्वादिन्यां तावत्, “ नित्यं क्षित्यादि  
सांशम् ” [श्लो १३] इति श्लोकव्याख्यानावसरे, “ यत्तत्र केचित्—अस्य कर्तुः  
प्रयत्ने—यत्नोत्पत्तौ धीचिकीर्षे—ज्ञानमिच्छा च । नापेक्ष्ये न कारणं भवतु  
इति व्याचक्षुः । तच्चिन्त्यम् । परैः ईश्वरीयज्ञानेच्छाकृतीनां नित्यत्वाभ्युपगमेन  
ईश्वरीयप्रयत्ने ज्ञानेच्छयोः कारणत्वाभावात्, तान् प्रति तथा वक्तुमयुक्तत्वात्, “प्रयत्ने  
धीचिकीर्षे नापेक्ष्ये ” इति मूले तथाप्रतीत्यनुदयाच्च । न चेदं जीवमयत्वविषयक-  
मिति वाच्यम् । अस्य कर्तुरिति मत्वादिकर्तुरेव प्रकृतत्वात् ” इत्युक्तम् ॥

“ अस्वारस्यचतुष्टयम् ” [श्लो. ३०] इति श्लोकव्याख्यानावसरे “ केचित्तु—  
अत्र यश्च यत्नेत्यादिविग्रहे यत्तदोस्त्यदादिसूत्रेणैकशेषोऽन्वेष्टव्यपदे तु ‘ नपुंसकमन-  
पुंसकेन ’ इति सूत्रेण तत्रैकवद्भावविधानात् अन्वेष्टव्यशब्दवत् तत्समानाधिकरण-  
यत्तदोश्चैकवचनान्तत्वं च सिध्यति इत्यादि चोक्तम् ॥

“ दुष्कर्मव्यवसायतस्तु विरतो यस्तस्य पुंसः पुरा ” [श्लो-४८] इति  
श्लोकव्याख्यानावसरे च “ यत्तत्र केचित्—“ स्वयं च यतते—स्वयमेव प्रवर्तते  
स्वयमिति लक्ष्म्या एवकारेण सुकृतस्य च व्यावृत्तिः ’ इति व्याचिह्न्युः । तत्, पूर्वं  
लक्ष्मीसहायशब्दविवरणे स्वीदाहृतस्य

“ एकाहं परमा शक्तिस्तस्य देवी सनातनी ।  
करोमि निखिलं कृत्यं सर्वभावानुगामिनी ’

इति लक्ष्मीतन्त्रवचनस्य ‘ तदिङ्गितपराधीनो विधत्तेऽखिलम् ’ इत्यादेर्मन्त्ररत्नादेश्च  
विरुद्धम् ” इति वर्णितम् ॥

तत्रैव “ यदपि चोक्तं कारुण्यशब्दं प्रस्तुत्य ‘ अतः हि दया नाम स्वार्थनिरपेक्षा  
परदुःखासहिष्णुता इति भाषितम् । अत्र च परदुःखानामसङ्घाता लब्धा । तथा च

प्रतिकूलतया वेदनीयत्वरूपैवेति परदुःखदुःखित्वरूपा दयेत्युक्तं भवति ” इति, “ तदेतत् ” ‘ या दुःखापचि क्रीर्षा परहितमनसः सैव तस्यानुकम्पा ’ इत्यधिकरणसारावल्याः, ‘ सा च स्वार्थनिरपेक्षा परदुःखनिराचिक्रीर्षा ’ इत्यधिकरणचिन्तामणेश्च विरोधात्, दुःखासंभित्तिरूपधिमहानन्दजलधेर्भगवतो दुःखित्वप्रसङ्गात् तथाविधार्थासिद्धेः, प्रकृतकारुण्यशब्दस्य तादृशार्थसूचनसामर्थ्याभावाच्च नादत्तव्यम् ” इति च लिखितम् ॥

एवं तत्त्वसारास्वादिन्यां प्रदर्शिते स्थलचतुष्टये “ यत्त्वत्र केचित् ”, इत्यादयः, “ केचित् ” इत्यादयः, “ यत्त्वत्र केचित् ” इत्यादयः, “ यदपि चोक्तम् ” इत्यादयश्च खण्ड्यत्वेनाभिमतताये ग्रन्थाः, ते रत्नसारिण्यामुपलभ्यन्ते । खण्ड्यस्य च खण्डनपूर्वत्वमबाधितानुभवसिद्धम् ॥

रत्नसारिणीव्याख्यायां लोकाचार्यसंप्रदायसिद्धा अर्थास्तत्र तत्र परिदृश्यन्ते ; तत्त्वसारास्वादिन्यां तु देशिकसंप्रदायसिद्धा अर्थाः । तत्त्वसंप्रदायरक्तिकमहाशयानां व्याख्याद्वयपरिशीलनशालिनामिदमनुभवसिद्धम् ॥

इदं पुनरिह प्रार्थ्यते—रत्नसारिणीव्याख्यासहितस्तत्त्वसाराभिधानोऽयं प्रबन्धो यथामनि यथाशक्ति च परिशोधितः । मुद्रितसंस्करणसमये मानुष्यकमात्रसुलभप्रमादवशादापतिता दोषाः प्रायेण स्युः । ते च क्षन्तव्याः क्षमाभूषणैः पाठकमहाशयैः ॥

मयूरपुरी,  
मद्रास.  
स्वर सं०, वैशाख मा०,  
पौर्णमी ।

इति  
विद्वज्जनविधेयः  
कारण्यङ्गाडु वेङ्कटाचार्यः

## ॥ तत्त्वसारश्लोकानुक्रमणी ॥

श्लोकारम्भः	पृष्ठसङ्ख्या	श्लोकारम्भः	पृष्ठसङ्ख्या
अग्नीषोमीयहिंसा	118	उक्तं केनचिदीश्वरः	163
अङ्गुल्या निर्दिशद्भिः	9	उदितमुपासनद्वयं	161
अत्र ब्रूमः प्रतीमः	58	उन्नीतं गुरुणा	66
अत्र ब्रूमः प्रशान्ति	21	उपात्तेऽपि द्रव्ये	69
अथ मनवो विधेय-	51	एका व्यक्तिषु भूयसीषु	57
अथ वेति पदेन हेतुत्र	143	ऐदम्पर्यमपौरुषेयवचसाम्	173
अथ सुरनरतिर्यक्-	52	ओङ्कारपूर्वकतया	150
अधिष्ठाने पुसि स्वयं	107	कपिस्त्वादित्यः	26
अधीत्वं वेद्यत्वे प्रसजति	100	कप्यासं भानुबिम्बं	31
अन्यत्र व्यवहारतो	7	कमुदकमिह	29
अन्यस्यादर्शनेन	59	कश्चिज्जल्पति	32
अप्राप्तत्वान्महत्यामुपनिषदि	127	कस्त्वं तत्त्वविदस्मि	120
अभावस्याभावो भवति	61	कार्यत्वाद्दृष्टवत्	13
अरुणाधिकरणसरणिः	68	किं जीवः पुरुषोक्तिगोचरः	167
अर्चिरहस्सितपक्षान्	179	क्व पथि विदुषामेषा	2
अस्येत्युद्दिश्य सौत्रं	12	क्व वेदान्ताः	112
अस्वारस्यचतुष्टयं	45	क्षमादावंशिनि	16
अहं त्वज्ञातृत्वे ननु	108	गायत्री नाम	37
अथर्वण्यां शिक्षायां	157	चिन्मात्रव्यतिरेकि	95
आदावीश्वरदत्तयैव	76	छान्दोग्ये केचिदाहुः	20
आदौ भेदश्रुतीनां	81	जीबन्मुक्तिमतं	110
इत्युक्तिर्वा समाप्ति	145	तथा हि प्रत्यक्ष-	102
इदं मायावादे	106	तमो नाम द्रव्यं	41

श्लोकारम्भः	पृष्ठसङ्ख्या	श्लोकारम्भः	पृष्ठसङ्ख्या
दरविकसितं	34	यच्छेताश्वतरागमः	134
दुष्कर्मव्यवसायतः	80	यत्कम्पनालघिमलालस-	15
दुष्कर्मस्वनिर्वर्तना	78	यत्संज्ञामूर्तिकर्तुः	129
दृश्यत्वादन्तं	91	यत्सामान्यविशेषवर्त्मसु	113
दृष्टानुगुण्यविरहात्	18	यदग्रे जागर्ति	138
धिक्कौमारिलदर्शन-	18	यदुपनिषद्विरप्रथि	170
न खलु कवितामानः	4	यदेवैरनुयुक्त उत्तरमुशन्	139
न द्वैतं प्रतिपादयन्ति	85	यद्ब्रह्मणो गुणविकार-	116
नानात्वक्षणिकत्वयोः	96	यद्वेदाक्षराशिसिद्ध्युपरतः	177
नान्यः कश्चिन्मत्त	141	यश्चकार यतिराजभारती	5
नालं कपिर्भवति	27	यः प्राबोधि परेहया	8
निगमशतनिदानैः	53	यः स्वार्थेष्वनिदम्पराः	175
नित्यं क्षित्यादि	17	रुद्रस्योक्तिः	144
नैतत्साधु	166	रे रे खण्डनकार	99
पटुतरविग्रहादि	47	वरदाह्वयमण्डनः	183
पन्था बन्धस्य	153	व्याजहे जगदेककारणतया	125
पुरोवर्तिद्रव्यस्फुरणमपि	105	शेषत्वं ननु दुःखमीक्षितम्	180
पुलिङ्गान्तप्रधान-	24	श्रीविष्णुचित्तपदपङ्कज-	1
प्रकाशः कुम्भादौ	104	श्रुत्वा रुद्रवचः	148
प्रस्तुत्य रुद्रवपुषः	156	षट्स्वार्थेषु	85
प्रस्तुत्यामृतहेतुमादिपुरुषं	132	षष्ठ्यान्यत्वमवेदि	23
प्राणाकाशमुखैः	168	सच्च त्यच्चेति सृष्ट्वा	64
भूतानीति पदेन	11	समाख्याः	152
भूमाख्यः पुरुषोत्तमः	43	संसर्गाभावमेवं	62
मिथ्यात्वं भ्रान्तिसिद्धं	93	संस्थानं कल्याकृतिं	55
य उक्तो याज्ञिक्याम्	123	सामानाधिकरण्यभागिषु	89
यच्छ्रोतुर्गृहमेधिनः	176	सोऽतो हेतुं वक्ति	142
यच्छेताश्वतरश्रुतिः	87	स्तुतिपरमाद्यमत्र	49
यच्छेताश्वतरश्रुतिः	136	स्वरूपानादित्वस्वर-	97

## तत्त्वसारविषयानुक्रमणी



विषयाः	पुटम्
मङ्गलाचरणम्	1
यतिवरवचःप्रभावकथनम्	2
स्वकृतयतीश्वरगीश्वरमेण स्वस्य सर्वविजेतृत्वसामर्थ्यकथनम्	3
यतिराजशिष्यस्याग्रतः परवादिसम्भवो न सम्भवतीति कथनम्	4
जिज्ञासाधिकरणे श्रुतेः परिनिष्पन्ने वस्तुनि ब्रह्मणि व्युत्पत्त्यसम्भवेन प्रामाण्या- सम्भवात्तन्मूलमिदं शास्त्रं नारम्भणीयमिति कथनम्	7
यादृच्छिकी बुद्धिपूर्विका चेति व्युत्पत्तिद्वैविध्यनिरूपणपूर्वकं सिद्धेऽप्यर्थे यादृच्छिकव्युत्पत्तिसम्भवेन श्रुतेः सिद्धे ब्रह्मणि व्युत्पत्तिसम्भवान्निर्वाध प्रामाण्यमिति तन्मूलमिदमारम्भणीयमेवेति कथनम्	8
तत्र विप्रतिपत्तावपि बुद्धिपूर्वकव्युत्पत्तेरनपलपनीयतया तस्मास्तत्र सम्भवस्य दुराधर्षत्वेन श्रुतेरपि सिद्धेऽर्थे व्युत्पत्तिसम्भवेन प्रामाण्यस्यापि सम्भ- वादपि तन्मूलमिदमारम्भणीयमिति कथनम्	9
जन्माद्यधिकरणे तदधिकरणभाष्यस्याचिन्त्येत्यादिविशेषणविस्तरस्य हेतूप- पादनम्	11
तत्रैव प्रयोजनकथनम्	12
शास्त्रयोनित्वाधिकरणे जगत्कर्तुरनुमानेनैव सिद्धेर्ब्रह्म न शास्त्रयोनीत्युपक्षिप्य निराकरणम्	13
तत्रानुमाने लाघवासम्भवप्रदर्शनम्	15
अनुमानस्य दृष्टानुसारित्वे त्वदनभिमतधर्माणामपि जगत्कर्तारि सिद्धिस्तदननु- सारित्वे च मदिष्टसिद्धिरिति भङ्गक्षेपेण कथनम्	16
अस्यैवार्थस्य पुनर्विस्तरेण श्लोकद्वयेन प्रतिपादनम्	17, 18
समन्वयाधिकरणे सिद्धस्य पवृत्तिनिवृत्त्यन्वयरहितस्य ब्रह्मणो न शास्त्रवेद्यत्व- मित्युपक्षिप्य प्रतिक्षेपणम्	18
ईक्षत्यधिकरणे छान्दोग्यवाक्ये 'उत तमादेशमप्राक्ष्यः' इत्यत्र आदेशशब्द उपदेशार्थो न प्रशास्त्यर्थ इति कथनम्	20

विषयाः	पुटम्
तन्निराकरणपूर्वकं तस्य शब्दस्य प्रशास्यर्थत्वसमर्थनम्	21
आनन्दमयाधिकरणे पुच्छब्रह्मण एव प्राधान्येन प्रतिपाद्यतेति पूर्वपक्षिपक्षानु- बदनम्	23
तन्निरसनपुरःसरं आनन्दमयस्यैव प्राधान्येन प्रतिपाद्यत्वप्रतिपादनम्	24
अन्तरादित्याधिकरणे 'कप्यासं पुण्डरीकम्' इत्यत्र कप्यासशब्दस्य वृत्तिकृदुक्तेषुपादेयेष्वर्थेषु त्रिषु दिवसकरविकसितत्वरूपस्यादिमस्यार्थ- स्यानुबदनम्	26
तत्रैव तादृशस्य नालोपविष्टत्वरूपस्य द्वितीयस्यार्थस्यानुबदनम्	27
तत्रैव तादृशस्य जलासनत्वरूपस्य जलोद्भूतत्वरूपस्य वा तृतीयस्यार्थस्यानुबदनम्	29
तत्रैव कप्यासशब्दस्य पुण्डरीकशब्दस्य च वृत्तिकृदुक्तेष्वनुपादेयेषु त्रिष्वर्थेषु प्रथमस्य भानुबिम्बात्मकत्वस्य हृत्सरोजार्थकत्वस्य च यथासङ्गमनूद्य निराकरणम्	31
तत्रैव तादृशस्य कप्यासशब्दार्थस्य द्वितीयस्य मर्कटजघनरूपस्योपन्यस्य निराकरणम्	32
तत्रैव तादृशस्येशषट्कसितत्वरूपस्य तृतीयस्यार्थस्योल्लिख्याननुमोदनम्	34
कप्यासशब्दार्थेषु षट्सु त्रयाणामुपादेयत्वेऽनुपादेयत्वे च त्रयाणां भगवद्रामानुज- सम्मत्यसम्मत्योर्हेतुत्वकथनम्	35
ज्योतिरधिकरणे 'गायत्री वा इदं सर्वम्' इति वाक्यस्य परोक्तार्थप्रति- क्षेपपूर्वकं स्वाभिमतार्थप्रतिपादनम्	37
अन्तर्याम्यधिकरणे 'यस्य तमः शरीरम्' इति वाक्यस्यार्थो नाध्यवसातुं शक्य इति शङ्कानिरासकतया तद्वाक्यार्थोपवर्णनम्	41
भूमाधिकरणे 'स भूमा' इत्यत्र भूमशब्दार्थः पुरुषोत्तम एव नान्य इति कथनम्	43
दहराधिकरणे 'अथ यदिदमस्मिन्' इत्यादेर्वाक्यस्यार्थोपवर्णने परपक्षे दोषचतुष्टयं स्वपक्षे तु दोषद्वयमेवेति कथनम्	45
देवताधिकरणे विधिवदर्थवादादीनामपि प्रामाण्यसम्भवेन तदधिगमितविग्रहाणां दिविषदामपि भगवदुपासनं सम्भवत्येवेति कथनम्	47
अर्थवादप्रामाण्यविवरणम्	49
मन्त्रगिरां प्रामाण्यप्रपञ्चनम्	51

विषयाः	पुटम्
उपनिषदधिगमितत्वादपि देवानां विग्रहवत्त्वस्य भगवदुपासनं तेषां सम्भवत्येवेति	
पुनः कथनम्	52
निगममूलेतिहासधर्मशास्त्राद्यवगमितत्वादपि तेषां तद्वत्त्वस्य तत्तेषां सम्भवतीति	
पुनरपि कथनम्	53
अवयवसंस्थानमेवाकृतिर्नान्येति स्वपक्षोपस्थापनम्	55
अवयवसंस्थानादन्यैवाकृतिरिति पूर्वपक्षोपस्थापनम्	57
स्वपक्षस्यैव पुनर्विस्तरेण कथनम्	58
परपक्षानादरणे हेतूपपादनम्	59
संसर्गाभावो भावरूप एव नान्य इत्युपपादनम्	61
तत्र पक्षे सम्भवतो दोषस्यातिरिक्ताभाववादिमतेऽपि सम्भवप्रदर्शनम्	62
तत्त्वमस्यादिवाक्यार्थवर्णने स्वपक्षस्याकृत्यधिकरणानुकूल्यकथनम्	64
परोक्तस्यारुणाधिकरणार्थस्यानुवदनम्	66
रामानुजार्याभिमतस्यारुणाधिकरणार्थस्यैवौचित्यं नान्यस्येति प्रतिज्ञानम्	68
श्रीभाष्यकारोक्तस्यारुणाधिकरणार्थस्य प्रतिपादनम्	69
वैषम्यनैर्घृण्याधिकरण - कर्त्तृधिकरण - परायत्ताधिकरणैः सिद्धस्यार्थस्य	
सङ्गहेण प्रतिपादनं श्लोकत्रयेण	76,78,80
मायावादमतं निरसितुं तत्र भेदश्रुतीनामनृतविषयतापत्त्यादीनां पञ्चानां दोषाणां	
सम्भवस्य, लक्ष्मणाचार्यपक्षे कक्षीकर्तुं तत्र तेषामसम्भवस्य च प्रतिज्ञानम्	81
जीवेश्वरामेदस्येव तद्वेदस्य शास्त्रवेद्यत्वकथनम्	85
जीवानां मिथो भेदस्यापि श्रुतिप्रतिपाद्यत्वकथनम्	87
ऐक्यवाचां लाक्षणिकत्वाङ्गीकारे दोषोद्धाटनम्	89
जगन्मिथ्यात्वानुमाने कालात्ययापदेशसोपाधिकत्वयोर्दोषयोरुद्धावनम्	91
तत्रैवार्थान्तररूपदोषोद्धावनम्	93
अद्वैतिपक्षस्य योगाचारपक्षादविशेषकथनम्	95
मायिपक्षयोगाचारपक्षयोर्वैलक्षण्यप्रतिक्षेपणम्	96
अद्वैतिपक्षस्य माध्यमिकपक्षसदृशत्वप्रदर्शनम्	97
प्रयश्चमिथ्यात्वानुमाने स्वरूपासिद्धिदोषप्रपञ्चनम्	99

विषयाः	पुटम्
अनुभूतेः स्वसिद्धित्वानुमाने सिद्धसाधनकालात्ययापदेशसोपाधित्वानां दोषाणा-	
मुद्धावनम्	100
अनुभाव्यत्वाननुभूतित्वयोर्व्याप्त्यभावकथनम्	102
अविद्याया ब्रह्माच्छादकत्वमसम्भवीति कथनम्	104
मायाया विक्षेपकत्वानुपपत्तेर्ब्रह्मण्यचेतनाध्यासो मृषैवेति कथनम्	105
चेतनाध्यासतन्निवृत्त्योरपि ब्रह्मण्यसम्भाव्यत्वकथनम्	106
स्वपक्षे देहात्मभ्रमतन्निवृत्तिसम्भवकथनं श्लोकद्वयेन	107,108
जीवन्मुक्तिनिरसनम्	110
अद्वैतिनां वेदप्रामाण्यं दुर्घटमिति कथनम्	112
अपच्छेदन्यायस्याद्वैतिपक्षप्रतिपक्षितावर्णनम्	113
विधिनिषेधयोर्भिन्नविषयत्वान्न प्रतिषेधबाध्यो विधिरिति कथनम्	116
गुणादिविधिनिषेधयोस्तसर्गापवादस्यायविषयता सामान्यविशेषन्यायविषयता वेति	
कथनम्	118
वेदान्तानां सामान्यतो भगवत्पारम्यप्रावण्यप्रदर्शनम्	120
याज्ञिकोपनिषत्सुक्तमुबालोपनिष(न्महोपनिषत्कठोपनिष)स्तु नारायणः परमपुरुष	
एव सर्वकारणतया निर्दिष्ट इति कथनम्	123
महोपनिषदो नारायणकारणतापरत्वोपपादनं श्लोकद्वयेन	125,127
छान्दोग्ये दहरवाक्ये 'तस्मिन् यदन्तस्तदन्वेष्टव्यम्' इति न परमपुरुषात्तत्त्वान्तर-	
मुच्यते उपास्यत्वाय किं तर्हि नारायणगुणा एवेति कथनम्	129
श्वेताश्वतरोपनिषदोऽपि नारायणकारणतापरत्वोपपादनम्	132
'तस्मात् सर्वगतः शिवः' इति श्वेताश्वतरवाक्यस्थः शिवशब्दो नारायणपर एव	
नान्यपर इत्युपपादनम्	134
तथा 'न सन्न चासच्छिव एव केवलः' इति वाक्यस्थः शिवशब्दोऽपि	
नारायणपर एव न रुद्रपर इति कथनम्	136
'यच्छ्वेताश्वतर' इत्यादिश्लोकद्वयोक्तस्यैवार्थस्य पुनर्विस्तरेण प्रतिपादनम्	138
अथर्वशिरसो भगवत्परतोपपादनम्	139
अथर्वशिरःस्थिते 'नान्यः कश्चिन्मतो व्यतिरिक्त इति' इति वाक्ये विद्यमानस्येति-	
शब्दस्य समाप्त्यर्थत्वनिराकरणम्	141



विषयाः	पुटम्
तस्यैवेतिशब्दस्य प्रकारार्थत्वानङ्गीकारपूर्वकं हेत्वर्थकत्वस्य, 'सोऽन्तरादन्तरं प्राविशत्' इति वाक्यानन्तरमन्वयस्य च निरूपणम्	142
हेत्वर्थकस्यैव तस्य स्वस्थान एवान्वयमदर्शनम् ; हेत्वर्थस्वरित्यागेन तस्य प्रकारार्थत्वाङ्गीकरणं च	143
प्रकारार्थत्वाङ्गीकारपक्षे 'सोऽन्तरात्' इत्यादेर्वच्यस्य पूर्ववाक्यविवरणा- त्मत्वकथनम्	144
इतिशब्दस्य रुद्रवाक्यसमाप्त्यर्थकत्वपक्षनिरूपणम्	145
अथर्वशिरःस्थद्वितीयखण्डस्थदेवतास्तुतिवाक्यानां रुद्रशरीरकपरमात्मपरत्वोपपादनम्	148
तत्रत्यतुरीयखण्डस्य रुद्रपरतानिराकरणम्	150
तत्रत्यपञ्चमखण्डस्य भगवत्परत्वकथनम्	152
तत्रत्यषष्ठखण्डस्य साङ्गसप्रणवरुद्रशरीरकभगवदुपासनविधायकत्वकथनम्	153
भसोद्भूतलस्य ब्रह्मविद्यापेक्षितपापक्षयहेतुत्वे प्रमाणाभावाच्च तस्य सर्वब्रह्म- विद्याङ्गत्वमिति कथनम्	156
अथर्वशिखोपनिषदो भगवत्परत्वोपपादनम्	157
अथर्वशिखास्थशम्भुशब्दस्यापर्यवसानवृत्त्या भगवत्परत्वमिति पक्षे अथर्वशिरसी- वाथर्वशिखायामपि रुद्रशरीरकपरमात्मोपासनमेव विधीयत इति कथनम्	161
ईश्वरपस्मेश्वरमहेश्वरादिसमाख्याबलाद्बुद्धस्य नारायणादुत्कृष्टत्वाशङ्कनम्	163
तन्निराकरणम्	166
तत्रैव पूर्वपक्ष्यभिमतस्य हेतोः कालात्ययापदिष्टत्वविरुद्धत्वयोरुपपादनम्	167
वाक्यान्तराणामपि गुणयोगवशेनापर्यवसानवृत्त्या वा अनन्यपरनारायणानुवाक- प्रतिपादितावतारादियुक्तभगवत्परतया न समाख्योपष्टम्भकत्वमिति कथनम्	168
मन्वादिस्मृतयोऽपि भगवत्परम्यप्रतिपादनवरा एवेत्युपपादनम्	170
स्वाध्यायाध्ययनत्रिधेरक्षरराशिग्रहणमात्रपर्यवसित्वोपपादनम्	173
न चास्यार्थावबोधप्रतिभटत्वमिति कथनम्	175
गृहभेषिनोऽर्थावगत्यर्थश्रवणावसरो दुर्लभ इति पूर्वपक्षानुवदनम्	176
तन्निराकरणम्	177
अर्चिरादिस्वरूपनिरूपणम्	179

विषयाः	पुटम्
औपनिषदं माधवदास्यं नैव दुःखसाधनं प्रत्युत निरतिशयसुखसाधनमिति व्यवस्थापनम्	180
स्वकृतग्रन्थस्य श्रद्धेयतमत्वसिद्धयर्थं स्वस्य भगवद्भाष्यकारसम्प्रदायाभिजातत्व- तत्प्रसादितश्रीभाष्यप्रवचनभद्रपीठाध्यक्षत्वयोः कथनम्	188
विषयानुक्रमणी समाप्ता	

---

श्रीः

## तत्त्वसारः

[रत्नसारिणीव्याख्यासहितः]



[मूलम्] श्रीविष्णुचित्तपदपङ्कजसंगमाय

चेतो मम स्पृहयते किमतः परेण ।

नो चेन्ममापि यतिशेखरभारतीनां

भावः कथं भवितुमर्हति वाग्विधेयः ॥ (1)

ओं नमो भक्तिसाराय व्यवसायात्मने हरेः ।

दैत्यान् प्रच्छन्नदैत्यान् वा शस्त्रैः शस्त्रैर्विधून्वते ॥

[ अवतारिका ] भगवान् वरदगुरुः, चिकीर्षितस्य ग्रन्थस्याविज्ञेन परिसमाप्त्यर्थं स्मृत्या-  
चारसिद्धं मङ्गलमाचरति—[श्रीविष्णुचित्तेत्यादि]

[ व्याख्या ] (मम चेतः) श्रीविष्णुचित्तस्य — विष्णुः चित्ते यस्य स तथोक्तस्तस्या-  
स्मदाचार्यस्य ; भट्टनाथसूरिवत्पतिपक्षविजयपुरस्सरं परतत्त्वनिर्धारणादिना, तद्वा-  
स्येन, तदभिजनेन च तन्नामवाहिनः; पदपङ्कजयोः संगमाय—पाणिमूर्धोप-  
संग्रहरूपसमीचीनसंबन्धनाय [मम चेतः] स्पृहयते—अभिलषति । <sup>1</sup> ‘स्पृहे-  
रीप्सितः’ इति चतुर्थी । यद्यपि द्वितीयाविरहात्प्रकर्षानवगमः; तथापि वर्तमानेन  
तदवगमः । अत्र—<sup>2</sup> “यस्य देवे परा भक्तिर्यथा देवे तथा गुरौ” इति  
श्रुतिरभिप्रेता । अतः परेण किं—श्रीविष्णुचित्तपदसंगमादन्येन मम न  
किमपि प्रयोजनमित्यर्थः । भगवद्वन्दनादेराचार्यवन्दनसापेक्षत्वादस्य च तन्निरपे-  
क्षत्वात् । अत एव फलसिद्धौ न तदपेक्षापीत्यर्थः । नो चेदित्यादि—श्रीविष्णु-

चित्तपदपङ्कजसंगमो मे न भवति चेत् । यतिशेखरभारतीनां—श्रीभाष्या-  
दीनाम् । भावः—अभिप्रायः । पूर्वापराविरोधविवक्षयैकवचनं ; ‘ नातोऽर्थतो  
गम्भीरं भाष्यम् ’ इत्यनेन विरोधः । ममापि—ग्रहणधारणाक्षमस्यापि मम ।  
वाग्विधेयः—चिकीर्षिततत्त्वसारादिग्रन्थनिर्माणेन सुप्रतिपादनः । भवितुं,  
कथं—केन प्रकारेण अर्हति—योग्यो भवति । न केनाप्येवं मम वाग्विधेयो  
भवतीत्यर्थः । वाग्विधेयः—वागधीनप्रवृत्तिनिवृत्तिरिति वा । अनेन, ‘ यस्य  
कस्यचिन्मन्दधियोऽपि (वरदगुरुभिः) [श्रीविष्णुचित्तायैः] श्रीभाष्यभावाभ्यनुज्ञाने  
तस्याप्यतिविशदो भवति, “ शिरसि करमसौ यस्य कस्यापि धत्ते सोऽपि  
श्लोकानकाण्डे रचयती ” ति न्यायादिति सूच्यते । अत्र <sup>1</sup> “ तस्यैते कथिताह्वर्याः  
प्रकाशन्ते ” इति श्रुतिरभिप्रेता । अत्र च श्रीविष्ण्विति वस्तुनिर्देशः, संगमेति  
नमस्क्रिया, स्पृहयत इत्याशीश्च कृताः । वाग्विधेय इति प्रयोजनं दर्शितम् ।  
यतिशेखरभारतीनामित्यादिना चिकीर्षितग्रन्थस्य भाष्यप्रमेय एव प्रमेय इति  
दर्शितम् । श्रीविष्णुचित्तेति देवतापारमार्थ्यमपि तथेति व्यञ्जितम् । ( अत  
एवात्र विषयादिकमपि भाष्यीयमेवेति ध्वनितम् । ) भाष्ये भगवदुरुविषयमङ्गलयोः  
पौर्वापर्यवदत्रापि दर्शितदिशा तयोस्तदिति ग्रन्थशैल्यपि सैवेति व्यञ्जितम् ।  
अत एव मात्रयाप्यत्र स्वकपोलकल्पितत्वं नेति सांप्रदायिकत्वमाविष्कृतम् । अल  
सिंहोद्धतं वृत्तम् । आसिंश्च ग्रन्थे वृत्तवैचित्र्यमलसपुरुषरञ्जनार्थम् ॥ (1)

\*

\*

\*

\*

[अव०] ममापीत्यपिशब्दोक्तामशक्तिं विवृण्वन्, स्वस्य यतिवरभारतीभाववाग्विधेयतयो-  
पकारातिशयमाह—[ कृत्याति ]

[मू०] क पथि विदुषामेषा प्रौढी श्रियः प्रभुणा शपे

मशकशकनं मन्ये मादृक्प्रभावनिदर्शनम् ।

यतिवरवचस्तेजः प्रत्यर्थिवर्गानिरर्गळ-

क्षपणनिपुणं नित्यं जागर्ति कीर्तिकरं मयि ॥ (2)

[व्या०] एषा प्रौढी—मदीयं प्रागल्भ्यम् । विदुषां—निरन्तरशास्त्रश्रीलनशालिनाम् ।  
 (' विदो लटो वा ' इति वर्तमाने कसुः ) । पथि—मार्गे । क—न कुतापीत्यर्थः ।  
 विदुषां मार्ग इदमसत्कल्पमिति हृदयम् । एषा प्रौढीति क्षेपार्थं वचनम् । यद्वा  
 एषा प्रौढी—पूर्वप्रस्तुतयतिशेखरीया प्रागल्भी । विदुषां—जगद्वर्तिनाम् ।  
 पथि क—न कुतापि दृश्यत इत्यर्थः । शंकरादिषु न कापीदृशी प्रौढी दृश्यत  
 इति भावः । इदमेव सत्यापनेन दृढयति—श्रियः प्रभुणा शप इति । श्रियः  
 प्रभुणेति विशेषणात् श्रिया शपे तत्पतिनापि शप इति लभ्यते । “<sup>१</sup> मया च  
 सीतया चैव शप्तोऽसि रघुनन्दन ” इतिवत् । ननु त्वच्छक्तिस्तत्तुल्येत्याशङ्क्य  
 न तत्प्रौढी मच्छक्तेर्निर्दर्शनम् ; किं तु मशकशक्तिरित्याह—मशकशक्ति ।  
 मादृशां प्रभावस्य, निर्दर्शनं—दृष्टान्तः । मशकशकनं मन्ये—मच्छक्ति-  
 दृष्टान्तो मशकशक्तिरिति मम मतमित्यर्थः । मध्यमणिन्यायेनात्रापि सत्यापन-  
 मन्वेति । अनेन, स्वप्रागल्भ्यावलोकितो लोकस्य स्वोक्तावश्रद्धासंभावना  
 (वरदगुरोरिति) सूच्यते । कथं तर्हि भवादृशा स्वपक्षस्थापनपरपक्षनिरसनं च  
 क्रियमाणमुपपद्यत इत्यत्राह—यतिवरेति । प्रत्यर्थिनां—परवादिनां  
 ये वर्गाः—ब्राह्मकुट्टिखरूपेण, कुट्टिखरेव पूर्वोत्तरभागकुट्टिखरूपेण च  
 स्थितास्सङ्घाः, तेषां निरर्गलक्षणे—निशेषविनाशने, निपुणं—कुशलम् ।  
 मयि—क्लीबप्राये मयि । कीर्तिकरं—स्वयं जित्वा तत्फलभूतायाः प्रथाया  
 मच्छिरस्यारोपकम् । पाण्डवेषु कृष्णवन्ममैवंविधोऽकारकमिति भावः ।  
 यतिवरवच एव तेजः—प्रकाशः । अज्ञानान्धकारहरणादिना रूपणम् ।  
 वचसस्तेजः—पराभिम्बनसामर्थ्यं वा । मयि नित्यं जागर्ति—मयि  
 सुप्तेऽपि स्वयमप्रमत्तं स्थित्वा रक्षतीत्यर्थः । “<sup>२</sup> य एषु सुषुषु जागर्ती ”  
 तिवत् । मयि जागर्ति—मय्यन्तर्हितं स्थित्वा मदर्थे जागरूकं भवति ।  
 “सापह्वं पाण्डवेष्विति” सुदर्शनशैली प्रत्यभिज्ञाप्यते । मयि कीर्तिकरं,  
 प्रत्यर्थिक्षपणनिपुणं तेज इत्यत्र “<sup>३</sup> नित्यानुकूलमुकूलनृणां परेषामुद्वेजनं तु

१ श्रीरा. आ. २२२-२७.

२ कठ. २-५-८

३ श्री. वै. त्त. ५६

तव तेज उदाहरन्ती ”ति भगवत्तेजसाधर्म्यं व्यज्यते । वचस्तेज इति, “<sup>1</sup> मानं प्रदीपम् ” इतिवत् । प्रत्यर्थिवर्गेत्यादि च, “ तलैव केऽपि चपलाश्शलभीभवन्ती ” इतिवत् । अतो यतिवरवचसां वेदसाम्यं वेदवेद्यसाम्यं च व्यज्यते । अत्र श्रियः प्रभुणा शप इति “<sup>2</sup> शप उपालम्भे ” इत्यात्मनेपदम् । अस्मिन् श्लोके उत्तरश्लोके च हरिणीप्लुतं वृत्तम् ॥ (2)

\*

\*

\*

\*

[अव०] ननु कीर्तिकरमित्युक्तम् । कीर्तिर्हि विजयख्यातिः । तदाहुः व्यासपादाः “<sup>3</sup> वितरणविक्रमादिहेतुभेदात्कीर्तियशसोर्भेदः ” इति । अतः कीर्तिकरत्वे विजयप्रदत्वमपि वक्तव्यमित्याशङ्क्य तदप्यस्तीति वदन्, मशकशकनं मन्य इत्युक्तं विवृणोति—[नित्यादि]

[मू०] न खलु कवितामानः का नः क्षतिः पथि गौतमे

न च परिचयः क्राणादे वा कुमारिलदर्शने ।

अपि गुरुमते शास्त्रेष्वन्येष्वपीह तथापि नः

फलति विजयं सर्वत्र श्रीयतीश्वरगीश्वरमः ॥ (3)

[व्या०] इह—अस्मिन् जगति । नः—अस्माकम् । कवितया—कवनेन “ कवनं कविता कविः ” इति नैघण्टुकाः, मानः—परावधिकोत्कर्षाभिमानः । न खलु—न न । खलु शब्दः प्रतिषेधे, दाढर्ये द्विरुक्तिः । प्रसिद्धौ वा । नात्र ‘ श्रियः प्रभुणा शपे ’ इति वक्तव्यमिति भावः । प्रसिद्धो ह्यन्यत्र कवितामानः “ विरिञ्चिप्रपञ्चे मदन्यः कविः कः ” इति “ सारं तु सारस्वतं जानीते ”

इति च । नः—श्रीभाष्यपरिश्रमशालिनामस्माकम् । क्षतिः का—न कापि हानिरित्यर्थः । कविताया हि द्वयं प्रयोजनं, “सुकविता यद्यस्ति राज्येन किम्” इत्युक्तं राज्यलाभसुखं, वादाहवेष्वाचकाविज्ञातार्थार्थान्तररूपनिग्रहस्थानप्रभेदपरिहारेण समीचीनवाक्यप्रयोगेण परवादिविजयश्चेति । तयोर्द्वयोरप्यनेन लाभान्न कोऽपि छेद इति भावः । गौतमे पथि च—न्यायशास्त्रेऽपि परिचयो न । काणादे वा न परिचयः । गौतमं काणादं चान्वीक्षकीप्रभेदौ । कुमारिल-दर्शने—जैमिनिसूत्रव्याख्यातुः कुमारिलस्य शास्त्रे । गुरुमते—जैमिनिसूत्राणा-मेव प्रस्थानान्तरेण (व्याख्यानाभियुक्तो) [व्याख्याता] गुरुरिति प्रसिद्धः । तन्मतेऽपि—न परिचयः । किं बहुना ! अन्येषु शास्त्रेषु—साङ्ख्ययोगादिषु परिचयोऽपि न । तथापि—तन्त्रान्तरपरिश्रमाभावेऽपि । नः—अस्माकम् । श्रीयतीश्वरगीश्वरः—श्रीभाष्यादिषु परिश्रमः । सर्वत्र विजयं—सर्वतन्त्रेषु परवादिविजयं, सर्वासु सभासु विजयं वा । फलति—निष्पादयति । अतो विजयप्रदत्वात्कीर्तिकरत्वमुपपन्नमिति भावः । श्रीशब्दः—पूज्यत्वार्थः । तेन “अधीत्य गौतमीं विद्याम्” इत्युक्तानिष्ठविरहोऽप्यभिप्रेतः ॥ (3)

\*

\*

\*

\*

[अव०] सर्वमिदमभ्युपेत्यवादरूपम् । परमार्थतस्तु श्रीभाष्यपरिश्रमशालिनोऽप्ये परवादि-संभवस्थैवाभावात्केयं कथेत्याह—[य इत्यादि]

[मू०] यश्चकार यतिराजभारती-

चित्तवृत्तिषु परं<sup>1</sup> परिश्रमम् ।

तस्य वैदिकसदृशिखामणे-

रग्रतः क्व परवादिसंभवः ॥

(4)

[व्या०] यः, यतिराजभारत्याः श्रीभाष्यादिरूपायाः चित्तवृत्तिषु तात्पर्येषु । परं परिश्रमं, चकार—कृतवानभूवम्, अकरोद्धा श्रद्धातिशयेन भोग्यतातिशयेन

वा, श्रमानवभासात्पारोक्ष्यम् । अत्र भारत्यां श्रमः, तच्चित्तवृत्तौ परिश्रमः, चित्त-  
वृत्तिषु परः परिश्रम इति विवेकोऽनुसन्धेयः । “<sup>१</sup> परिचितगहनानः प्रस्नुवीत  
प्रसादम् ” इत्युक्तेः । वैदिकानां— भागद्वयात्मकवेदस्वारस्याबलम्बिनां,  
सदसो— गोष्ठ्याः, शिखामणोः— अभ्यर्हितस्य । तस्य अग्रतः— श्रीभाष्य-  
परिश्रमशालिनोऽग्रे परवादिनां संभवः क्व— तेषामसंभव एवेत्यर्थः । तथा च  
विजयप्रदत्वादिवचनमभ्युपेत्यवाद इति भावः । अत्राक्षेपालंकारध्वनिः ।  
“<sup>२</sup> आक्षेपस्वयमुक्तस्य प्रतिषेधो विचारणादि ” त्युक्तेः । वेदाभिमानि-  
सरस्वतीशिरोभूषणभूतश्रीभाष्यविदां वेदाध्येतृजनशिरोभूषणत्वं युक्तमिति  
काव्यलिङ्गं ध्वन्यते । “<sup>३</sup> समर्थनीयस्यार्थस्य काव्यलिङ्गं समर्थनमि ” त्युक्तेः ।  
अत्र रथोद्धतं वृत्तम् ॥ (४)

एवं स्वग्रन्थस्य बलवन्मूलकत्वं परवादिभिरप्रकम्प्यत्वं चोक्तमित्युपोद्धातोऽयं  
वृत्तः ।

\*

\*

\*

\*

[ मू० ] [ प्रथमाधिकरणे— ]

[ व्या० ] अथ ग्रन्थमारभते— प्रथमाधिकरण इति । — शिष्यावधानार्थमिदम् ।  
अत्र पूर्वोत्तरपक्षावुच्येते इति शेषः ।

[ अव० ] साङ्गसशिरस्कवेदाध्ययनवतः कृत्स्नवेदार्थविषय आपातप्रत्ययः कृत्स्नवेदार्थ-  
विचाराधिकारः । तत्राध्ययनक्रमात्कर्मविचारे पूर्वं कृते, तदधीनकर्मास्थिराल्प-  
फलकत्वनिर्णयसहितब्रह्मानन्तस्थिरफलापातप्रत्यय उत्तरभागार्थविचाराधिकारः ।  
आपातप्रत्ययश्च संभावितप्रामाण्यो विवक्षित इति सिद्धान्तस्थितिः । तत्र पूर्वपक्षी  
प्राभाकरः प्रत्यवतिष्ठते । प्रथमव्युत्पत्तिः वृद्धव्यवहारादन्यत्र न संभवति । न हि  
षटोऽस्तीत्युक्ते प्रवृत्त्यभावे सति तस्य बोधकत्वं ज्ञायते । गामानयेत्यादिशब्द-  
प्रयोगानन्तरं प्रयोज्यप्रवृत्तिं दृष्ट्वा प्रवृत्तेः कार्यबुद्धिपूर्वकत्वं जानन् व्युत्पत्तिः  
‘ अयं शब्दः कार्यरूपार्थबोधकः ’ इति निश्चिनोति । तत्र बहुषु प्रयोगेष्वनु-

१ यति. स. २९

२ चन्द्रालोकः ७३

३ चन्द्रालोकः २२२



वृत्तशब्दस्यानुवृत्तार्थेन संबन्धं व्यावृत्तशब्दस्य व्यावृत्तार्थेन संबन्धं गृहीत्वा आवा-  
पोद्वापमुखेनार्थविशेषैश्शब्दविशेषसंबन्धं निश्चिनोतीति प्रथमव्युत्पत्तिः कार्यार्थ  
एव । अतः ' य एव लौकिकास्त एव वैदिका. ' इति न्यायाद्वेदः कार्यपर  
इति वेदान्तानां परिनिष्पन्नब्रह्मबोधकत्वाभावादापातप्रतीत्यसिद्धिरित्यधिकारि-  
विरहाच्चेदं शास्त्रमारम्भणीयमिति ; तदेतदाह—अन्यत्र व्यवहारत इत्यादिना  
प्रथमश्लोकेन ।

[ मू० ] अन्यत्र व्यवहारतो न भवति व्युत्पत्तिरन्यत्र वा

कश्चित्कार्यधियः कथं व्यवहरेदित्थं च निश्चीयते ।

शब्दाः कार्यपरा इति श्रुतिरतस्तत्रैव मानं पुनः

प्रमाण्यं कथमश्नुवीत परिनिष्पन्ने परे ब्रह्मणि ॥ (५)

[ व्या० ] व्यवहारतः—प्रयोज्यप्रयोजकवृद्धकर्तृकोक्तिप्रवृत्तिरूपव्यवहारात्<sup>1</sup> । अन्यत्र—  
[ अन्यतः ]

व्युत्पत्तिः आद्यव्युत्पत्तिः , शक्तिग्रहो न भवति ( अन्यतो ) न जायते ।  
द्वितीयादिव्युत्पत्तिस्तु कार्यार्थप्रथमव्युत्पत्त्यधीनेति भावः । कश्चिद्वा—कोऽपि  
वा । कार्यधियोऽन्यत्र—कार्यबुद्ध्यविषये । कथं व्यवहरेत्—कथं शब्द  
प्रयोगं कुर्यात् , कथं प्रवर्तेत च, न कथमपीत्यर्थः । वा शब्दस्त्वनियतिवाचकः;  
प्रयोज्यं प्रयोजकं च कश्चित्पदविवक्षितं सूचयति । इत्थं—एवं सति । चकारः,  
' पुत्रस्ते जातः इत्यादीनामन्यथासिद्धि [ बोधयति ] ( अभिप्रेति ) । शब्दाः—सर्वे  
शब्दाः , कार्यपरा इति निश्चीयते । अतः—' य एव लौकिकाः ' इति  
न्यायेन । तत्रैव-कार्य एव । मानं—प्रमाणमूता । श्रुतिः—[ नित्यं ]  
नित्यवच्छ्रूयमाणशब्दराशिः । परिनिष्पन्ने-कार्यानात्मके । परे—चेतनाचेतन-  
विरक्षणे । ब्रह्मणि पुनः—ब्रह्मणि तु । प्रमाण्यं—बोधकत्वम् । कथमश्नुवीत  
कथं प्राप्नुयात् । परिनिष्पन्न इत्यनेन, कार्यरूपत्वाभावात् तत्र प्रमाण्यं  
नास्तीत्युक्तम् । पर इति प्रत्यगात्मवत् कर्तृत्वेन कर्मविधिशेषत्वविरहाच्च तत्र

प्रामाण्यमित्युक्तम् । ( तु शब्देन )—[ त्वर्थकपुनश्शब्देन ] ध्येयसत्यतानिश्चाय-  
काभावाच्च ध्यानविधिशेषत्वेन प्रामाण्यमित्युक्तम् । अतो न केनापि प्रकारेण  
तत्र प्रामाण्यमित्यर्थः ॥ (5)

[ मू० ] अत्रोत्तरम् ।

[ अव० ] सिद्धान्तं वक्तुमुपक्रमते—अत्रोत्तरमिति ।

[ व्या० ] [ वदामीतिशेषः ] अस्मिन् पूर्वपक्षे उत्तरपक्षं वदामीत्यर्थः ।

[ अव० ] यादृच्छिकव्युत्पत्तिः बुद्धिपूर्वकव्युत्पत्तिरिति व्युत्पत्तिद्वयमस्ति । तत्राद्या प्रयोज्य-  
प्रयोजकव्यापारदर्शनाधीना । द्वितीया तु पित्रादिशिक्षाधीना । तत्र यादृच्छि-  
क्येव व्युत्पत्तिर्न बुद्धिपूर्विकाप्यस्तीति पूर्वपक्षिणोऽभिमानः । तदभ्युपेत्य  
[ यादृच्छिकव्युत्पत्तिस्सिद्ध्यर्थेऽपि ] ( यादृच्छिकव्युत्पत्तावपि सिद्ध्यर्थे व्युत्पत्तिः )  
अस्तीत्याह—य इत्यादिना ।

[ मू० ] यः प्राबोधि परेहयापवरके दण्डः स्थितो बोध्यतां

चैत्रायेति म तस्य बोधनसमुद्युक्तो यदूचे वचः ।

एतच्चेष्टितभेदवित्तदितरो मूको यथाकर्णयन्

बालः खल्विदमस्य बोधकमिति व्युत्पत्तिमभ्यस्यति ॥ (6)

[ व्या० ] परस्य—पुरुषान्तरस्य, ईहया—हस्तादिचेष्टया, कर्त्र्या । यः—पुरुषः, कर्म ।  
अपवरके स्थितो दण्डश्चैत्राय बोध्यतामिति [ प्राबोधि ] प्रबोधितः ।  
अपवरके—गृहैकदेशे । ज्ञापनीयस्य ज्ञानशेषित्वविवक्षया 'चैत्रय' इति  
चतुर्थी । सः—प्रबोधितः पुरुषः । तस्य—चैत्रस्य । बोधने—अपवरक-  
स्थितदण्डबोधने, समुद्युक्तस्सन्—चैत्रसमीपं गतस्सन् । यद्वचः—  
अपवरके दण्डोऽस्तीत्याकारिकां यां गिरम् । ऊचे—अब्रवीत् ।  
( ब्रुवो 'वचिः' इति वचेस्त्वित्वादात्मनेपदम् ) । मूको यथा—मूक इव  
एतच्चेष्टितभेदवित्—पूर्वोक्तहस्तादिचेष्टादर्शी । इतरो बालः—बोध्यबोधक-  
[ प्रेरक ] ( बोधयितृ ) पुरुषत्रयव्यतिरिक्तो व्युत्पत्त्युः । तदाकर्णयन्—  
तां गिरं शृण्वन् सन् । इदम् अपवरके दण्डोऽस्तीति वाक्यम् । अस्य

अपवरकस्थितदण्डस्य । बोधकमिति व्युत्पत्तिः—(शक्त्यधीन)शाब्दबोध-  
जनकत्वग्रहम् । अभ्यस्यति—(आद्यावगतिविषयीकरोति), आवर्तयतीति  
(वा) । खलु प्रसिद्धौ । अत्र [मूको यथेत्यनेन] (त्रिकवदित्यनेन) शब्द-  
निरपेक्षं तत्तदर्थज्ञानं चेष्टादिना संभवतीति [किं पुनस्सिद्धपरवाक्येनेति]  
दर्शितम् । उक्तरीत्या यादृच्छिकव्युत्पत्तावपि सिद्धवस्तुनि शक्तिग्रहसंभवात्  
कार्यार्थ एव व्युत्पत्तिरिति निर्वन्धो निर्निबन्धन इति भावः । पूर्वत्रालं च  
शार्दूलविक्रीडितं वृत्तम् ॥ (6)

[ अव० ] वस्तुतस्तु बुद्धिपूर्वकव्युत्पत्तिरप्यस्येवेति सिद्धवस्तुनि शब्दशक्तिग्रहो निर्बाध  
एवेत्याह—[अङ्गुल्येत्यादि]

[ मू० ] अङ्गुल्या निर्दिशद्भिर्घटमुखमखिलं वस्तु तत्तद्ब्रुवद्भि-  
स्तच्छब्दांस्तद्विभक्तीरपि च तदुचिते गोचरे पूर्ववृद्धैः ।  
पिताद्यैश्शिक्ष्यमाणाश्शिशव इह मुहुस्स्वात्मनां तत्तदर्थ-  
ज्ञानं तच्छब्दमात्रश्रवणत उदितं प्रेक्ष्य जानन्ति शक्तिम् ॥ (7)

[व्या०] इह—जगति । अङ्गुल्या, घटमुखं—घटो मुखे अग्रे उपरिष्ठादिति यावत्  
यस्य तत् तथोक्तम् । तत्तत्—संसंबन्धिकमसंबन्धिकं च । संसंबन्धिकस्य  
प्राथम्यसिद्धयर्थं व्यधिकरणबहुव्रीह्याश्रयणं, मुखशब्दस्य उपरिष्ठादर्थकत्वाश्रयणं  
च । वस्तु—कर्म । निर्दिशद्भिः—उपक्षिपद्भिः । तच्छब्दान्—अम्बादि-  
वाचकसंसंबन्धिशब्दान्, घटादिवाचकासंबन्धिशब्दांश्च । तद्विभक्तीरपि—  
योग्यक्रियाकारकविशेषबोधिका द्वितीयादिविभक्तीश्च । तदुचिते—तत्तच्छब्दो-  
चिते तत्तच्छब्दनिरूपितशक्तिप्रमाविषये । गोचरे—अर्थे, मात्वादिघटाद्यर्थे ।  
ब्रुवद्भिः—उच्चारयद्भिः । पूर्ववृद्धैः—एवमेव स्वयमपि शिक्षितैः पिताद्यैः ।  
आद्यपदेन मातृमातुलादिपरिग्रहः । शिक्ष्यमाणाः—तैस्तैश्शब्दैस्तेषु तेष्व-  
र्थेष्वुपाद्यमानज्ञानाः । शिशवः—बालाः । तच्छब्दमात्रस्य—कृत्स्नस्याम्बा-  
दिशब्दस्य, श्रवणतः—श्रवणात् । मुहुः—नियमेन । उदितं—जातम् ।  
स्वात्मनां तत्तदर्थज्ञानं—अम्बादिघटाद्यर्थविषयकस्मृतिम् । प्रेक्ष्य—दृष्ट्वा,  
अनुभूय । प्रशब्देन शब्दार्थयोस्संबन्धान्तरादर्शनं संकेतयितृपुरुषाज्ञानं च  
विवक्षितम् । शक्तिं जानन्ति—निश्चिन्वन्ति ॥

अयमर्थः—“ बाला हि, मातापितृप्रभृतिभिः शब्दार्थसंबन्धबोधनाय प्रवृत्तैरम्बातातामातु-  
लादीन् घटादींश्च अङ्गुल्या निर्दिश्य ‘ एनमवेहि ’ ‘ इदमवधारय ’ इति तत्तच्छब्दै-  
स्तत्तदर्थेषु बहुशः शिक्षिताः शनैश्शनैस्तत्तदर्थेषु स्वात्मनां बोधोत्पत्तिमनुभवन्तो धूमवह्नयो-  
रिव बोध्यबोधकभावनिर्वाहकसंबन्धमाकाङ्क्षमाणास्तादृशानुगतानतिप्रसक्तसंबन्धान्तरमलभ-  
मानास्संकेतयितुं पुरुषानजानन्तश्शब्दार्थयोस्संबन्ध शक्तिमेव निश्चिन्वन्ति ” इति ॥

अत्र निर्दिशद्भिरित्यादिवर्तमानेन, यावदङ्गुलीनिर्देशशब्दप्रयोगसाहचर्यदर्शन-  
जनितवासनाभूयस्त्वेन स्वयमेव तत्तदर्थेषु तत्तच्छब्दान् प्रयोक्तुमर्थमात्रदर्शनेन शब्दं स्मर्तुं  
शब्दमात्रश्रवणेन अर्थं स्मर्तुं च शिक्षितः क्षमा भवन्ति तावदिति सूच्यते । पूर्ववृद्धैरिति,  
भ्रमाद्यभावस्मूच्यते । पिताद्यैरित्यनुपेक्षकत्व सूच्यते । ( तत्तदिति ) ससंबन्धिशब्दाना-  
मसंबन्धिशब्दव्युत्पत्त्यपेक्षया व्युत्पत्तिप्राथम्यं घटमुखशब्देन सूच्यते । इदं च कंचित्प्रति-  
पितुरन्यं प्रत्यतथात्वाद्यादृच्छिकव्युत्पत्तावसंभवि । तच्छब्दमालेति कास्त्यैर्वत्या  
शिक्षितेषु शब्देषु न कस्याप्यबोधकत्वमिति व्यज्यते । अवधारणे वा मात्रशब्दः  
शब्दादन्येनानुपत्तिमाह । एवं च बुद्धिपूर्वकव्युत्पत्तेर्दुरपह्नववात्सिद्धवस्तुनि शक्तिनिश्चये-  
नापातप्रतीतिसंभवादिदं शास्त्रमारम्भणीयमिति तात्पर्यम् । स्रग्धरावृत्तम् ॥ (7)

[ अव ] जन्माद्यधिकरणं प्रस्तौति—अथ जन्माद्यधिकरणमिति ।

[ मू० ] अथ जन्माद्यधिकरणम् ।

[ अव० ] . प्रथमाधिकरणे व्युत्पत्त्यभावः परिहृतः । अत्र प्रतिपत्तिदौस्थ्यं परिह्रियते ।  
कारणत्वस्य विशेषणतया लक्षणत्वे विशेष्यब्रह्मनानात्वप्रसगात्, उपलक्षणतया  
तत्त्वे चोपलक्ष्याकाराभावाज्जन्मादिकारणत्वं ब्रह्मलक्षणं न भवतीति पूर्वपक्षे—  
खण्डतादेर्विरुद्धविशेषणस्य विशेष्यभेदापादकत्वेऽप्यविरुद्धविशेषणस्य श्याम-  
तादेर्विशेष्यभेदकत्वविरहेण विशेष्यनानात्वाप्रसक्त्या जन्मादीनां विशेषणतया  
लक्षणत्वं संभवति, निरतिशयब्रह्मत्वस्योपलक्ष्याकारत्वसंभवादुपलक्षणतयापि तेषां  
लक्षणत्वं संभवतीति, (लक्षणविरहात्) [लक्षणविरहप्रयुक्त]प्रतिपत्तिदौस्थ्य-  
परिहारसिद्धान्तमभिप्रयन् लक्षणवाक्यव्याख्यानभूतजन्मादिसूत्रव्याख्यानानात्मक-  
भाष्यवाक्येष्वचिन्त्येत्यादिविस्तरस्य हेतुं प्रयोजनं च श्लोकद्वयेनाह— भूतानी-  
त्यादिना, अस्मेत्युद्दिश्य सौत्रमित्यादिना च ॥

[मू०] भूतानीति पदेन वस्त्ववगतौ सत्यामिमानीति य-  
 द्रायन्त्यामखिलेश्वरोऽगणि जगज्जन्मादिभिर्लक्षणैः ।  
 तेनादर्शि विचित्रतैव जगतस्सृज्यस्य तेनापि त-  
 त्स्रष्टुर्ब्रह्मण उज्ज्वला गुणगणा जिज्ञास्यताहेतवः ॥ (8)

\* \* \* \*

[व्या०] अत्र, 'यतो वा इमानीत्यादिलक्षणवाक्ये' इत्यादिः । यतो वेत्यादिवाक्ये,  
 वस्त्ववगतौ—कार्यवर्गविषयकशाब्दबोधे । भूतानीति पदेन सत्यां—  
 भूतानीत्यनेन जातेऽपि । इमानीति गायन्त्याम्—[इदम्पदप्रयोगवत्यां  
 भृगुवल्ग्यामिति शेषः] (मिदमुक्ताविति शेषः । इमानीति श्रूयमाण इदंशब्दे)  
 जगज्जन्मादिभिः—आदिपदेन स्थितिलयावुच्येते । लक्षणैः असाधारणधर्मैः ।  
 अखिलेश्वरः—“पति विश्वस्य” इत्युक्तो भगवान् । अगणि—अलक्ष्येति  
 यत् तेन सृज्यस्य जगतो विचित्रता—उच्चावचप्रकारकत्वम् । अदर्श्येव  
 अबोध्यतैव । यद्वा विचित्रतैवाबोध्यत न त्वाभासता । तेनापीत्यादि ।  
 तेन—जगद्वैचित्र्येण । तत्स्रष्टुः—विचित्रजगत्कारणभूतस्य । ब्रह्मणः ।  
 जिज्ञास्यतायाः—उपास्यताप्रयुक्तविचार्यतायाः, हेतवः—तत्प्रयोजकप्राप्य-  
 तोपपादनेन प्रयोजकाः । उज्ज्वलाः—सामान्यविशेषोत्सर्गापवादोपक्रम-  
 नयैर्निषेधवाक्यानामन्यपरत्तोपपादनेन निर्विधाततया श्रुतिषु प्रतीयमानाः ।  
 गुणगणाः—ज्ञानशक्त्यादिगुणानां, गणाः—समूहाः । [अदर्शिषत]—  
 अबोध्यन्त । अनुषक्तस्यादर्शीत्यस्य बहुवचनान्ततया विपरिणामः । कारणत्व-  
 श्रुत्यर्थापत्त्या गुणानामाक्षेपादिति भावः ॥

अत्र वस्तुपदेन, श्रुतिगतभूतपदं भवनक्रियायोगिपरं न प्राणिमात्रपरमिति  
 सूचितम् । लक्षणैरिति सिद्धवन्निर्देशात् पूर्वोक्तदूर्वपक्षसिद्धान्तावपि सूचितौ । 'लक्षण-  
 भूतैर्जन्मादिभिः' इत्यन्वयात्समुदायो लक्षणमिति सूचितत्वान्निरतिशयवृहत्त्वसिद्धिः । 'वि-  
 चित्रता अदर्श्येव' इति योजनया, अत्यन्तायोगव्यवच्छेदः प्रतीयते । अयोगस्य च प्रसक्ति-  
 रुद्देश्यविशेषणस्य [ग्रहैकत्वाधिकरणन्यायेना] (ग्रहाधिकरणोक्तन्यायेना) विवक्षितत्वाच्चेदं पदेन  
 विचित्रताबोधसंभव इति । तद्व्यवच्छेदश्च ग्रहैकत्वादेः प्रापकवाक्यविरोधिनस्त्यागेऽपि  
 तद्विरोधिनोऽष्टवर्षत्वादेर्न त्याग इति प्रकृते सृज्यवैचित्र्यस्य प्रापकवाक्यसिद्धत्वाच्च तत्त्याग

इति । जिज्ञास्यताहेतव इति तु, तद्ब्रह्म तद्विजिज्ञासस्वेति द्वितीयतत्पदार्थः, मुमुक्षूपास्य-  
त्वेन प्रकृतं हि तच्छब्दार्थ इत्युक्तत्वात् । “अतः [‘तद्’] विजिज्ञासस्व’ इति न विचारस्य  
उपासनस्य वा विधिः ” इत्यनेन विरोधो नास्तीति मन्तव्यम् । जगत इति, सौत्रैकवचन-  
मनुसृत्योक्तम् । अखिलेश्वर इति च, भृगुवल्लीस्थलक्षणवाक्यैकवाक्यसत्यादिवाक्यस्थ-  
द्वितीयान्तानन्तपदयोगरूढव्यर्थनिर्देश इति ॥ (8)

\*

\*

\*

\*

[अव०] यतो वेत्यत्रस्थेभानीत्यस्य, तन्मूलकस्य सौत्रस्यास्येति पदस्य च प्रयोजनकथनार्थं  
(इदं) [अचिन्त्येत्यादि भाष्यम्] । अयमर्थः—भूतशब्देन कार्यवर्गेऽभिहितेऽपि  
इमानीति पदं, कार्यवर्गस्य धर्मिग्राहकप्रमाणसिद्धाकारविशेषपरं ; न तु जगत  
आभासतापरम् । ब्रह्मणो जिज्ञास्यतानुपयोगित्वात् । वैचित्र्यपरमिमानीति  
प्रदमीदृशकार्यनिष्पादनानुगुणगुणोत्कर्षं ब्रह्मेति ज्ञापनार्थम् । श्रुतिवाक्यस्थेदंशब्देन  
निर्दिशतः सूत्रकारस्यापीयमेव विवक्षेति भाष्यस्थाचिन्त्येत्यादिविस्तरस्येदमेव  
मूलमिति, तदिदमाह—अस्येति ।

[मू०] अस्येत्युद्दिश्य सौत्रं पदमथ तदचिन्त्यादिभाष्यं विवरे  
तत्तन्मानप्रसिद्धं जगदभिदधती तद्विचित्रत्वमाह ।  
श्रौती सौत्रीदमुक्तिस्त्विति हृदि निदधत्तत्र चाचेतनांशे  
वैचित्रीमाह पूर्वं पदमथ नियतेत्यादिकं चेतनांशे ॥ (9)

[व्या०] ते ते मानेन—प्रमाणेन प्रसिद्धाः—धर्मिप्रतीतिदशायामेव प्रतीयमाना  
यस्य तत्तथोक्तं, धर्मिग्राहकप्रमाणसिद्धाकारविशेषयुक्तमित्यर्थः । जगत्—  
भूतशब्दोक्तकार्यवर्गम् । अभिदधती—शक्त्या बोधयन्ती । जगद्धर्मिग्राहक-  
मानसिद्धाकारयुक्तमभिदधतीत्यन्वयः । श्रौती—यतो वेत्यादिवाक्यस्था ।  
सौत्री—जन्माद्यस्य यत् इति सूत्रस्था च । इदमुक्तिः । तुशब्दश्चार्थको  
भिन्नक्रमेण योज्यः, वैषम्ये वा । तुशब्दो ग्रहैकत्वव्यावृत्तमत्रत्योद्देश्यविशेषण-  
माह । इदमुक्तिः—इमानीति अस्येति च इदंशब्दः, तस्य—जगतो  
विचित्रत्वमाहेति हृदि निदधदचिन्त्यादिभाष्यम्, अस्येति सौत्रं  
पदमुद्दिश्य—व्याख्येयतयोपादाय तद्विवरे—व्याचख्यौ । तत्र—भाष्ये,

‘अचिन्त्यविविधविचित्ररचनस्य नियतदेशकालफलभोगब्रह्मादिस्तम्बपर्यन्तक्षेत्रज्ञ-  
मिश्रस्य’ इति भाष्यवाक्य इत्यर्थः । पूर्वं पदं—अचिन्त्यविविधविचित्ररचनस्येति  
पदम् । अचेतनांशे—कार्यवर्गैकदेशेष्वचेतनेषु वैचित्रीमाह । अथ—  
अनन्तरम् । नियतेत्यादिकं—नियतदेशकालफलभोगब्रह्मादिस्तम्बपर्यन्त-  
क्षेत्रज्ञमिश्रस्येति पदम् । चेतानांशे—कार्यवर्गैकदेशेषु चेतनेषु वैचित्री-  
माह । तदिदमाहुः व्यासपादाः “तत्राचिदंशवैचित्र्यमाह अचिन्त्येत्यादिना,  
अथ चिद्वैचित्र्यमाह नियतेति” इति ॥ (9)

[अव०] शास्त्रयोर्निष्ठाधिकरणं प्रस्तौति—अथ शास्त्रयोर्निष्ठेति ।

[मू०] अथ शास्त्रयोर्निष्ठाधिकरणम् ।

\*

\*

\*

\*

[अव०] अत्र हि, “एकदेशेऽनुवादत्वं बाधश्चांशान्तरे गिराम्” इत्येवं प्रत्यवस्थाने  
वक्तव्यं किञ्चिदुत्तरमिति निमित्तस्य च कर्तुरनुमानसिद्धत्वात्तदंशेऽनु-  
वादत्वं निमित्तोपादानयोर्भिन्नो भेददर्शनात्त्रिमित्तस्योपादानत्वं बाधितमिति  
शङ्कायाम्, कर्तुरनुमानसिद्धौ विशेषविरोधात्, अत्यन्तातीन्द्रियेऽर्थे श्रुतेरेव  
प्रमाणत्वात्, ऊर्णनाभादौ तयोरेक्यस्य दृष्टत्वाच्च निमित्तोपादानश्रुत्योर्नानु-  
वादत्वबाधविति, मानान्तरेण ब्रह्मसिद्धिर्निराकृता । तच्छङ्कापरिहारौ पञ्चभिः  
श्लोकैराह कार्यत्वादित्यादिभिः । —

[मू०] कार्यत्वाद्दृढवत्सकृत् विमतं क्षित्यादिकार्यं च त-

त्सर्वं सावयवत्वतस्स भगवानाधारसिद्धान्ततः ।

इत्येतन्न घटेत विश्वजनने यत्कर्तृकालैक्ययोः

कार्यत्वव्यभिचारिभेदगणनाहेतोर्विरोधोऽथवा ॥ (10)

[व्या०] नैयायिकेऽत्र पूर्वपक्षी सर्वकार्तरमनुमानेन साधयति । विमतं—विवादा-  
ध्यासितम् । क्षित्यादि—क्षितिः=मही, आदिपदेन—महीधरादिपरिग्रहः ।  
नानाव्यक्त्यनुगमकं विमतपदम् । स्वातपूर्णादिनिष्पाद्यसंप्रतिपक्षांशव्यवच्छेद-  
परं वा । सकर्तृ-उपादानाभिज्ञसमर्थकर्तृकम् । कार्यत्वात् कृतिजन्य-

त्वात् । घटवदिति । सकर्त्रिति कप्रत्ययविरहस्समासान्तविधिरनित्य इति शाब्दिकोक्तेः । एवं कार्यत्वहेतुना क्षित्यादेस्सकर्तृकत्वं साधितम् । अथ हेतोस्स्वरूपासिद्धिं व्युदस्यति । कार्यं चेति—तत् क्षित्यादिकं, कार्यं सावयवत्वंतः—अवयवारब्धत्वात्, घटवदित्यनुषज्यते । चकारेण, महत्त्वे सति क्रियावत्त्वं, महत्त्वे सति मूर्तत्वं च हेत्वन्तरं गृह्यते । ननु भवतु कर्तृस्सिद्धिः, ईश्वरसिद्धेः किमायातम् इत्यत्राह—स भगवानिति । सः—कर्ता, भगवान्—नित्यज्ञानादिमानीश्वरस्सिध्यति । कुत इत्यत्राह—आधारसिद्धान्ततः—अधिकरणसिद्धान्ताद्धेतोः, पक्षधर्मताबलात् नित्यज्ञानादिसिद्धिरित्यर्थः । आधारसिद्धान्तो नाम, सिद्धान्तपदार्थप्रभेदः । सर्वतन्त्रप्रतितन्त्राभ्युपगमाधारसिद्धान्तभेदाच्चतुर्धा सिद्धान्त इत्युक्तत्वात् । तत्र त्रय्यन्तविदां सिद्धान्तत्रयमभिमतम् । वैशेषिकस्य तु तुरीयोऽपि । तदुक्तं न्यायपरिशुद्धौ “त्रिविधस्सर्वतन्त्रप्रतितन्त्राभ्युपगमसिद्धान्तभेदात्” इति । “केचित्तु—कस्यचित्साधनेऽनुषङ्गसिद्धोऽन्य इति चतुर्धा विभागमाहुः । यथा क्षित्यादेस्सकर्तृकत्वसिद्धावीश्वरसिद्धिरित्यादि” इति च । एवं पूर्वपक्षमुपन्यस्य दूषयितुमुपक्रमते—इत्येतदित्यादिना । इत्येतत्—उक्तप्रकरणे कार्यत्वात्कर्तुरनुमानम् । न घटेत्—न घटनाहम् । कुत इत्यत्राह—यदित्यादि । यत्—यस्मात् । विश्वजनने क्षित्यादिकार्याणामुत्पत्तौ । कर्तृकालैक्ययोः—एकेन निर्मितत्वरूपकर्त्रैक्ये, एकदा निर्मितत्वरूपकालैक्ये च । कार्यत्वव्यभिचारिभेदगणना—कार्यत्वरूपहेतोः, व्यभिचारिभेदयोस्साधारणासाधारणानैकान्त्ययोः, गणना—द्वित्वेनेयतानिर्णयः । कार्यत्वमित्यपि पठ्यते । तदा कार्यत्वं व्यभिचारीत्यन्वयः । भेदगणनादिति च पाठः । भेददर्शनादित्यर्थः । इदं च विरोधेऽन्वेति । अथवा हेतोः—कार्यत्वस्य । विरोधः—अनभिमतबहुत्वसाधकत्वम् । तत एतन्न घटेतेति पूर्वेणान्वयः ।

अयमर्थः—कार्यत्वेन कर्तुरनुमितावपि एकत्वं न सिध्यति, प्रमाणाभावात् । न च कार्यत्वमेव प्रमाणम् । विकल्पासहत्वात् । किं कार्यत्वमात्रं, उतासंभावितजीवकर्तृकं पक्षासाधारणं कार्यत्वं, किं वा विपुलकार्यत्वम् । प्रथमे साधारणानैकान्त्यं, द्वितीये त्वसाधारणानैकान्त्यं, तृतीये विपुलकार्येषु कालदैर्घ्यकर्तृबहुत्वदर्शनाद्विरुद्धत्वं इति । अथवेत्युक्तेस्तृतीयशिरस्यप्यनैकान्त्यमिति सूच्यते । एककर्तृकत्वविरहेऽपि विपुलकार्यत्वदर्शनात् । तत्राहुर्व्यासपादाः—“यद्वा नैकान्त्यम्” इति ॥



[ अव० ] अस्तु लाघवादेकत्वसिद्धिरित्यत्राह—[ यदित्यादि ]

[ मू० ] यत्कल्पनालघिमलालसमानसानां  
कर्तृक्यसिद्धिरिति नादरणीयमेतत् ।  
तद्व्याप्तिमेव हि रुणाद्वि सकर्तृकत्वं  
किं कल्प्यते लघिमसंपदमीप्समानैः ॥

(११)

[ व्या० ] कल्पनालघिम्नि—कल्पनालाघवतर्के, लालसा—महानभिलाषो यस्य तत्तथोक्तं मानसं येषां तेषां नैयायिकानाम् । कर्तुरैक्यस्य—एकत्वस्य सिद्धिः—लाघवतर्कसहकारेण कर्तृविषयकानुमिति विषयत्वमिति । यत्—मतम् । एतन्नादरणीयम्—तत्सिद्धान्तस्थैरप्यनादरणीयम् । हि यस्मात् । तत्—लाघवम् । तदिति, लाघवसामान्यं परामृश्यते । तल्लाघवम् कर्तृ-व्याप्तिमेव—कार्यत्वकर्तृजन्यत्वयोः व्याप्तिमेव । रुणाद्वि—(न ग्राह्यति) । लघिमसंपदं—लाघवतर्काख्यसंपदम् । ईप्समानैः—आप्तुमिच्छुभिः । सकर्तृकत्वं, किं कल्प्यते—कथं साध्यते । बहुकर्तृकत्वगौरवप्रहाणेन एककर्तृत्वे लाघवलामवत् तस्यापि प्रहाणेन लाघवलामे संभवति कथं स हीयते, श्रेयसि केन तृप्यत इति न्यायादित्यर्थः ॥

अयं भावः—कचित् समवाय्यसमवायिनिमित्तरूपकारणत्रयसापेक्षोत्पत्तिकत्वदर्शनात्, क्वचिच्च निमित्तमात्रापेक्षोत्पत्तिकत्वदर्शनात्, कार्यमात्रे, कारणेयत्तानियमादर्शनेन, अन्यत्र कार्योपधायककारणसंख्यापेक्षया स्वरूपसंख्याककारणैरेव कार्योदयस्य लाघवपक्षपातिन्या बुद्धेस्त्वतो लिप्सितत्वेन, अङ्कुरादौ कर्तुरदर्शनेन च, तमन्तरेणैवाद्दृष्टसमवहितैस्तैरेव हेतुभिः कार्योदयनिश्चयसमवेन, कर्तृत्वकार्यत्वाभ्यां कार्यकारणभावासिद्ध्या कार्यत्वसकर्तृकत्वयोर्व्याप्यसिद्धिः । किंच घटादिकार्येषु घटत्वादिजात्यवच्छेदकलाघवमूलकतया नानाकार्यकारणभावस्यैव प्रामाणिकतया तुल्यशरीरतायामेव सामान्यविशेषन्यायावतारेण कर्तृत्वकार्यत्वाभ्यां कार्यकारणभावासिद्ध्या, नोक्तव्याप्तिसिद्धिरिति ।

उक्तं च न्यायपरिशुद्धौ “तुल्यं सर्ववित्कर्तृपूर्वकत्वसाधनेऽपि तमन्तरेणापि तैस्तैरेव हेतुभिरद्दृष्टसहकृतैस्तत्तत्कार्योदयसंभवात्” इति । शारीरकसारेऽप्युक्तं “लाघवात्स्या-

दकर्तृकम्” इति । व्याप्तिमेवेत्येवकारेण, “वृद्धिमिच्छतो मूलहानिः” इति न्यायस्सूचितः ।  
 लघिमसंपदित्युक्त्या चाणिमाद्यन्तर्भूतलघिमाख्यसंपत्प्रतीतेः पाशुपतनिरासोऽप्यत्र गम्यते ।  
 तेऽपि ह्यनुमानेनेश्वरं साधयन्ति । अत एव तन्निरासकसौल्युक्तीनामत्राकृष्य भाष्येऽप्यु-  
 पन्यास इति ध्येयम् ॥ (11)

\*

\*

\*

\*

[ अव० ] घटादौ दृष्टानुसारेण क्षित्यादेस्सकर्तृकत्वसाधने, तद्वदेव सत्त्वादिगुणयुक्त-  
 कर्मवश्यशरीरिकर्तृकत्वसिद्धिप्रसङ्गः; क्षित्यादेर्युगपदुत्पत्तिल्यासिद्धिप्रसङ्गश्च । यदि  
 दृष्टानुगुण्यानादरः; तर्हि क्षित्यादेस्सावयवत्वेऽपि नित्यत्वादिकं कल्प्यताम् ।  
 अथ दर्शनानुगुण्यविरहपराहतं तदिति चेत्कर्तुरपि सत्त्वादिगुणविरहादिकं दर्श-  
 नानुगुण्यविरहपराहृतमिति नानुमानादीश्वरसिद्धिरिति । इममर्थं संग्रहविस्तारा-  
 भ्यां श्लोकतयेणाह—[क्षमादावित्यादि]

[मू०] क्षमादावंशिनि कारणान्तरगणे यत्नेऽप्यदृष्टे तनौ

पक्षे दृष्टविरूपतास्त्वपरधा कल्प्या न कर्तर्यपि ।

सेयं न्यायपथग्रहीणयुगपत्सर्गक्षयौ नेक्षितौ

सर्वस्येह न कल्पनापरिकरस्तन्मानुमेयः परः ॥ (12)

[व्या०] क्षमादौ—महीमहीधरादौ । अंशिनि—सावयवे वस्तुनि, पक्षे । कारण-  
 न्तरगणे—अङ्कुरादिनिरूपितकारणसमूहात्मके, पक्षे । यत्ने—यत्नात्मके,  
 पक्षे । अदृष्टे—अदृष्टात्मके, पक्षे । तनावपि—शरीरात्मके पक्षे च । दृष्ट-  
 विरूपतास्तु—उत्तरश्लोके वक्ष्यमाणप्रकारेण नित्यत्वकर्तृनिरपेक्षव्यापारकत्व-  
 ज्ञानचिकीर्षानिरपेक्षत्वकार्यविधानसमर्थत्वम् । विप्रकृष्टत्वादृश्यत्वादिकल्पनादिभिः  
 दर्शनानुगुण्यग्रहाणमापतति । अपरधा—दृष्टवैरूप्यस्य जिहासितत्वे ।  
 कर्तर्यपि—कार्यत्वहेतुना सिषाधयिषिते कर्तर्यपि । सेयं—दृष्टविरूपता,  
 सत्त्वादिगुणाद्यं दर्शनानुगुण्यग्रहाणम् । न कल्प्या—न कल्पनीयम् ।  
 किं च सर्वस्य—क्षित्यादेः कार्यजातस्य । न्यायपथग्रहीणौ—अनुमान-  
 सरणेर्ब्रह्मै अनुमानाविषयभूतौ, श्रुत्यैकसमधिगम्यौ । युगपत्सर्गक्षयौ—  
 एककालसृष्टिसंहारौ । नेक्षितौ—न दृष्टौ । दृष्टानुगुण्यनुसरणे तयोः

कर्मिकत्वप्रसंगः । तदभावे दृष्टवैरूपस्य प्रसंगश्च । इह—ईश्वरादिविषये ।  
कल्पनायाः—अनुमितेः, परिकरः—सामग्री । ( नास्तीति यत् ।  
[ नेत्यर्थः ] तत्—तस्मात् । परः—सर्वकर्ता । नानुमेयः—अनुमानेन न  
सिध्यतीत्यर्थः ॥ (12)

\* \* \* \*

[ अव० ] संग्रहेणोक्तं विस्तरेण द्वाभ्यामाह—नित्यं क्षित्यादीत्यादिना, दृष्टानु-  
गुण्येत्यादिना च—

[ मू० ] नित्यं क्षित्यादि सांशं भवदपि घटतां कारणानां परेषां  
व्यापारः कर्तृपेक्षाविधुर इति भवत्वस्य कर्तुः प्रयत्ने ।  
नापेक्ष्ये धीचिकीर्षे तनुभृत इह चादृष्टमीष्टे विधातुं  
कार्यं देही दवीयानपि सृजतु जगद्वर्ष्म दृश्येतरद्वा ॥ (13)

[ व्या० ] सांशं भवदपि—सावयवमपि । क्षित्यादि, नित्यं घटतां—  
नित्यं स्यात् । प्रसिद्धकर्तृकभिन्नत्वादिति शेषः । सावयवत्वमस्तु कार्यत्वं  
मास्त्वित्यप्रयोजकत्वं वा । परेषां कारणानां—क्षित्यादिजनकहेतूनाम् ।  
परत्वमिह घटादिकारणापेक्षया । व्यापारः कर्तृपेक्षाविधुर इति भवतु—  
कर्तृनिरपेक्षकार्योत्पादक इति भवतु । कारणत्वमस्तु कर्तृसापेक्षित्वं मास्त्वित्य-  
प्रयोजकत्वम् । पूर्वतरश्लोकोक्तलाघवतर्काद्वेदम् । अस्य कर्तुः, प्रयत्ने—  
यत्नोत्पत्तौ । धीचिकीर्षे—ज्ञानमिच्छा च । नापेक्ष्ये—न कारणं भवतु ।  
लाघवादिति शेषः । इह—ईश्वरानुमाने । तनुभृतः—क्षेत्रज्ञस्य अदृष्टं  
कार्यं विधातुं, ईष्ट इति—समर्थमिति । भवतु—प्रतितर्को भवत्वित्यर्थः ।  
अचेतनत्वाच्चेतनाधिष्ठितावेव धर्माधर्मौ कार्यकरौ वासिवदित्यनुपपन्नम् ; ईश्वर-  
ज्ञानप्रयत्नादौ व्यभिचारादिति भावः । देही—शरीरी, क्षेत्रज्ञः ।  
दवीयानपि—अत्यन्तविप्रकृष्टोऽपि । दूरशब्दादियसुनि द्वादेशः । जगत्—  
अङ्कुरादिकम् । सृजतु—संकल्पादिना [सृजतु] । विषादिहरणवत्तदुपपत्तिरिति  
भावः । [वा] यद्वा वर्षम्—शरीरं, सृष्टुश्शरीरम् । दृश्येतरत्, अस्तु—  
पिशाचसिद्धादिशरीरवद्दृश्यमस्तु । न तावता योग्यानुपलब्धिरिति भावः ॥ (13)

\* \* \* \*

[ मू० ] दृष्टानुगुण्यविरहादिह कल्पनाना-  
 मासामसिद्धिरिति चेदपि कर्तरि स्यात् ॥  
 जन्मक्रमेण ददृशे जगतः क्षयो वा  
 कल्पसिश्च दर्शनवशादनयोस्तथा स्यात् ॥ (14)

[ व्या० ] [ इह—पूर्वोक्तक्षित्यादिनित्यतादिविषये ] दृष्टानुगुण्यविरहात्—दर्शनानु-  
 साराभावात्, प्रत्यक्षविरोधादित्यर्थः । आसां कल्पनानाम्—  
 अनुमितीनां, तर्काणां वा । असिद्धिः—व्याप्त्यभावादिना अनुत्पत्तिः,  
 अप्रामाण्यं वा । भवति चेत् । कर्तर्यपि—सिषाधयिषिते कर्तरि  
 च । असिद्धिः स्यात्—सत्त्वादिशून्यत्वाकर्मवक्ष्यत्वादिविषयकानुमित्यसिद्धिः  
 स्यात् । किंच, जगतः, जन्म—उत्पत्तिः । क्रमेण ददृशे दृष्टम् । दृशेः  
 कर्मणि लिट् । जगत इति घटादिकं विवक्षितम् । क्षयो वा—ल्यश्च । क्रमेण  
 ददृशे । अनयोः—जगज्जन्मक्षययोः । कल्पसिः—अनुमितिः । तथा  
 स्यात्—क्रमविषयिणी स्यात् । न [चा](वा)स्माकं तदभिमतमित्यर्थः ॥ (14)

\* \* \* \*

[ मू० ] [ अथ समन्वयाधिकरणम् ] ।

[ अव० ] समन्वयाधिकरणं प्रस्तौति (तत्तु समन्वयादिति) । तत्र सिद्धरूपस्य ब्रह्मणः  
 प्रवृत्तिनिवृत्त्यन्वयविरहेण बुभुत्सितग्राहकशास्त्रप्रतिपाद्यत्वं न संभवतीत्याशंक्य  
 स्वतः पुरुषार्थभूतस्य अनवधिकातिशयानन्दरूपस्य ब्रह्मणः शास्त्रप्रतिपाद्यत्वं  
 संभवतीति समर्थ्यते । तदाह—[ धिगित्यादि ]

[ मू० ] धिक् कौमारिलदर्शनव्यसनिनः प्राभाकरप्रक्रिया-

विक्रान्तानपि हन्त नाथविधुरं विश्वं जगज्जल्पतः ।

दूरे कारणदोषबाधकधियोर्नाथे पुमर्थे स्वतः

प्रामाण्यं न कथं भजन्ति विधिवन्मन्त्रार्थवादोक्तयः ॥ (15)

[ व्या० ] कौमारिलदर्शने—भाट्टप्रक्रियायां, व्यसनिनः—दुर्निर्वाहार्थनिर्वहण-  
 परिश्रमशालिनः । धिक्—ते निन्द्याः । प्राभाकरप्रक्रियायां, विक्रान्तानपि  
 निर्विधातगतीनपि । धिक्—ते पि निन्द्याः । कुत इत्यात्राह—विश्वं

जगत्, नाथविधुरं—अनाथम् । जल्पतः—असंगतभाषणेन ब्रुवतः ।  
प्रवृत्तिनिवृत्तिपरतयैव शास्त्रस्य प्रामाण्याद्ब्रह्मणश्चातद्रूपत्वान्न तस्य शास्त्र-  
प्रतिपाद्यत्वम् ; वेदान्तास्तु कर्मसु कर्तृभूतात्मप्रतिपादनेन कर्मविधिशेषतयैव  
प्रामाण्यं भजन्त इति तैरुक्तम् । तद्दूषति—धिगिति ।

तेषामुभयेषामपि अभ्युपगमान्तरेषु मिथो विरोधे सत्यपि ईश्वरापलापे कथं संवाद  
इति उपाल्म्भो 'हन्त' इत्यनेन व्यज्यते । क्षणमङ्गिनः कर्मणो भाविस्वर्गसाधनत्वानु-  
पपत्त्याऽपूर्वं कल्पयन्तः, कथमचेतनस्य तस्य फलप्रदत्वानुपपत्त्या नेश्वरं कल्पयन्ति ;  
श्रुतं वा तदपलपन्ति ; कथं वा ।

“ आत्मसिद्धयनुकूलस्य नियोज्यस्य प्रसिद्धये ।

कुर्वत्स्वर्गादिकमपि प्रधानं कार्यमेव नः ॥ ”

इत्युक्तरीत्या प्रथममन्यार्थतया प्रतिपन्नस्य कार्यस्य तन्निर्वाहाय स्वार्थार्थत्वं वदन्तः,  
सर्वप्रधानं सर्वशेषिणं सर्ववेदान्तवेद्यं जगन्नाथमपलपन्तीति, जल्पत इति पदेन  
व्यज्यते ।

सिद्धान्तमाह—दूर इति । कारणदोषस्य—अप्रमादविप्रलम्भात्मककारण-  
दोषस्य, बाधकाधियः—नेदमितिबाधबुद्धेश्च । दूरे—विप्रकृष्टाः । मन्त्राः<sup>1</sup> मन्त्रणादि-  
लक्षणलक्षिताः, मन्त्रत्वेन प्रसिद्धा वा, अर्थवादाः—पुराकल्पसरूपा भूतार्थप्रति-  
पादकांशाः, उक्तयः—एवंरूपवेदान्तवाक्यानि 'सत्यं ज्ञानं' 'सदेव सोम्य'  
इत्यादीनि । विधिवत्—विधिनातुल्यम् । इदं पूर्वोत्तरान्वयि । स्वतः पुमर्थे—  
पुरुषार्थसाधनत्वेन विनापि पुरुषार्थभूते । नाथे—जगच्छेषिणि । प्रामाण्यं  
कथं न भजन्ति । भजन्त्येवेत्यर्थः ॥

‘तव गृहे’ निधिरस्ति’ इति वाक्यस्यैवानवधिकातिशयानन्दरूपब्रह्मप्रतिपादकस्य  
वेदान्तस्य पुरुषार्थपरत्वात्प्रामाण्यं निर्बाधम् । विधेरपि पुरुषार्थपरत्वेनैव हि प्रामाण्यम् ।  
न चार्थसत्यत्वानिश्चयः । नित्यनिर्दोषापौरुषेयत्वसाम्याद्विधिवदेव तन्निश्चयात् । स्वतः  
पुमर्थे इति प्रवृत्तिनिवृत्तिव्यावृत्तिरुच्यते । पुरुषार्थसाधनत्वेन हि तयोः शास्त्रविषयत्वम् ।

पुरुषार्थरूपतया तु शास्त्रविषयत्वं कैमुतिकन्यायसिद्धम् । किंच, विध्यपेक्षितफलतया फलप्रदत्वेन च ब्रह्मणः शास्त्रप्रतिपाद्यत्वं निर्बाधमिति पुमर्थे नाथ इत्यभ्यां सूचितम् ॥ (15)

\* \* \* \*  
[अव०] एवं चतुस्सूत्री व्याख्याता । सा हि शास्त्रारम्भसिद्धयर्था । 'ईक्षतेर्नाशब्दम्' इत्यादि च शास्त्रम् । तत्र ईक्षत्यधिकरणाद्यर्थानां भाष्यादिषु स्फुटतरत्वादस्फुटार्थानां केषांचित् स्फुटप्रतिपत्तये (तत्र श्लोकादुच्यन्ते) [श्लोका उच्यन्ते] । तत्र च ईक्षत्यधिकरणगुणसूत्रे 'प्रतिज्ञाविरोधात्' इत्यत्र विषयभूतस्यादेशशब्दस्य परोक्तमर्थं प्रतिक्षिपन् स्वसिद्धान्ताभिमतमाह द्वाभ्याम्—तत्र परोक्तमर्थमनुवदति प्रथमेन—

[मू०] छान्दोग्ये केचिदाहुर्दिशतिरुततमादेशमप्राक्ष्य इत्य-  
त्राङ्पूर्वस्तूपदेशं प्रकटयति सतो न प्रशास्तिं घञन्तः ।  
नो कर्तर्यस्ति कर्मण्यगणिघञिहसत्कर्तृशास्तौ न कर्म  
स्यात्स्यात्कर्मोपदेशे तदिदमुदितमादेशवाचोपदेश्यम् ॥ (16)

[व्या०] कैचिदाहुः—मृषावादिनो वदन्ति । किमित्यत्राह—छान्दोग्य इत्यादि । छान्दोग्ये—छन्दोगानामाम्नाये । 'छन्दोगौक्थिक-' इत्यादिना व्यप्रत्ययः । उत तमादेशमप्राक्ष्य इत्यत्र, आङ्पूर्वः, घञन्तस्तु घञ्प्रत्ययान्तश्च । दिशतिः धातुः । सतः—सद्विद्यास्थसच्छब्दवाच्यब्रह्मणः । उपदेशं—तत्कर्मकमज्ञातज्ञापनम् । प्रकटयति—प्रतिपादयति । प्रशास्तिं—प्रशासनम् । बाहुलकाच्छासेश्शास्तिः राजदण्ड इति वैयाकरणाः । “<sup>1</sup> यमो वैवस्वतो राजा ” इति भगवन्नियमनमपि हि राजदण्डः । न प्रकटयति । कुत इत्यत्राह—घञन्त इति । इदं च हेत्वर्थगर्भम् । तदाह—नो कर्तरि । घञ्प्रत्ययः कर्तरि नास्ति, <sup>2</sup> “ अकर्तरि च ” इत्युक्तेः । घञ्कर्मण्यगणि—कर्मार्थे विहितः कारक इत्युक्तेः । यद्यपि संज्ञायामित्युक्तेः कर्मण्यसंज्ञायां घञ्दुर्लभः; तथापि

1 मनुस्मृति. अ. ८-९२.

2 पा. अ. ३-३-१२.

बहुलप्रहणादसंज्ञायामपि घञ् सुलभः । को भवता लाभो लब्धः । अपरं लाभं  
स्वाभिधेयापेक्षाविधिनियमस्संबन्धमनुवर्तिष्यते एकः पाकः पुष्टपाकप्रतीकाश  
इत्यादिप्रयोगात् । इह—बुद्धिस्थभवत्पक्षे । सत्—सच्छब्दवाच्यं ब्रह्म ।  
शास्तौ—शासने । कर्तृ स्यात्—कर्तृत्वार्हम् । कर्म न स्यात्—कर्मत्वानर्हम् ।  
1 “न तस्येशो कुतश्चन” इति श्रुतेरित्यर्थः । तत्—तस्मात् । आहुपसृष्ट-  
दिशतेरुपदेशेऽपि प्रयोगात्, घञः कर्मणि प्रयोगप्राचुर्यात्, प्रशासनार्थकत्वे  
ब्रह्मणः प्रशासनकर्मत्वविरहात्, घञप्रत्ययस्य च कर्तरि विधानाभावादुपदेशत्वस्य  
च ब्रह्मण्युपपत्तेश्चेत्यर्थः । इदं—सच्छब्दवाच्यं ब्रह्म । आदेशवाचा—  
“तमादेशम्” इत्यादेशशब्देन । उपदेश्यमुदितं—उपदेश्यत्वेनोक्तमिति  
केचिदाहुरिति पूर्वेणान्वयः ॥ (16)

\* \* \* \*

[ अव० ] तमिममर्थं प्रतिक्षिपन् स्वामिमतार्थमाह—

[ मू० ] अत्र ब्रूमः प्रशास्तिं वदति दिशिरसावाङ्मुखो नोपदेशं  
शास्तौ सोऽतिप्रसिद्धो न हि पर इह चापेक्षितार्थप्रसंगः ।  
युक्तोऽसाधारणोक्त्या घञगणिकरणेऽप्यत्र वैवक्षिकत्वं  
शाब्दोक्तं कारकाणां ननु करणतया कर्तरि स्याद्विवक्षा ॥ (17)

[ व्या० ] [ अत्रेत्यादि ] अत्र ब्रूमः—अस्मिन् पूर्वपक्षे सिद्धान्तं ब्रूमः । किमित्यत्राह—  
प्रशास्तिमित्यादि । आङ्मुखः—आङ्पूर्वकः । असौ दिशिः—दिशिधातुः ।  
प्रशास्तिं—प्रशासनम्, आज्ञाम् । वदति—प्रतिपादयति । असावाङ्पूर्वो  
दिशिधातुः, उपदेशं न वदति—उपदेशं न बोधयति । कुत इत्याह—  
शास्तौ सोऽतिप्रसिद्ध इति । स आङ्पूर्वो दिशिः प्रशासने अतिप्रसिद्ध  
इत्यर्थः । “आङ्पूर्वो दिशिः नियोक्तप्रयोजनवचनः, उपपूर्वस्तु नियोज्य-  
प्रयोजनवचनः” इति न्यासकारोक्तिः । “आदिष्टोऽसि” “अदिष्टा रघुपुङ्ग-  
वेन” इत्यादिप्रयोगाच्चेत्याशयः । न हि पर इति । परे—उपदेशे  
सः—आदेशशब्दः, न हि प्रसिद्धः । (तस्योपदेशत्वप्रसिद्धिः प्रसिद्धे-  
त्यर्थः) । “एष आदेश एष उपदेशः” इति पृथङ्निर्देशादिति भावः ।

किं च इह—प्रशसितृत्वार्थकत्वे । अपेक्षितार्थप्रसंगः—एकविज्ञानेन सर्व-  
विज्ञानप्रतिज्ञासिद्धयर्थं निमित्तान्तरव्युदासायोपादानस्यैव निमित्तत्वाभिधानमपे-  
क्षितमित्यपेक्षितार्थसिद्धिर्भवति । असाधारणस्य—परमात्मासाधारणस्य प्रशा-  
सितृत्वस्य, उक्त्या—प्रतिपादनेनायमादेशशब्दः प्रशासने युक्तो भवति ।  
प्रष्टव्यत्वोक्त्यैवार्थादुपदेश्यत्वं सिद्धमिति तदुक्तिरनपेक्षितकथनं स्यात् ;  
संसारनिवृत्तिब्रह्मतदुपासनानामुपदेश्यत्वं साधारणमिति तदुक्तिस्साधारणोक्तिश्च  
स्यादिति भावः । करणेऽपि, घञ्—घञ्प्रत्ययः । अगणि—विहितः ।  
' उपदेशेऽजनुनासिकः ' इत्यत ' हलश्च ' इत्यसंज्ञायामपि ' बहुलग्रहणात्करणे  
घञ् ' इति महाभाष्योक्तेरिति भावः । कारकाणां—कर्मादीनाम् । वैवक्षिकत्वं--  
विवक्षाधीनतत्कारकभावम् । शाब्दैः—वैयाकरणैः, उक्तम् । ' विवक्षातः  
कारकविभक्तयो नानाभवन्ति ' इति तैरुक्तेरिति भावः । नन्वित्यवधारणे । कर्तरि  
करणतया विवक्षा कारणत्वप्रकारकबोधनेच्छा । स्यादेव । अकर्तरीति  
पर्युदासस्तु कर्तृत्वप्रकारकबोधतात्पर्यं घञ्प्रत्ययस्य असाधुत्वबोधनार्थं इति भावः ॥

तदाहुर्व्यासपादाः उपदेशपक्षे प्रकृत्यर्थास्वारस्यं प्रत्ययस्वारस्यं च ।  
प्रशासनपक्षे तु प्रत्ययास्वारस्यं प्रधानभूतप्रकृत्यर्थस्वारस्यमर्थौचित्यं चेति वैषम्यम् ; अतः  
प्रशसितैवादेशशब्दाभिधेय इति स्वीकर्तुं युक्त इति । अत्र वस्तुतः कर्तर्येव कर्तृत्वस्य  
साधकतमत्वरूपकरणत्वस्य च सत्त्वात् कर्तृत्वाविवक्षया कारणत्वमात्रविवक्षायां तत्प्रत्ययः  
सुलभः । यथा घटादौ घटत्वद्रव्यत्वादेर्विवक्षानुसारेण घटादिपदप्रयोगः तद्वदिति, ' विवक्षातः  
कारकविभक्तयः ' इत्यत्रारोपप्रसक्त्यभावाच्चात्र तत्परिहाराय घञः कर्तरि लक्षणा ।  
करणादेः कर्तृत्वविवक्षापि नारोपरूपेति समभिव्याहृततत्क्रियाकारकान्तरानधीनतत्क्रियानु-  
कूलव्यप्रावरत्वं स्वातन्त्र्यमिति परिष्कुर्वद्भिस्तान्त्रिकैरुक्तम् । न चैवं प्रत्ययास्वारस्याभ्यु-  
पगमविरोध इति वाच्यम् । प्रशासनोपदेशयोः प्रयोगे सत्यपि प्रसिद्धिप्राचुर्यात् प्रशासने  
स्वारस्यं तद्विरहाच्चेपदेशे प्रकृतेरस्वारस्यमिति वत् घञः कर्मकरणयोः प्रयोगेऽपि कर्मणि  
प्रसिद्धिप्राचुर्यात्स्वारस्यं, करणे तु तद्विरहादस्वारस्यमित्यदोषात् । न च प्रशासन-  
करणत्वस्य परमात्मतज्ज्ञानसाधारण्याच्चासाधारण्यमिति वाच्यम् । तथाप्युपदेश्यत्वापेक्षया-  
स्यासाधारण्यात् करणान्तरनैरपेक्षयेण प्रशासनकर्तृत्वे सति प्रशासनकरणत्वस्यासाधा-  
रण्याक्षतेश्च । यद्यपि कर्मण्यपि घञ्दुर्लभः तद्विधौ ' संज्ञायाम् ' इमिष्युक्तेः ; तथा  
च्चेपदेशपक्षेऽपि प्रत्ययस्वारस्याभावस्तुल्यः ; तथापि प्रसिद्धिप्राचुर्यतद्विरहाभ्यां स्वारस्या-  
स्वारस्ये निर्वाधे । न चैवं बाहुलकात्कर्तर्येव घञाश्रीयतामिति वाच्यम् । कर्मकरणयोः



संज्ञायामपि बहुलप्रहणात्, घञुपपादनवत् कर्तरि घञो बाहुल्यकतया महाभाष्यकारै-  
रनुपपादनात् । न च कारकान्तराणां कर्तृत्वविवक्षोचिता, न तु कर्तुः कारकान्तर-  
विवक्षेति वाच्यम् । “आत्मानमात्मना वेत्सि सृजस्यत्मानमात्मना” इत्यादौ कर्तुः  
करणत्वविवक्षेत्युक्तत्वात्, ‘ल्यते केदारः स्वयम्’ इत्यादौ कर्मकर्तुरपि करणत्व-  
विवक्षाकथनात्, “प्रेषिते च क्लियं क्रियामक्रियां च दृष्ट्वा” इति भाष्यव्याख्याने  
कर्तुरधिकरणत्वविवक्षया सप्तमीति कैयटेनोक्तत्वाच्च ॥

\*

\*

\*

\*

[अब०] आनन्दमयाधिकरणे पुच्छब्रह्मणः प्राधान्यं परोक्तमनुवदति—[षष्ठ्येत्यादि]

[मू०] षष्ठ्यान्यत्वमवेदि नैनमवदच्छलोको न चाज्ञातता

ज्ञातस्यास्य तथापि नावयविता तस्यान्य आत्मा श्रुतः ।

शोध्यत्वं च विकारत्राचकवचस्तद्ब्रह्मपुच्छं भवे-

न्न त्वानन्दमयः स चान्नमयवत् कोशो बहिः कथ्यते ॥ (१८)

[व्या] अस्य—आनन्दमयस्य । षष्ठ्या—“तस्य पुच्छम्” इति षष्ठ्या ।

अन्यत्वं—ब्रह्मान्यत्वम् । अवेदि—श्रोतृभिरज्ञायि, व्यतिरेकषष्ठीस्वारस्यादिति  
भावः । एनं—पूर्वं ब्रह्मान्यत्व(प्रतियोगित्वे)[नियोगित्वे]नोपात्तमिममानन्दमयम् ।

श्लोकः—“असन्नेव स भवति” इति ब्रह्मविषयश्लोकः । नावदत्—न  
प्रतिपादयामास, अपि तु पुच्छतयोक्तं ब्रह्मैवावददित्यर्थः । ज्ञातस्य—प्रिय-

मोदादिरूपेण लोकविदितस्यानन्दमयस्य, अस्य । अज्ञातता—(सद्भावासद्भाव-

<sup>१</sup> ज्ञानांशकौ) [अब्रह्मविदोऽसद्भाव] प्रयोजकमज्ञातत्वं न—न भवतीत्यर्थः ।

तथापि—यथाकथंचिदज्ञातत्वोपपादनेऽपि । तस्य—निर्वयवस्यपरमात्मनः ।

अवयविता—शिरःपुच्छाद्यवयववत्ता । न—न भवतीत्यर्थः । तथा च

ज्ञातोऽवयवी च आनन्दमयो न परमात्मेत्यर्थः । तस्य आनन्दमयस्य

अन्य आत्मा श्रुतः—“तस्यैव एव शरीर आत्मा” इत्यात्मान्तरं

श्रुतम् । परमात्मनोऽप्या[द्या]त्मान्तरासंभवादात्मान्तरवानानन्दमयो न

परमात्मेत्यर्थः । अस्य—अनन्दमयस्य । शोध्यत्वं श्रुतं—

‘आनन्दमयो मे शुद्ध्यन्ताम्’ इति वाक्यावगतमित्यर्थः । श्रुत इत्यनुषक्तस्य

लिङ्गविपरिणामः । नित्यशुद्धे परमात्मनि शोध्यत्वानुपपत्तेः, शोध्यत्वेन प्रतीत आनन्दमयो न परमात्मेत्यर्थः । अस्यानन्दमयस्य, विकार-  
वाचकवचः—विकारत्वबोधकमयत्प्रत्ययरूपशब्दः । श्रुतमित्यनुषज्यते ।  
परमात्मनो विकारत्वानुपपत्तेर्विकारतया श्रुतो न परमात्मेत्यर्थः । यत एवं ततः,  
पुच्छं ब्रह्म तद्भवेत्—परमात्मतया प्रतिपाद्यत्वाहं भवति । यद्वा तत्—  
तस्मात् पुच्छं ब्रह्म परमात्मा भवेदित्यध्याहारेणयोजना । आनन्दमयस्तु ब्रह्म  
न भवेत्—परमात्मत्वानर्हमित्यर्थः । स च—आनन्दमयस्तु, अन्नमयवत्—  
अपरमात्मभूतान्नमयादिवत् । बहिःकोशः—अन्तःस्थितपुच्छब्रह्मवस्तुनि बुद्ध्य-  
वतरणहेतुभूतबुद्धिविषयसंपुटरूपतया कथ्यते—श्रूयते ॥

तदाहुः—“ तस्य प्रियमिति संबन्धवाचिन्या षष्ठ्या व्यतिरेकप्रतीतेः, ब्रह्मविषय-  
स्योपरितनश्लोकस्यानन्दमयविषयत्वाभावेन पुच्छतयोक्तब्रह्मण एव प्रधानत्वावगमात्,  
प्रियमोदादिरूपेण लोकविदितस्यानन्दमयस्य सद्भावासद्भावज्ञानाशङ्कानुपपत्तेः, निरवयवस्य  
परमात्मनोऽवयवित्वानुपपत्तेः, अविकारस्य विकारत्वानुपपत्तेः, “ तस्यैष एव शारीर  
आत्मा ” इत्यात्मविषयवाक्यावगतस्यात्मान्तरस्य परमात्मतया आनन्दमयस्य परमात्म-  
त्वानुपपत्तेः, “ अन्नमयप्राणमयमनोमयविज्ञानमयानन्दमया मे शुध्यन्ताम् ” इति  
श्रुतस्य शोध्यत्वस्य नित्यशुद्धे परमात्मनि अनुपपत्तेश्च नानन्दमयः परमात्मा, अपि तु  
पुच्छतया निर्दिष्टमेव ब्रह्म परमात्मेति पुच्छब्रह्मवादहेतुसंग्रहः ” इति ॥ (18)

\*

\*

\*

\*

[ अव० ] तदिदं दूषयति—[पुँलिङ्गेत्यादि]

[ मू० ] पुँलिङ्गान्तप्रधानप्रकृतपरवचोरूपणं चाप्यनन्यैः

श्लोकाः पुच्छं न चाहुः स्वरसमपि च नः सूत्रमन्योऽन्तरो न ।

षष्ठ्यादिश्चांशभावान्निरवधिकतया रूपणादानुरूप्यात्

पर्यायत्वादनन्यात्मकवचनतया पुच्छहेतुः परास्तः ॥ (19)

[ व्या ] पुँलिङ्गान्तं, प्रधानप्रकृतपरं, वचः—“ सोऽकामयत ” इति वाक्यस्थः स  
इति शब्दः । पुँलिङ्गान्तेत्यनेन आनन्दमयपरत्वमावश्यमित्यभिप्रेतम् । प्रधाने-  
त्यनेन सर्वपर्यायावधारणस्य “ तस्यैष एव शारीर आत्मा ” इत्युक्तस्य न प्रधान-

वाचिना सर्वनाम्ना परामर्शसंभव इत्यभिप्रेतम् । प्रकृत्येतेत्यनेन “ तस्माद्वा एतस्मा-  
दात्मनः ” इत्यात्मशब्दनिर्दिष्टस्य व्यवहितस्याव्यवहितपूर्वपरामर्शिना तेन परा-  
मर्शसंभव इत्यभिप्रेतम् । तथा च “ सोऽकामयत ” इत्यानन्दमयस्य कारणत्व-  
प्रतीतेः परमात्मत्वसिद्धिरित्यर्थः । अस्मिन् प्रकरणे, अनन्यैः—स्वस्मादनति-  
रिक्तैः स्वावयवैः । रूपणं—शिरःपक्षादिरूपणं, दृश्यत इति शेषः । तथा च  
पुच्छरूपावयवत्वेन रूपिताद्ब्रह्मणोऽवयवितया रूपितस्यानन्दमयस्यानतिरेकसिद्धि-  
रिति आनन्दमयस्य परब्रह्मत्वसिद्धिरित्यर्थः । अस्मिन् प्रकरणे, श्लोकाः—  
तत्तत्पर्यायस्थाः “ अन्नाद्वै प्रजाः ” इत्यादिश्लोकाः । पुच्छं नाहुः, अपि तु  
पुच्छवन्तमाहुरिति प्रकृतश्लोकोऽपि पुच्छवदानन्दमयपरः; न तु पुच्छमात्रपर  
इत्यर्थः । अनेन, पूर्वपक्षिणा ‘ नैनमवदच्छलोकः ’ इत्युक्तस्य हेतोः स्वरूपा-  
सिद्धिरभिप्रेता । रूपणं चाप्यनन्यैरिति तु अवयवितया रूपणमात्रं न वस्तुतोऽव-  
यवित्वम् । अन्यथा ब्रह्मणोऽवयवत्वं प्रसज्येतेत्यवयवितेत्युक्तहेतोः स्वरूपासिद्धि-  
रभिप्रेता । अपिच सूत्रम्—“ आनन्दमयोऽभ्यासात् ” इति सूत्रं, न स्वरसम् ।  
आनन्दमयस्य परमात्मत्वं वदतामस्माकं पक्षे अनुपहतस्वारस्यकं, पुच्छब्रह्मणः  
परमात्मत्वे त्वस्वरसमित्यर्थः । तथा सति “ ब्रह्मपुच्छमभ्यासात् ” इति हि  
भवितव्यम् । अस्मत्पक्षे तु ‘ आनन्दमयो नेतरः ’ इति वा ‘ नाशब्दम् ’ इति  
वा प्रतिज्ञावक्ययोजनया आनन्दमयः परमात्मेति सिध्यति । अभ्यासादिति च  
सन्निहितानन्दाभ्यासादित्यर्थकतया स्वरसम् । त्वत्पक्षे तु आनन्दमयशब्दस्य  
लक्षणयानानन्दमयावयवश्रुतपुच्छब्रह्मपरत्वं वक्तव्यमित्यस्वारस्यं स्पष्टम् । किंच,  
अन्यः अन्तरो न—“ तस्माद्वा एतस्मादन्योऽन्तर आत्मा मनोमयः ”  
इत्यादिवदस्यानन्दमयस्यान्तरात्मान्तरं न श्रुतमित्यर्थः । अन्तरात्मपरम्परोपदेशस्या-  
नन्दमये पर्यवसानादानन्दमयः परमात्मेत्यभिप्रेतम् । ‘ षष्ठ्यादिः ’ इत्यादिशब्देना-  
ज्ञातत्वं, मयाट्श्रवणं, अवयवित्वं, शोध्यत्वं, ब्रह्मपदम्, “ तस्यैष एव शारीर  
आत्मा ” इति शारीरात्मश्रवणमित्येतेषां समुदायो गृह्यते । तत्र च क्रमेणांशभावा-  
दित्यादिकमुपपादकम् । तस्य पुच्छमिति षष्ठी, अंशभावात्—अवयवत्वात् ।  
अवयवावयवीभावः षष्ठ्यर्थ इति भावः । अनन्यैरित्यनतिरेकः पूर्वमुक्तः ।  
अज्ञातत्वं निरवधिकतया । प्रियादिरूपेण ज्ञातस्यापरिच्छिन्नानन्दत्वेनाज्ञातत्व-  
मप्युपपन्नमिति भावः । मयाट्श्रवणं च निरवधिकतया । प्राचुर्यार्थे, मयद्वि-  
धानाद्विकारश्रवणहेतुरसिद्ध इति भावः । ज्ञातत्वहेतोरप्यसिद्धिर्निरवधिकतयेति

सूचिता । अवयवित्वं रूपणात् । न वस्तुत इत्यर्थः । अवयवित्वहेतुरसिद्ध इति भावः । अन्यथा ब्रह्मणः पुच्छत्वप्रसंगः । न च पुच्छपदेनाधारलक्षणा । रूपप्रकरणविरोधादिति हृदयम् । शोध्यत्वं आनुरूप्यात् । आनन्दमयस्य जीवत्वपक्षे संसारनिर्हरणवत् तस्य परमात्मत्वपक्षे जीवापराधजनितकालुष्यनिवृत्तिरेव (प्रपदनाधीनस्य) अनुरूपं शोध्यत्वमित्यर्थः । अनेनानन्दमयस्यापरमात्मत्वसाधकपरोक्तशोध्यत्वहेतोरसिद्धिरभिप्रेता । पर्यायत्वात्ब्रह्मपदश्रवणम् । ‘आनन्दो ब्रह्मेति व्यजानात्’ ‘आनन्दमयमात्मानम्’ इत्यादिस्थानप्रमाणेनानन्दमयात्मब्रह्मशब्दानामैकार्थ्यं निश्चिते सति, आनन्दमयपर्यायश्लोके ‘असन्नेव स भवति’ ‘असद्ब्रह्म, इति ब्रह्मशब्दश्रवणमानन्दमयविषये, नानुपपन्नमित्यर्थः । अनेन पूर्वोक्तहेत्वसिद्धिर्दृढीकृता । अनन्यात्मकवचनतया शारीरात्मश्रवणम् । [प्रकान्ता](प्रकारान्तरा)त्पोपदेशपरम्पराया असिद्धानन्दमये अन्योऽन्तर इत्युक्त्यभावात् परिसमाप्त्यवगमेन, ‘तस्यैष एव’ इति वाक्यमनन्यात्मकत्वपरमित्यर्थः । “स्वे महिम्नि प्रतिष्ठितः” “आत्मेश्वरम्” इतिवत् । अनेनात्मान्तरवत्त्वरूपहेत्वसिद्धिरभिप्रेता । यत एवं ततः, पुच्छहेतुः—पूर्वपक्षोक्तपुच्छब्रह्मत्वहेतुः, आनन्दमयस्याब्रह्मत्वहेतुरिति यावत् । जातावेकत्वम्, ‘षष्ठ्यान्यत्वमवेदि, इत्याद्युक्तहेतव इत्यर्थः । परास्तः—सिद्धान्तसाधकबलवद्धेतुभिः स्वरूपासिद्ध्या च दूषिता इत्यर्थः ॥ (19)

\* \* \* \* \*

[अब०] अन्तरादित्यधिकरणे “य एषोऽन्तरादित्ये हिंरण्मयः पुरुषो दृश्यते” इत्याद्यन्तरादित्य(विद्यायाम्) विषयवाक्ये] “तस्य यथा कप्यासं पुण्डरीकमेवमक्षिणी” इति श्रूयते । अस्य वाक्यस्य षडर्था वृत्तिकृतोक्ताः, तानाह षड्भिः श्लोकैः—

[मू०] कपिस्त्वादित्यः कं पिबति किरणैरित्यपि कपि-

र्बभस्तीत्याम्नातः स कपिरमुनास्तं यदिह तत् ।

प्रतीमः कप्यासं दिवसकरतेजोविकसितः

स पद्मश्रीमच्चादगणि भगवच्चक्षुरूपमा ॥

(20)

[व्या०] कं पिबति किरणैरिति कपिरादित्यः—कं जलं, पिबतीति कपिरिति सूर्यः कपिशब्देनोच्यत इत्यर्थः । श्रौतप्रयोगमाह—अपीत्यादिना । स—

आदित्यः । कपिः बभस्तीति—‘कपिर्बभस्ति तेजनम्’ इति श्रुत्या ।  
 कपिराम्नातः—कपित्वेनाभ्यस्तः, अधीतः । अपिस्समुच्चये । तेन ‘कपयोऽर्के  
 भवानराः’ इति नानार्थरत्नमाला गृह्यते । इह—अस्मिन् कपिशब्दार्थे सति,  
 यदमुना—आदित्येन । अस्तं—विकसितम् । असुक्षेपणे । कर्मणि क्तः ।  
 तत्—कर्म । कप्यासं—कप्यासशब्दवाच्यम् । प्रतीमः—निश्चिनुमः ।  
 अस्यते क्षिप्यते इत्यासम् । कर्मणि घञ् । “घञ्वन्ते पुंसीति प्रायिकम्”  
 इत्युक्तेः क्लीबत्वम् । अर्थमाह—दिवसेति । सः—“कप्यासं पुण्डरीकम्”  
 इत्युक्तः । दिवसकरतेजसा—सूर्यकिरणैः, विकसितः पद्मः—कमलं  
 ‘वा पुंसि पद्मं नळिनम्’ इत्युक्तेः पुंस्त्वम् । श्रीमत्त्वात्—शोभातिशयाद्धेतोः ।  
 भगवच्छुभोः—‘पुण्डरीकाक्षः’ इति प्रसिद्धभगवन्नेत्रयोः, उपमा—उपमानम् ।  
 अगणि—ज्ञापित इत्यर्थः । कप्यासं पुण्डरीकं यथा एवं तस्याक्षिणी इति  
 योजना । दिवसकरकिरणविकसितपुण्डरीकसदृशे तस्य नेत्रे इत्यर्थः । अत्र,  
 “कपिस्त्वादित्यः” इत्यादित्यशब्दनिर्देशेन, “श्रीमत्त्वात्” इति निर्देशेन च  
 “आदित्यक्षिप्तं वा श्रीमत्त्वात्” इति वृत्तिकारवचनं स्मारितम् । ‘कपिस्त्वा-  
 दित्यः’ इति ‘तु’शब्देन, अस्य वक्ष्यमाणार्थपञ्चकव्यावृत्तिस्सूचिता ॥ (20)

\* \* \* \* \*

[ अव० ] अर्थान्तरमाह—[नाळमित्यादि]

[ मू० ] नाळं कपिर्भवति कं पिबतीति तस्मिन्  
 यस्यास आसनमुशन्ति मनीषिणस्तत् ।  
 कप्यासमुज्ज्वलमुदारमिदं सरोजं  
 चक्षुर्निदर्शनमुदीरितमीश्वरस्य ॥

(21)

[ व्या० ] कं—जलं, पिबतीति कपिः नाळं भवति । “नाळमथालियाम्”  
 इत्युक्तेः क्लीबत्वम् । जलपानकरणस्य तत्कर्तृत्वविवक्षा । यस्य—बुद्धिस्थस्य ।  
 तस्मिन् नाळे । आसः—जासनं, उपदेशो भवति । तत्—कर्म ।  
 मनीषिणः—पण्डिताः । कप्यासमुशन्ति—कप्यासशब्दार्थमिच्छन्ति ।  
 वक्षकान्तौ, कान्तिरिच्छा । कपौ नाळे आस उपवेशो यस्य तत्कप्यासं,

व्यधिकरणबहुव्रीहिः । आस उपवेशन इति पठितात् भावे घञित्यभिप्रायः । यद्धं  
फलितार्थकथनमिदम् । आस्ते उपविशतीत्यासम् पचादेराकृतिगणत्वादच्प्रत्ययः ।  
कपावासं कप्यासम् । सप्तमीति योगविभागात् समासः । इदं--कप्यासशब्दोक्तम् ।  
अत एव उज्ज्वलं—शोभातिशययुक्तम् । उदारं—स्फीतम् । “अपचित्तादपि  
पङ्कजाव्नालस्थपुण्डरीकस्य शोभातिशयोऽस्तीति सोऽत्र विवक्षित” इति व्यासपादाः ।  
सरोजं यद्गम् । अयं च श्रुतिस्थपुण्डरीकशब्दार्थः । ईश्वरस्य—पुण्डरीका-  
क्षत्वज्ञाप्यनिरुपाधिकैश्वर्यशालिनो भगवतः । “तं चारुनेत्रं पुरुषं प्रधानम्”  
इत्युक्तेः । चक्षुर्निर्दर्शनं—नेत्रयोरुपमानम् । उदीरितं—उपमानत्वेनोक्तं,  
श्रुत्येति शेषः ।

पूर्वत्रात्र च, “यामिरादित्यस्तपति तामिः पर्जन्यो वर्षति” ।  
“गण्डूषपेयमिव कान्त्यमृतं पिपासुरिन्दुः प्रसारितमयूखमृणाळकाण्डः” इति  
सूर्यनाल्योस्सलिलपानकर्तृत्वप्रसिद्धेरर्थौचित्याच्च कशब्दे उपपदे पिबतेर्बाहुल्यः  
किप्रत्ययस्समाश्रितः । अर्थान्तरेष्वपि हि आसशब्दे घञ्प्रत्ययस्य बाहुल्यकत्व-  
मविशिष्टम्, अर्थौचित्यं तत्र विशेषः । यथा तिरोविशब्दस्य बाहुल्यककिप्रत्यया-  
न्तत्वं तथा कपिशब्दस्यापि बाहुल्यककिप्रत्ययान्तत्वमित्यदोषः । भगवद्गुण-  
दर्पणे, “स्वयमपि तदनुभवसुखं पाति पिबतीति वा । इन् सर्वधातुभ्यः ।  
आतो लोपः । कपिरव्ययः” इति मट्टपराशरपादा अनुजगृहुः । तेषामयमाशयः  
सर्वधातुभ्य इति सूत्रविहितस्य इन्प्रत्ययस्य गाङ्गुटादिसूत्रेण डित्वेऽपि कोटिरित्यत्र  
गुणहेतुत्वं यथा बाहुल्यं तथात्राकिङितोऽप्यस्यल्लोपप्रयोजकत्वं बाहुल्यम् ।  
अत एव ‘मत्वर्थोच्च’ इत्यत्र बाहुल्यकत्वादकारलोपेऽपि मत्वर्थीय इत्युक्तमिति ।  
यद्यपि वैयाकरणैः ‘कुङ्किम्प्योर्नलोपश्च’ इत्यत्र ‘कपिः स्यात्सिहके शाखामृगे च  
मधुसूदने’ इति कोशो लिखितः । “प्राण एजति निस्सृतम्” “कम्पनात्” इति च  
श्रुतिसूत्रस्वारस्यात् कम्पयितृत्वं परमात्मनोऽवगतम् । तथा च भगवति कपिशब्दः  
कम्पयितृत्वनिमित्तक इति वक्तुमुचितम् ; तथापि सहस्रनामाध्याये पूर्वापरनाम-  
स्वारस्यपर्यालोचनया सुखपातृत्वनिमित्तकत्वमेव कपिरित्यस्योचितम्, न हि  
वैयाकरणानामुपायेष्वाम्रहः । ‘उपेयप्रतिपत्त्यर्था उपाया अव्यवस्थिताः, इति  
तैरेवोक्तत्वादित्याचार्याणामभिप्रायः । एवमेव कप्यासमित्यत्र । प्यल्लोपसिद्ध्या  
“सर्वधातुभ्य इन्” इतीन् प्रत्यय एवाश्रयितुं युक्तमिति ध्येयम् । ननु  
उणादिव्युत्पन्नानां संज्ञात्वनियमात् कपिशब्दस्यादित्ये भगवति च श्रुतिसहस्र,

नामप्रयोगेण जलसुखपातृत्वनिमित्ततया वृत्तिसंभवेऽपि नाळे कापि तस्याप्रयोगेण उणादिसूत्रेण तद्व्युत्पादनं न संगच्छत इति चेन्न । उणादयो बहुलम् 'इत्यत्र संज्ञाग्रहणानुवृत्तावपि कचिदुणादिप्रत्ययविधौ पुनस्संज्ञाग्रहणदर्शनेन औणादि-  
कानां प्रत्ययापां कचिदसंज्ञायामप्यनुमानेनादोषात् ॥ (21)

[ अव० ] अर्थान्तरमाह—[कमित्यादि]

[ मू० ] कमुदकमिह प्यासो यस्यासनं यदि वोद्भवः

कविभिरुदितं कप्यासं तद्गभीरजलोदयात् ।

शिशिरमधुरं श्रीमहामोदराक्षि निदर्शनं

भवति नळिनं लुप्ताकारस्त्वपिः पिहितादिवत् ॥ (22)

[ व्या० ] [कमुदकमिति कशब्दव्याख्यानम्] (कम्, उदकं भवति) “कं शिरोऽम्बुनोः” इति कोशात् । इह—उदके प्यासः आसनं स्थितिः यस्य तत् । यदि वा—अथवा, उद्भवः—उत्पत्तिः यस्य तत् । कप्यासं—कप्यासपदवाच्यम् । कविभिः—कान्तदर्शिभिः । उदितं—उक्तम् । ‘केप्यासो यस्य तत्’ कप्यासमिति विग्रहे, व्यधिकरणबहुव्रीहिरिति भावः । इत्थं व्युत्पत्तिः दर्शिता । अथ वाक्यार्थमाह—गभीरेत्यदिना । गभीरजलोदयात्—निम्नतमजले, उत्पत्तेर्हेतोः । इदं स्थितेरुपलक्षणम् । शिशिरमधुरं—शीतलसुन्दरम् [उपमाने शिशिरत्वाद्युक्त्या] उपमेयेऽपि तत्सिद्धेः । तापलयातुराणामुपासकानां सकलसन्तापहरं भगवन्नेत्रमित्यर्थः । श्रीमत्—शेभातिशययुक्तम् । अतिशयने मतुप् । नळिनं, दामोदरस्य—लोकत्रयाश्रयस्य, यशोदया बद्धस्य च भगवतः अक्ष्णोः—ऐश्वर्यवात्सल्य रक्तयोर्नेत्रयोः, निदर्शनं—उपमानम् । भवति । ननु कोऽयं प्यासो नामेत्यब्राह्—लुप्तेति । अपिरुपसर्गः । [अप्युपसृष्टे आसधातौ अप्याडुपसृष्टे असधातौ वा पचाद्यच्च उपदेशार्थक उत्पत्त्यर्थको वा अप्यासशब्दः । “बद्धि वागुरिरल्लोपम्” इति अपेकारलोपे प्यासशब्दः साधुरिति भावः] (तदुपसृष्टेनासिना अप्यास इति निष्पत्तेन उत्पत्तिरुच्यते । अपिशब्दस्यत्वकारो “बद्धि वागुरिरल्लोपमवाप्योरुपसर्गयोः” इत्यनुशासनेन लुप्तः ।) [पिहितादिवत्]

पिहितशब्दे पिधानशब्दे च यथाकारलोपस्तथेत्यर्थः । “अब्रह्मण्याचार्यात् ”  
इत्यापस्तम्बप्रयोगोऽप्यादिशब्दाभिप्रेतः । “अब्रह्मपि अब्रह्मापि पररूपं कतन्तवत् ;  
अपेर्वाकारलोपः” इत्युज्ज्वला ।

उदकोत्पत्त्युक्तावपि सामर्थ्याद्गभीरत्वलाभः । अनेनोदकस्थितिवचनेन स्थलकमल-  
व्यावृत्त्या शिशिरत्वादिलाभः । अत्र यस्यासनं यदि वोद्धव इत्यर्थद्वयमासपदस्योक्तम् ;  
तत्र यद्यपि श्रुतप्रकाशिकायां, कं जलम् आस उपवेशन इति घातुरपिपूर्वक इत्युक्तम् ;  
तथापि वेदार्थसंग्रहे भगवता गम्भीराम्बरसमुद्भुतेत्यभिहितम् ; तद्व्याख्यायां च व्यासपादैः  
कम् जलम् असभुवि अपिपूर्वक इत्युक्तमिति पक्षद्वयाभिप्रायेण अर्थद्वयोक्तिरिति ध्येयम् ।

ननु ‘आर्धधातुके’ इत्यधिकृत्य “अस्तेर्भूः” इति सूत्रेणार्धधातुकेपरतोऽस्ते-  
र्भ्वादेशविधानात् कप्यासमित्यत्रास्तेर्धञि पचाद्यचि वा परतो भूइत्यदेशापत्त्या कपिभावमिति  
स्यत्, न तु कप्यासमिति रूपमिति चेत्,—न ‘अस्तेर्भूः’ ‘ब्रुवो वचिः’ ‘चक्षिडः’  
ख्याञ्’ इति प्रकरणे, “बहुलं संज्ञाच्छन्दसोः” इति वक्तव्यमन्त्रवधकगात्रविचक्ष  
णाजिराद्यर्थम्” इति वार्तिकव्याख्याने, (सर्वप्रकरणापेक्षमेतदुच्यते) “अन्नशब्दे  
जग्ध्यभावः, वधक इति ण्वुलि वधादेशः, गात्रमिति इण औणादिकेष्टृनिगादेशः,  
विचक्षणे ख्याजभावः, अजिरेति भावाभावः” इति कैयटग्रन्थे सर्वप्रकरणापेक्षमेतदुच्यत  
इत्युक्तेः । वार्तिकेऽजिराद्यर्थमिति आदिशब्दाच्च तत्प्रकरणस्थयोः अस्तिब्रूवो इच्छन्दसि  
भूभाववच्यादेशयोरभावेन, ब्राह्मणो ब्रवणादित्यस्य, प्रकृते कप्यासमित्यस्य च  
सिद्धेरविधातादित्याचार्याणामभिप्रायात् । अत्र च भगवच्चक्षुरूपमा—इत्यत्र भगवच्छब्देन  
भगव्रीरित्यैश्वर्योक्तेः, ईश्वरस्य चक्षुर्निर्दर्शनमित्यत्र ऐश्वर्योक्तेश्च प्रायपाठन्यायेन  
दामोदरेत्यत्रापि “दामानि लोकनामानि तानि यस्योदरान्तरे । तेन दामोदरो देवः” इति  
निर्वचनानुसारेण ऐश्वर्यविवक्षोचिता । श्रुतं चास्यामपि विद्यायां पुण्डरीकाक्षस्य  
सर्वलोककामेशत्वमिति ध्येयम् (22)

\*

\*

\*

\*

[अब०] एवं सिद्धान्तोभिमताख्योऽर्था उक्ताः । अथार्थस्वभावादेव पूर्वपक्षतया  
निश्चिताख्योऽर्था उपन्यस्य निराक्रियन्ते—[कप्यासमिति]



[मू०] कप्यासं भानुबिम्बं हरिभजनपदं हृत्सरोजं च यद्व-  
 तद्वचोपासकाक्षिद्वयमिति तु न पत्तत् यत्पुण्डरीकम् ।  
 गौणं तस्याक्षिणी इत्युभयपदनिराकाङ्क्षतानादरेणा-  
 प्यध्याहारः समानाधिकृतपदगतित्यक्तिरूर्ध्वं तदुक्तिः ॥ (२३)

[व्या०] कं पिबतीति कपिः- सूर्यः, तस्य आसं-आसनमधिकरणम् । बहुलप्रहणादधि-  
 करणे षञ् । तत्किमित्याकाङ्क्षायामाह-भानुबिम्बमिति । सूर्यमण्डलमित्यर्थः ।  
 अत्र पुण्डरीकमित्यादिः । तथाच कप्यासपदवाच्यमादित्यमण्डलं, पुण्डरीकपदा-  
 मिप्रेतं हृत्सरोजं-च यद्वत्-यथा हरिभजनपदं-परमात्मोपासनस्थानम् । तद्वत्-  
 तथा । उपासकस्याक्षिद्वयम् उपासनस्थानमित्ययमेकोऽर्थः । अयं नोपपद्यत  
 इत्याह-इति तु न सदिति । अयमर्थोऽत्यन्तासमीचीन इत्यर्थः । कुत इत्यत्राह-  
 यदित्यादि । यत् — यस्मात् । पुण्डरीकं पुण्डरीकपदम् । तत्र-पूर्वनिर्दिष्टे  
 हृत्सरोजे । गौणम्-आकारसाम्यरूपगुणसाम्यादागतम् ; स्यादिति शेषः । लक्षणा-  
 पेक्षयापि गौणीवृत्तिर्जघन्येति हि यूपस्य स्वरूपं करोतीत्यत्र निर्णीतम् । दूषणान्तर-  
 माह-तस्येत्यादिना । तस्याक्षिणी इत्यनयोः पदयोरवयवावयविभावेन  
 मिथोऽन्वितार्थकयोरितरपदनिराकाङ्क्षता प्रतीयते । तामनादृत्याध्याहृताभ्यामन्व-  
 याभ्युपगम इति शेषः । तस्येत्यस्याध्याहृतोपासनस्थानमित्यनेनान्वयः । अक्षिणी  
 इत्यनेन चाध्याहृतस्योपासकपदस्यान्वय इत्यभ्युपगमादित्यर्थः । श्रुतप्रहाणमश्रुत-  
 कल्पनं चेति भावः । दूषणान्तरमप्याह-अध्याहार इति, स्यादिति शेषः ।  
 अनध्याहारेणोपपत्तौ अध्याहारकल्पनं दोष इति भावः । अपिशब्दो  
 दूषणान्तरसमुच्चायकः । तथाहि-तस्येत्युपासकपरत्वे सत्यप्रकृतपरमर्शित्वापत्तिः,  
 अनन्तरवाक्यस्थषष्ठ्यन्तशब्दविरूपतापत्तिः, दिव्याङ्गवर्णनप्रकरणरीतिभङ्गापत्तिः,  
 (“यश्चायं दक्षिणेऽक्षिणी ” इति) [“यश्चायं दक्षिणेऽक्षिन् ” इति] दक्षिण-  
 स्याक्ष्ण उपासनस्थानत्वश्रवणादक्षिणी इति द्विवचनविरोधापत्तिः । “अन्तरा-  
 दित्ये ” इत्यादित्यमण्डलस्य स्थानतया विहितत्वादेवमक्षिणी इत्यक्ष्ण स्थानत्वे  
 विहिते सति स्थानमेदेन रूपमेदात् विद्यामेदेन वाक्यमेदापत्तिरित्येतेषामनुक्ता-  
 नामपिशब्दस्समुच्चायक इति ध्येयम् । दूषणान्तरमाह-समानेति ।  
 अधिकृतम् अधिकरणम् । अधिपूर्वः करोतिराधेयत्वे वर्तते । तस्मादधि-

करणार्थे—“<sup>1</sup> क्तोऽधिकरणे च ध्रौव्यगतिप्रत्यवसानार्थेभ्यः” इति क्तप्रत्ययः  
 समानम्—अभिन्नम् । अधिकृतं—अधिकरणं, विशेष्यं ययोस्तथोक्तयोः  
 पदयोः कप्यासं पुण्डरीकमिति पदयोः, या गतिः—च शब्दाद्यभावे-  
 नानपोदितसामानाधिकरण्यप्राप्तिः तस्याः, । त्यक्तिः—वैयधिकरण्याश्रयणेन  
 त्यागः, स्यादिति शेषः । संभवति सामानाधिकरण्ये वैयधिकरण्यमन्याय्यमिति  
 भावः । दूषणान्तरमाह—ऊर्ध्वमिति । अत्र रूपकथनादित्यादिः ।  
 रूपकथनादूर्ध्वम्—उपरितनस्य बुद्धिस्थस्य नाम्नः । उक्तिः—कथनम् ।  
 उचितेति शेषः । नामविधिवाक्यात् पूर्वं रूपकथनं ह्युचितम् । स्थानविधिपरत्वे  
 त्वस्य वाक्यस्यौचित्यमज्ञ इति भावः । अत्रेदं तत्त्वम्—ऊर्ध्वं तदुक्तिः—  
 कप्यासमित्याद्येतद्वाक्यादूर्ध्वम् उपासकाक्ष्णो हरिभजनपदत्वोक्तिरित्यर्थः । नातस्त-  
 च्छब्दस्य प्रकृतार्थपरत्वहानिरिति स्पष्टं अन्तरादित्याधिकरणश्रुतप्रकाशिकापरि-  
 श्रमशालिनाम् । तत्र हि “ऊर्ध्वमक्षिविध्याया उक्तत्वाद्वा तदुक्त्यनपेक्षणा-  
 दस्य पुनरुक्तिश्च ” इत्यनुगृहीतम् । यद्यपि पूर्वोक्तदूषणमपि श्रुतप्रकाशिका-  
 रूढमेव ; तथाप्यूर्ध्वं तदुक्तिरित्यस्य पौनरुक्त्योद्भावन एव तात्पर्यमित्यत्रोर्ध्वोक्ति-  
 शब्दाभ्यां लभ्यत इति । तस्मादिति तु न सदिति पूर्वेणान्वयः ॥ (23)

\*

\*

\*

\*

[ अव० ] अर्थान्तरमुपन्यस्य निराकरोति—[ कश्चिदित्यादि ]

[ मू० ] कश्चिज्जल्पति मर्कटस्यजघनं कप्यासमक्ष्णोरयं

दृष्टान्तः कथमिष्यते भगवतःसत्येव गत्यन्तरे ।

सामानाधिकरण्यमत्र पदयोः प्राप्तंकुतस्त्यज्यते

पद्मं चेद्विशिनष्टि तत्सदृशि तच्छब्दस्तु गौणस्तव ॥ (24)

[ व्या० ] कश्चित्—नामग्रहणानर्हः, पापीयान् । मर्कटस्य जघनं—वानरपृष्ठं,  
 कर्म । कप्यासं जल्पति—कप्यासपदवाच्यमाह । कपिर्मर्कटः तस्यास  
 आस्यते उपविश्यतेऽनेनेति व्युत्पत्त्या जघनप्रदेश उच्यत इति कश्चिज्जल्पतीत्यर्थः ।

“जघनं कामिनीश्रोणीपुरोभागे कटिस्थले” इति कोशवशात् जघनशब्दः पृष्ठे प्रयुज्यते । जल्पतीत्यनेन अवाच्यं वदतो जिह्वा कथं तव न शीर्यते इत्येतदभिप्रेतम् । तद्दूषयति—अक्ष्णोरित्यादिना । गत्यन्तरे—दिवसकरतेजोविकसित-मित्याद्युक्तप्रकारान्तरे । सत्येव, भगवतः—हेयप्रतिभटस्य । अक्ष्णोरयं, दृष्टान्तः मर्कटपृष्ठरूपमुपमानम् । कथमिष्यते हेयप्रतिभटभगवद्व्यनेत्रयोर्मर्कटपृष्ठं निहीनोपमानमित्यर्थः । अत्र—वाक्ये । पदयोः—कप्यासं पुण्डरीक-मित्यनयोः । प्राप्तं—विभिन्नविभक्तिराहित्येन स्वस्वभावेन प्राप्तम् । चशब्दाद्य-भावेनानपोदितं च । सामानाधिकरण्यम्—अनेकविशेषणविशिष्टैकार्थबोध-कत्वम् । कुतस्त्यज्यते केन हेतुना उपेक्ष्यते । तच्छब्दः—कप्यासशब्दः । पञ्च—पुण्डरीकपदवाच्यम् । विशिनष्टि चेत्—विशेषयति चेत् । तच्छब्दः तत्सदृशि मर्कटपृष्ठसदृशे गौणस्त्वपक्षे स्यादित्यर्थः ॥

अयं भावः—मर्कटपृष्ठं पुण्डरीकं च किमुपमाद्वयम् उत एकोपमा । नाद्यः—स्वतः प्राप्तसामानाधिकरण्यपरित्यागप्रसङ्गात् ; श्लाघ्योपमासंभवे हीनोपमाश्रयणायोगाच्च । द्वितीये, मर्कटपृष्ठसदृशपुण्डरीकसदृशे इत्युक्तं स्यात् । तदा कप्यासपदं गौणं स्यादिति ।

तुशब्दः शङ्कान्तरपरिहारपरः । तथा हि-ननु प्रथमश्रुतकपिपदरूढ्यनुसाराच्चरम-श्रुतस्यासपदस्य गौणत्वमस्त्विति चेन्न । आसपदमुख्यार्थविशेषणसमर्पकस्य कपिपदस्य वाक्यानन्वयप्रसङ्गात् । एकदेशान्वयप्रसङ्गात् । तात्पर्यग्राहकमात्रत्वप्रसङ्गाच्च आसपदे लक्षणाप्रसङ्गाच्च ॥

ननु ‘मण्डपं भोजय’ इत्यत्र मण्डपानकर्तृरूपयोगार्थापेक्षया मण्डपस्थजने रूढि-पूर्विकाया लक्षणायाः प्राबल्यवदत्रापि नाळस्थित्यादियोगापेक्षया मर्कटपृष्ठसदृशे रूढि-पूर्विकायास्तस्या अदोषत्वमिति चेन्न । यौगिकासपदसमभिध्याहारेण तन्न्यायस्यात्रा-प्रवृत्तेः । न हि ‘मण्डपं भोजय’ इत्यत्र यौगिकपदान्तरसाहचर्यमस्ति ॥

ननु “रूढिर्योगमपहरति” इति न्यायेन योगतो नाळादिप्रतीत्यपेक्षया रूढ्या मर्कटप्रतीतिः प्रबलेति चेन्न । कपिपदवाक्यानन्वयादिरूपस्य आसपदे लक्षणाप्रसङ्गरूपस्य च रूढ्यर्थविरोधिल्लिङ्गस्य, पुण्डरीकस्थित्यधिकरणत्वरूपस्य च योगार्थानुकूलिल्लिङ्गस्य सद्भावेनात्र रूढेरनुन्नेषात् ॥

ननु कप्यासपदं मर्कटजघनमात्रपरम् ; तथा च कप्यासं यथा पुण्डरीकमेव-  
मक्षिणी इति योजनया मर्कटपृष्ठसदृशपुण्डरीकसदृशे इति लभ्यते । एवं च न पूर्वोक्त-  
दोषः । किं तु रुद्धिसंग्रहरूपगुणश्चेति चेन्न । यथैवंशब्दयोः परस्परप्रतिनिर्देश-  
रूपत्वस्य “यथा वै श्येनः” “यथैषिकतूलम्” इत्यादौ स्वरसतो दृष्टस्य भङ्गप्रसङ्गात् ।  
एवंशब्दस्य वाक्यार्थप्रतियोगिकसादृश्यबोधकत्वेन पदार्थप्रतियोगिकसादृश्यबोधकत्वात् ।  
अन्यथा ‘चन्द्र इव मुखम्’ इतिवत् चन्द्र एवं मुखमित्यापत्तेश्चेति ॥ (२४)

\*

\*

\*

\*

[ अव० ] अर्थान्तरमुपन्यस्य निराकरोति—[दरेत्यादि]

[मू०] दरविकसितं कश्चित् कप्यासमाह गतिस्त्वियं

भवतु भगवच्चक्षुर्दृष्टान्तपङ्कजसङ्गता ।

तदपि च न सत्तस्मिन्नर्थे यतो ननु कुतश्चि-

त्तदवयवशः संहत्या वा पदं व्युदपद्यत ॥

(२५)

[व्या०] कश्चित् दरविकसितं ईषद्विकसितं कर्म । कप्यासमाह—कप्यासशब्दार्थ-  
माह । “<sup>१</sup> ब्रुवः पञ्चानाम्” इति णलि आहादेशः । (आहेति पदमुवाचेत्यर्थे  
वर्तते इत्युक्तम् । तद्वा भवतु) । अत्राक्षिदृष्टान्तपुण्डरीकविशेषणत्वमहिम्नार्थौ-  
चित्यवशेन कप्यासशब्दस्येष्टद्विकसिते रुद्धिशक्तिर्गृह्यते । यथा लोके कचिदपि  
अव्युत्पन्नत्वेऽपि यूपाहवनीयस्फ्यकपालचषालचात्वालादिशब्दानां वाक्यान्तर-  
पदान्तरसमभिध्याहारात्तत्तदर्थविषयतया व्युत्पत्तिर्गृह्यते तद्वत् । यद्वा, प्रोक्षणीशब्द-  
वद्योगशक्तिरेव गृह्यते । “<sup>२</sup> ईषदर्थे” इति कादेशोऽजादानुत्तरपदेऽपि परत्वा-  
द्भवतीत्युक्तत्वादीषदप्यासमित्यत्र ईषच्छब्दस्य कादेशो का अप्यासमिति स्थिते,  
शकन्धादेराकृतिगणत्वात् पररूपं, पृषोदरादेराकृतिगणत्वाद्वा काशब्देऽन्त्यलोप  
इति कप्यासशब्दस्य योगः संभवतीति भावः । अत्रार्थौचित्यमभ्युपगच्छन् शब्द-  
स्यावाचकत्वोपपादनेन दूषयति—गतिस्त्वित्यादिना । तुशब्देन पूर्वोक्तानु-

चितार्थद्वयव्यावृत्तिः । भगवच्चक्षुर्दृष्टान्तपङ्कजे, संगता उपपन्ना । इयं गतिस्तु—अयं प्रकारस्तु । भवतु—प्रकृतौचित्यादीषद्विकासो समदिष्ट इति भावः । एवमभ्युपगमार्हाशोऽभ्युपगतः । अथ दृष्ट्यांशं दूषयति—तदपीति । अपि—तथापि—तच्च न सत्—कप्याशसब्दस्येषद्विकासवाचकत्वमसमीचीनम् । चकारो दूषितार्थद्वयसमुच्चयपरः । कुत इत्यत्राह—यत इति । यतः—यस्मात् । तत्पदं—कप्यासपदम् । तस्मिन्नर्थे—ईषद्विकसितेऽर्थे । अवयवशः—अवयवेन । संहत्या वा—सङ्घातेन वा, समुदायेन वा । कुत्रचित्—वैदिकनिघण्टौ, लौकिकनिघण्टौ, व्याकरणे वा । न व्युदपद्यत अव्युत्पन्नमित्यर्थः । अवयवेन व्युत्पत्तिर्योगशक्तिः, समुदायेन व्युत्पत्तिस्तु रूढिशक्तिः । अवयवेन समुदायेनेति तृतीया वैशिष्ट्यार्थिका । वैशिष्ट्यं चाधाराधेयभावः । तथा च स्फद्यादिशब्दवत् वैदिकनिघण्टूद्य [भावात्] (ननुशासना) न रूढिशक्तिः । सति गत्यन्तरे शक्नुव्वादित्वं पृषोदरादित्वं चागतिकगतिरूपमनुचितमिति नापि योगशक्तिरिति भावः । व्युदपद्यतेति कर्तरि लङ् । यतो न व्युदपद्यते ततो न सदित्यर्थः । शब्दस्य वाचकत्वाभावे प्रामाणिके सत्यौचित्यमात्रमकिञ्चित्करमिति भावः ॥ (25)

\* \* \* \* \*

[अव०] एवमुक्तेषु षट्स्वर्थेषु आद्यानां त्रयाणां सिद्धान्तत्वेऽन्त्यनां त्रयाणां पूर्वपक्षत्वे च हेतुमाह—षट्स्वित्यादि]

[मू०] षट्स्वर्थेषु समीरितेषु चतुराः कप्यासवाचस्त्वयो

गम्भीराम्भ इति प्रकृत्य भगवद्रामानुजाङ्गीकृताः ।

तत्स्वीकारबहिष्कृतास्तदितरे हेयास्त्रयस्तद्विदा

श्लोकैः षड्भिरमीभिरित्यमुदितः सोऽयं विभागो मया ॥

[व्या०] समीरितेषु—उक्तेषु । षट्सु कप्यासवाचोऽर्थेषु त्रयः—‘कपिस्त्वदित्यः’ ‘नाळं कपिः’ ‘कमुदकम्’ इत्यादिश्लोकात्रयोक्तास्त्रयोऽथाः । गम्भीराम्भ इति प्रकृत्य—प्रकृत्य, वेदार्थसङ्गहे “गम्भीराम्भस्तेमुद्भूत सुसृष्टनाळरविकरविकसितपुण्डरीकदळायतामलेक्षणः” इत्यनेन वाक्येन, भगवं-

द्रामानुजाङ्गीकृता—एतद्वाक्यज्ञाप्यभगवद्वाप्यकाराङ्गीकाराः, अत एव चतुराः शोभमानाः, तदङ्गीकारज्ञाप्यसौष्ठवा इत्यर्थः । तदितरे त्रयः—‘कप्यासं भानुबिम्बम्’ ‘कश्चिज्जल्पति’ ‘दरविकसितम्’ इति श्लोकत्रयोक्ताः स्त्रयः । तेषां भगवद्वाप्यकाराणां स्वीकारादभ्युपगमात् बहिष्कृताः—बहिर्भूताः, अनुक्तिज्ञापिततदङ्गीकाराः । अतएव, हेयाः—असमीचीनाः तदनङ्गीकारज्ञाप्यदोषा भवन्तीत्यर्थः । तद्विदा—सदाचार्योपदेशबलेन भाष्याभिप्रायवेदिना । मया इत्थमयं स विभागः; इत्थम्—उक्तप्रकारेण । अयम्—एतच्छ्लोकदर्शितः । सः—संप्रदायागतः । विभागः—सिद्धान्तपूर्वपक्षविवेकः । उदितः षड्भिः श्लोकैरुक्तः । आद्यानां प्रथमोक्तेरदूषणाच्च—सिद्धान्तत्वम् । अन्यान्यनामनन्तरोक्तेरदूषणाच्च पूर्वपक्षत्वं व्यज्यत इति ( विभागोऽप्युक्तिः ) [विभागोक्तिः] इति भावः ।

अत्र “कपयोऽर्के भवा नराः” इति कोशसद्भावात्, “कर्पिर्भवति” इति [वैदिक] प्रयोगसद्भावात्, सलिलपानकर्तृत्वस्य मुख्यस्य योगार्थस्य सद्भावात्, भगवद्व्याक्षुपमानतायां विकासस्यान्तरङ्गत्वात्, सूर्यकिरणाधीनस्यैव च तस्य चास्तरत्वाच्च दिवसकरतेजोविकसितमित्यस्य प्रथममुक्तिः । अवयवार्थमात्रसद्भावेऽपि कोशप्रयोगयोरभावात्, अवयवार्थस्यापि करणत्वरूपस्यैव सत्त्वेन ‘कर्तरि कृत्’ इति औत्सर्गिककर्तृत्वरूपस्याभावात्, अक्षुपमानतायां विकासवन्नालस्थितेः साक्षादुपयोगित्वविरहेण स्थानान्तरनिवृत्तिव्यञ्जनेनैवोपयोगित्वाच्च ‘नालं कर्पिर्भवति’ इत्यस्यानन्तरोक्तिः । तद्वदेव सलिलस्थितेस्तत्र साक्षादुपयोगित्वाभावात्, [प्यासशब्दे अपेक्षात्वार्थानतिरिक्तार्थत्वेन वैयर्थ्यात्] — (धात्वनतिरिक्तार्थकोपसर्गस्थश्रयणीयत्वात्), तत्रापि शक्ततावच्छेदकानुपूर्विघटकयत्किंचिद्वर्णलेपस्याभ्युपगन्तव्यत्वाच्च ‘कमुदकमिह प्यासः’ इत्यस्य चरमोक्तिः । अत एव “प्रतीमः कप्यासम्” इति प्रथमस्य स्वीयत्वोक्तिः, “उशन्ति मनीषिणः” “कर्पिर्भरुदितम्” इत्यन्ययोः परक्रीयत्वोक्तिश्च । अत एव च “गम्भीराम्भः” इत्यादिश्रीसूक्तौ अमात्यादेरन्तरङ्गत्ववितारतम्येन नरेन्द्रासकितारतम्यवत्, प्रधानभूतविशेष्यसन्निधितारतम्येन रेविकरेत्यादिविशेषणानामन्तरङ्गबहिरङ्गभावो व्यञ्जित इति ध्येयम् । अत्र च ‘जातिवैमिक्तिकं यथास्थानमिति [नवमाध्याये] (नावमिकाविकरणे) “मौद्गिरं चरुं निर्वपेत् श्रियै श्रीकामः” इत्याम्नातायाम् इदौ “पौण्डरीकमि बर्हिषि भवन्ति” इत्यत्र “दूर्ध्वैः स्तूपीत हरितैः” इति [मन्त्रस्य] दर्भपदस्थाने पण्डरीकपदं

हरितपदस्थाने रक्तपदमूहितव्यमिति शावरभाष्योक्तेः, पुण्डरीकशब्दस्य रक्ताम्भोजेऽपि वृत्तेर्निश्चयेन, रक्तान्तलोचनः क्षतजोपमाक्ष इत्यादिभिर्न विरोधः । क्वचित् “पुण्डरीकविशालाक्षौ” इत्यत्र सिताम्भोजपरतया पुण्डरीकशब्दो व्याख्यातः, तदप्यक्षि-  
मध्यप्रदेशाभिप्रायकतयोपपन्नम् । एवमुभयार्थसाधारण्येन वेदार्थसंग्रहे पुण्डरीकपदमेव निर्दिष्टं भगवता । अत्रापि तत्सूचनाय “सपद्मश्रीमत्त्वात्” “इदं सरोजम्” “भवती नलिनम्” इति सामान्यपदानि निर्दिष्टानीति ध्येयम् ॥ (26)

\*

\*

\*

\*

[ अव० ] ईक्षत्यधिकरणे प्रतिज्ञाविरोधादित्येतद्विषयभूतस्यादेशशब्दस्य पराम्युपगतार्थः प्रतिक्षिप्तः “छान्दोग्ये केचित्” इत्यादिना । आनन्दमयाधिकरणे पुच्छब्रह्मणः प्राधान्यं प्रतिक्षिप्यानन्दमयस्य परमात्मत्वं साधितम् “षष्ठ्यान्यत्वम्” इत्यादिना । अन्तरादित्याधिकरणविषयभूतकप्यासश्रुतेः पराम्युपगतार्थः प्रतिक्षिप्तः “कप्यासं भानु” इत्यादिना । अथ ज्योतिरधिकरणगुणसूत्रभूते “भूतादि-  
पादव्यपदेशोपपत्तेश्चैवम्” इत्यत्र विषयभूतस्य “गायत्री वा इदं सर्वम्” इत्यस्य परोक्तार्थप्रतिक्षेपेण स्वाम्युपगतार्थ उच्यते—[गायत्रीत्यादि]

[ मू० ] गायत्री नाम सामश्रुतिशिरसि परं ज्योतिरध्यायि सिध्य-

चातुष्पद्यं तु भूतक्षितितनुहृदयैः षड्विधं तद्विधाभिः ।

गानत्राणादिकाभिः श्रुतिगतवचनव्यक्तिभेदात्तु सिद्धा

वाक्प्राणोक्तिः परार्था स्वरसन्निगमनश्रुत्यधीनं तदेतत् ॥ (27)

[ व्या ] अत्रायं श्रुतिसन्दर्भः—“<sup>1</sup> गायत्री वा इदं सर्वं भूतं यदिदं किंच वाग्वै गायत्री वाग्वा इदं सर्वं भूतं गायति च त्रायते च । या वै सा गायत्री इयं वाव सा येयं पृथिवी अस्यां हीदं सर्वं भूतं प्रतिष्ठितम् । एतामेव नाति-  
शीयते । या वै सा पृथिवी इयं वाव सा यदिदमस्मिन् पुरुषे शरीरमस्मिन् हीमे प्राणाः प्रतिष्ठिताः । एतदेव नातिशीयन्ते । यद्वै तत्पुरुषे शरीरम् इदं

वाव तद्यदिदमस्मिन्नन्तः पुरुषे हृदयमस्मिन् हीमे प्राणाः प्रतिष्ठिताः । एतदेवं नातिशीयन्ते । सैषा चतुष्पदा षड्विधा गायत्री ” इति ।

अस्यायमर्थः—गायत्री वा इदं सर्वं भूतमिति । गायत्रीशब्दः—चतुष्पाद्ब्रह्मपरः । सर्वभूतशब्द आत्मपरः । आत्मवर्गस्य तत्त्वादत्वं सामानाधिकरण्येनोक्तम् । तस्यैव ब्रह्मणो गानत्राणादिभिः षड्विध्यं च विवक्षुः श्रुतिर्गानत्राणोपपादनाय वाग्रूपत्वमाह—  
‘वावै गायत्री’ इति । गायत्रीशब्दवाच्यं चतुष्पाद्ब्रह्म वाग्रूपविशिष्टमित्यर्थः<sup>१</sup> “रसोऽहमप्सु कौन्तेय” इत्यारभ्योच्यते “शब्दः स्वे पौरुषं नृषु” इति । तथा भगवत्पराशरवचनम् “शब्दमूर्तिधरस्यैतद्रूपं विष्णोर्महात्मनः” इति । ततः किं विवक्षितषाड्विध्यस्येत्यत्राह वाग्वा इदं सर्वं भूतं गायति च त्रायते चेति । वाग्विशिष्टं परं ब्रह्म सर्वभूतं गायति अभिघते ; हिताहितविधिनिषेधमुखेन त्रायते चेत्यर्थः । एवमेकः पादो गानत्राणरूपं विधाद्वयं चोक्तम् । तदनुवादपूर्वकं द्वितीयं पादं सामानाधिकरण्येनाह—‘या वै सा गायत्री इयं वाव सेयं पृथिवी’ इति उक्ताकारविशिष्टप्रकृतधर्मिपरौ यत्तच्छब्दौ । या सा सर्वभूतरूपैकपादा गायत्री गायत्र्याख्यं ब्रह्म, तदेव पृथिवीत्यर्थः । कथं पृथिव्या ब्रह्मात्मकत्वमित्यत्राह—अस्यां हीति । ब्रह्मात्मकत्वादेव हि सर्वभूतप्रतिष्ठात्वम् । न हि केवलपृथिव्याः सर्वभूतधारणशक्तिरित्यर्थः । प्रतिष्ठात्वं च नियतमित्याह—एतामेव नातिशीयत इति । पृथिवीं भूतजातिर्नातिवर्तते । कर्मवश्यात्मनां नियमेन प्रतिष्ठात्वादशक्यातिक्रमणेत्यर्थः । पृथिवीमयब्रह्माण्डोदरे हि भोक्तृवर्गः परिवर्तते । एवं द्वितीयः पादो भूतप्रतिष्ठात्वतदन-  
तिवर्त्यत्वरूपं विधाद्वयं चोक्तम् । अथ तृतीयं पादमाह—यावै सा पृथिवी इयं वाव सा यदिदमस्मिन् पुरुषे शरीरमिति । पुरुषशब्दः शरीरविशिष्टजीवपरः [पृथिवी] पृथिवी-  
रूपपादविशिष्टा या, (सा) गायत्री गायत्र्याख्यं ब्रह्म, सा शरीरं, शरीराख्यपादविशिष्टेत्यर्थः । भूतपृथिव्योर्गायत्रीसामानाधिकरण्येन निर्दिष्टतया [भूतपृथिवीशब्दयोः] (पृथिवीशब्दस्य) ब्रह्मपत्यन्तत्वेन तदुपस्थापनक्षमत्वात् ‘आम्रचप्रायन्यायादत्तापि [शरीरलक्षणपादान्तरनिर्दे-]  
शकस्य शरीरशब्दस्य, निष्कर्षकशब्दत्वेऽपि सामानाधिकरण्येन निर्देशो युक्तः] (पादान्तरस्य तत्सामानाधिकरण्येन निर्देष्टुं युक्तत्वाच्च) शरीरस्य ब्रह्मात्मकत्वं प्राणप्रतिष्ठात्व-  
तदनतिवर्त्यत्वाभ्यामुपपादयति—अस्मिन् हीमे प्राणाः प्रतिष्ठिताः एतदेव नातिशीयन्त



इति । चतुर्थं पादमाह—यद्वै तत्पुरुषे शरीरं इदं वाच तत् यदिदमस्मिन्नन्तः पुरुषे हृदयम् इति । शरीराख्यपादविशिष्टं यद्गायत्र्याख्यं ब्रह्म तदेव [ हृदयलक्षणपादकम् ] (हृदयम्) इत्यर्थः । पूर्ववत् ब्रह्मात्मकत्वमुपपादयति—अस्मिन् हीमे प्राणाः प्रतिष्ठिताः एतदेव नातिशीयन्त इति । प्राणाः प्राणापानादयः इन्द्रियाणि वा । तेषां हृदयसंबन्धनाडीद्वारा हृदयप्रतिष्ठितत्वम् । एवं तृतीयचतुर्थीं पादौ प्राणप्रतिष्ठात्वतदनतिवर्त्यत्वरूपं विधाद्वयं चोक्तम् । उक्तं चतुष्पात्त्वं षड्विध्यं च निगमयति—सैषा चतुष्पदा षड्विधा गायत्रीति । एषा चतुष्पदा षड्विधा सा गायत्रीत्यन्वयः । एतद्ब्रह्म चतुष्पदत्वेन षड्विधत्वेन च प्रसिद्धा गायत्रीत्यर्थः । विधेयानुसारात् स्त्रीलिङ्गनिर्देशः । “इन्द्रश्शचीपतिः । बलेन पीडितः । दुश्च्यवनो वृषा । समित्सुसासहिः ” इति चतुष्पदा षड्विधा च गायत्री प्रसिद्धा । तस्याश्च षड्विधत्वं तत्पादस्य षडक्षरत्वात् । चतुष्पदेति गायत्रीपादस्यैव निर्देशः । तस्य पदस्यर्वाचकत्वाभावे “<sup>1</sup> टावृचि ” इति विहितटानुपपत्तेः । अतश्चतुष्पदेति पदं, गभीरायां नद्यामित्यत्र गभीरपदवत् गायत्रीपदमुख्यार्थं विशिनष्टि—षड्विधेति पदमपि तत्समभिन्नाहारात्तद्विशेषणमेव । एवं च ब्रह्मणि गायत्र्यां चतुष्पात्त्वषड्विधोक्तेर्ब्रह्मणि गायत्री सादृश्ये तात्पर्यमवगम्यत इति तमिमं श्रुत्यर्थमाह—गायत्री नामेति ।

सामश्रुतिशिरसि—छान्दोग्ये । भूतक्षितितनुहृदयैः—भोक्तृवर्ग-पृथिवीशरीरहृदयैः । सिध्यत्यर्थवस्यत्, चत्वारः पादा यस्य तत् चतुष्पात्, तस्य भावः चातुष्पदम् ; ब्राह्मणादेराकृतिगणत्वात् ष्यञ् ; पादस्य पदादेशः, चतुष्पादित्यत्र च “<sup>2</sup>पादस्य लोपः” इत्यन्यलोपः ; चतुष्पात्त्वमित्यर्थः ; पर्यवस्यच्चातुष्पदं यस्येति विग्रहः । गानत्राणादिकाभिः—गानत्राणभूतप्रतिष्ठात्वतदनतिवर्त्यत्वरूपाभिः । तस्य—चतुष्पात्त्वस्य, विधाभिः—तदुपपादकप्रकारैः । षड्विधं सिध्यत् षड्विध्यकम् । परं ज्योतिः—“<sup>3</sup> अथ यदतः परो दिवो ज्योतिः” इत्युक्तं परं ब्रह्म । गायत्री नाम—चतुष्पात्त्वषड्विधत्वाभ्यां प्रसिद्धगायत्रीसदृशत्वेन । अध्यायि—अधीतमित्यर्थः ।

1 पा. अ. (४-१-९)

2 पा. अं. (५-४-१३८)

3 छा. उ. (३-१३-७)

“<sup>1</sup> विभाषा लुङ्लडोः” इति गाडादेशाभावः । नात्र गायत्र्यां ब्रह्मदृष्टिः ।  
 “<sup>2</sup> पूर्णमप्रवर्तिनीं श्रियं लभते ” इति मोक्षफलश्रवणात् । नाप्याकाशाधिकरण-  
 न्यायेन गायत्रीशरीरकब्रह्मवेदनम् । ब्रह्मणश्चतुष्पात्त्वाद्युक्तिवैयर्थ्यात् । अतो  
 ब्रह्मणि गायत्रीसादृश्यानुसन्धानमेव विधीयत इति भावः । अत्र सिध्यत्पदेन—  
 “पादोऽस्य विधा भूतानि” इत्यनन्तरमन्त्रे कण्ठोक्तचतुष्पात्त्वव्यावृत्तिः ।  
 तुशब्देन—“वाक् पादः प्राणः पादः” इत्युक्तस्य, “अग्निः पादो वायुः  
 पादः” इत्युक्तस्य च चतुष्पात्त्वस्य व्युदासः । भूतपृथिव्यादीनां कीर्तिनानन्तरं  
 चतुष्पदेति निगमनस्वारस्यात् भूतपृथिव्यादीनां पादत्वं प्रतीयत इति, इदं  
 चतुष्पात्त्वं न कण्ठोक्तम् ; किन्तु पर्यवसायगत्या सिद्धम् । श्रुतिगतवचन-  
 व्यक्तिभेदात्—“या वै सा गायत्री ” “इयं वाव सा ” “इदं वाव  
 तत् ” इति श्रुतिशैलीवैलक्षण्यात् । “वाग्वै गायत्री ” “अस्मिन् हीमे  
 प्राणाः” इत्येतद्रूपाच्छैलीविशेषाद्धेतोः । वाक्प्राणोक्तिः परार्था—गानत्राण-  
 प्राणप्रतिष्ठात्वाद्युपपादनार्था । नतु भूतादिपदषट्कप्रतिपादनार्था । तदेतत्—  
 पूर्वोक्तं, चतुष्पात्त्वषड्विधत्वाभ्यां ब्रह्मणि गायत्रीसादृश्यानुसन्धानम् । स्वरसं—  
 स्वतः प्रतीतत्वलक्षणरसयुक्तं, निगमनं—कीर्तितोपसंहाररूपं यस्यां सा तथोक्ता  
 श्रुतिः—सैषा चतुष्पदेति श्रुतिः तदधीनं—तत्प्रमाणकमित्यर्थः ॥

अत्र श्रुतिगतवचनव्यक्तिभेदात् स्वरसनिगमनश्रुत्यधीनमित्याभ्यामस्याः श्रुतेः  
 परोक्तार्थोऽनुपपन्न इति स्फोरितम् । यदवप्रकाशैरस्या ह्ययमर्थ उक्तः—“गायत्री वा  
 इदं सर्वम्” इति ब्राह्मणं न चतुष्पात्त्वपरम्, किन्तु सर्वभूतवाक्पृथिवीशरीरहृदय-  
 प्राणरूपविधाषट्कपरम् । “सैषा चतुष्पदा षड्विधा” इति वाक्यं च षाड्विध्यानुवादेन  
 चतुष्पात्त्वविधानपरम् । चतुष्पात्त्वं च “पादोऽस्य” इति मन्त्रवर्णप्रतिपाद्यमिति ।  
 अयमनुपपन्नः—सैषा चतुष्पदा षड्विधेत्युभयांशे निगमनप्रतीतेः स्वारसिकत्वादेकांशो-  
 ऽनुवादत्वम्, इतरांशे विधायकत्वमिति वैरूप्यायोगात् । वाक्प्राणयोगान्नत्राणादिवदन्यार्थ-  
 तया भूतपृथिव्यादिवत् प्राधान्यतः प्रतिपाद्यत्वाभावेन पदार्थषट्कासिद्धेश्चेति ॥ (27)

\*

\*

\*

\*

## [ मू० ] अथ अन्तर्याम्यधिकरणम्—

\*

\*

\*

\*

[ अव० ] अन्तर्याम्यधिकरणविषयभूतेऽन्तर्यामिब्राह्मणे “यस्य तमश्शरीरम्” इत्यत्र वाक्यार्थानध्यवसायः ; “यस्य चेतनस्य यद्द्रव्यम्” इति शरीरलक्षणस्य द्रव्यत्वघटितत्वात् तमसश्च द्रव्याद्रव्यत्वयोर्वादिवाक्यसंमोहादत्राह—[तम इत्यादि]

## [ मू० ] तमो नाम द्रव्यं बहुलविरलं मेचकचलं

प्रतीमः केनापि क्वचिदपि न बाधश्च दृष्टो ।

अतः कल्प्यो हेतुः प्रमितिरपि शाब्दी विजयते

निरालोकं चक्षुः प्रथयति हि तद्दर्शनवशात् ॥ (28)

[ व्या० ] बहुलं च तद्विरलं चेति विग्रहे [ कल्लकुब्जादिवत् ] (खंजकुब्जादिवत्) समासः । बहुलं—सान्द्रं, विरलं—सान्तरालम् । एकव्यक्तौ सान्द्रत्वाद्यभावादवयवसघातात्मकत्वमुक्तं भवति । अनेन सावयवत्वमुक्तम् । मेचकं—नीलं चलं चलनवत् । पूर्ववत्समासः । आभ्यां गुणक्रियावत्त्वं [ उक्तं ] भवति । तमो नाम द्वितीयान्तमिदं, नाम प्रसिद्धौ । अनेन भावरूपेण भासमानत्वमुक्तं भवति । द्रव्यं प्रतीमः द्रव्यत्वेन प्रत्यक्षयामः । अनुमिनुम इति वा । तमो द्रव्यं सावयवत्वाद्धटवत् ; तमो द्रव्यं गुणक्रियाश्रयत्वात् घटवत् ; तमो न तेजोऽभावरूपं विधि[भाव]रूपेण प्रतीयमानत्वात् घटवत् ; तमो न गुणः ‘गुणाश्रयत्वेन प्रतीयमानत्वात्’, घटवत् ; तमो न रूपप्रतीत्यभावः विधि[भाव]रूपेण प्रतीयमानत्वात् घटवत् ; (वदि इत्यनुमानत्वात् घट) इत्यनुमानानि विवक्षितानि । अत्र मेचकमित्यनेन वियद्वाप्तपार्थिवपरमणुगतनैल्यप्रतीतिरेवान्धकारप्रतीतिरिति पक्षः प्रतिक्षिप्तः । तथा सति हि नैल्यमित्येव तमोविषयकधीः स्यादिति भावः । तम इति भावरूपेण प्रतीयमानत्वादित्यनेन तेजस्संसर्गाभावो रूपप्रतीत्यभावो वा तम इति पक्षौ प्रतिक्षिप्तौ । हेत्वसिद्धिं परिहरति—केनापीत्यादिना । केनापि । पुरुषेणेति शेषः । क्वचिदपीत्यपिशब्देन कदापीति समुचीयते । बाधः—रूपादिनिषेधधीः । न दृष्टो—न दृष्ट इत्यर्थः । दृष्टोः कर्मणि लिट् । बाधश्चेति चकारेण कारणदोषः समुचीयते । तथा च कारणदोषबाधकप्रत्ययविरहात्तमसि रूपादिप्रतीतिर्न भ्रान्तिरूपेति न हेत्वसिद्धिरिति

भावः । तमसि रूपादिप्रतीतेर्भ्रान्तिव्रतनियामको दोषो न दृश्यते । तमसि रूपादिप्रतीतेः सर्वानुभवसिद्धत्वेन सर्वत्र तत्कल्पनं च गौरवपराहतम् । अतः कारणदोषो दुर्वच इति भावः । ननु ( तमसः कारणनिरूपणात्तमो न द्रव्यम् ) [ तमसो द्रव्यत्वे कारणं निरूपणीयम् ] तथा हि तमसो रूपवत्त्वाच्च तद्रहितानि वाय्वादीनि तत्कारणानि । स्पर्शगन्धविरहाच्चान्यान्यपि तत्कारणानि । ( कारणगुण-प्रक्रमेण हि कार्यं वैशेषिकगुणारम्भ इत्यावाह ) [ अतः कारणाभावात् अस्य कथं द्रव्यत्वमित्यत आह ]—अतः कल्प्यो हेतुरिति । तमसि रूपादि-प्रतीतेरबाधितत्वात् द्रव्यत्वसिद्धौ तत्कारणं कल्प्यमित्यर्थः । लोके कार्यं हि प्रतीतं कारणकल्पनायां प्रमाणम् “ न पुनः स्फुटावधारितं कार्यं कारण-निरूपणायापह्नवमर्हति ” इति न्यायात् । अबाधितप्रत्ययसिद्धस्य तमसः कारणं कल्प्यम् । तत्र स्वच्छद्रव्यत्वादाकाशकार्यं तमः । रूपवत्त्वं तु पञ्चीकरणा-दुपपद्यते । यद्वा “ तेजःकार्यं तमः रूपवत्त्वात् ; स्पर्शानुपलम्भस्तु स्वच्छत्वात् ” इति व्यासपादाः । प्रभाप्रभावद्रूपेण तेजोद्रव्यवत्, पृथिव्येव तमोरूपेण तदाश्रयरूपेण च स्थिता । पृथिवीच्छायैव तम इति मेघनादारिसूरयः । न्यायसिद्धाञ्जनेऽपि पृथिवीविषये तमः परिगणितम् । अतः कारणं कल्प-नीयम् । ननु रूपोपलब्धिवेत्तायां तमसोऽनुपलब्धेः, तदनुपलब्धिकाले तदुपलब्धिर्निमीलनवदपि संभवतीति शङ्कितं प्रत्यक्षमित्यत्राह—प्रमितिरपि शाब्दी विजयत इति । शास्त्रजन्यं प्रमात्मकं ज्ञानमुक्तशङ्कानिरासक-मित्यर्थः । विजयो हि प्रतिपक्षनिरसनम् । “ तमःससर्ज भगवान् ” इत्यदिकमिह विवक्षितम् । [ अपिना अस्मदादीनां रूपोपलब्धिकाले उल्लादीनां तदनु-पलम्भः । तेषां तदुपलम्भकाले अस्मदादीनां तदनुपलम्भ इत्यत्राप्यप्रामाण्य-प्रसङ्गेन तमसि रूपप्रतीतिर्न भ्रान्तिरिति युक्तिरपि समुचीयते ] ( अपिशब्देन युक्तिरपि संगृह्यते । उल्लादीनामस्मदादिरूपोपलब्धिवेत्तायां रूपानुपलब्ध्या अस्मदादीनां तद्रूपोपलब्धिकाले तदनुपलब्ध्या तयोः शङ्कितत्वप्रसङ्गात्तमसि रूपप्रतीतिर्न भ्रान्ति-रित्यर्थः ) । ननु तमो न द्रव्यं तस्य ग्राहकाभावात् । आलोकाननुगृहीतत्वात् चक्षुर्न ग्राहकम् ॥

[ आलोकसमवधाने तु न गृह्यत इति तमसि रूपप्रतीतिर्भ्रान्तिरेव ]  
 ( आलोकसन्निधानवस्थानां नस्याग्राह्यत्वमतो रूपप्रतीतिर्भ्रान्तिरेव ) निमीलने नीलप्रतिभासव-

दित्यत्राह—निरालोकमित्यादि । निरालोकं—आलोकसहकृतम् । चक्षुः—  
कर्तृ । तत्—तमः । प्रथयति—प्रकाशयति । कुत इत्यत्राह—दर्शनवशात्—  
उल्लङ्घादेरस्मदादेश्च रूपतेजोऽभावग्रहणे चक्षुष आलोकनिरपेक्षत्वादित्यर्थः । आलोका-  
भावभिन्नविषयकचक्षुषत्वेनालोकसंयोगत्वेन कार्यकारणभावः परमते । अस्मन्मते तु  
आलोकाभावभिन्नस्थाने तमोभिन्नत्वं निवेश्य कार्यकारणभावः । रूपप्रतीतिर्भ्रमत्वकल्पनं  
त्वधिकं परमत इति भावः ॥ (28)

\*

\*

\*

\*

[ अव० ] भूमाधिकरणसिद्धान्तमाह—[भूमेत्यादि]

[ मू० ] भूमाख्यः पुरुषोत्तमो यदधिकं ब्रह्मेह सत्याह्वयं

प्राणाख्यादवरात्मनस्तु बलतस्तज्ज्ञाधिकस्सत्यवित् ।

यः सत्यं वदतीति वाग्मयितुं न ह्यग्निहोत्र्यन्तरं

शक्नोति प्रकृताग्निहोत्र्यवगमाद्भङ्गस्तु शब्दश्रियः ॥ (29)

[ व्या० ] छन्दोगाः समामनन्ति—“<sup>1</sup>यत्र नान्यत्पश्यति नान्यच्छृणोति नान्यद्विजानाति  
स भूमा । अथ यत्रान्यत्पश्यत्यन्यच्छृणोत्यन्यद्विजानाति तदल्पम् ” इति । अयं  
भूमशब्दो(वैपुल्यविशिष्टवाचक)बहुशब्दादिमनिचि निष्पन्नो, यद्यपि वैपुल्यवाचि ;  
तथापि [अल्पशब्द] (अल्प)प्रतियोगिनिर्देशत्वाद्वैपुल्याश्रयपरः; तथा च  
भूमा विपुल इत्यर्थः । भूमशब्दार्थविशेष्यश्चात्मा ; “ तरति शोकमात्मवित् ”  
इति प्रक्रम्य, भूमानमुपदिश्य, “ आत्मैवेदं सर्वम् ” इत्युपसंहारात् । तत्र  
किमयं भूमगुणविशिष्टः प्रत्यगात्मा परमात्मा वेति संशयः ।

प्रत्यगात्मा भूमेति पूर्वः पक्षः । आत्मजिज्ञासवे नारदाय प्राणोपदेशानन्तर-  
मन्यानुपदेशेन प्राणशब्दितजीव एव आत्मोपदेशसमाप्तिप्रतीतिः । प्रत्यगात्म-  
नोऽप्यविद्यामुक्तस्य सुखरूपत्वमुपपद्यते । न च “ एष तु वा अतिवदति  
यः सत्येनातिवदति ”, इति तुशब्देन प्राणातिवादिनभषेक्ष्य सत्यातिवादि-  
नोऽन्यत्वप्रतीतिः प्राणशब्दोक्तजीवादधिके सत्यनामनि ब्रह्मणि आत्मोपदेश-

समाप्त्यवगमेन भूमा परमात्मेति वाच्यम् । “स वा एष एवं पश्यन्” इति प्रकृतप्राणातिवादिनः प्रत्यभिज्ञानेन तस्य, “एष तु वा अतिवदति” इति सत्यवदनमङ्गं विधीयते । यथा “एष तु वा अग्निहोत्री यः सत्यं वदति” इति प्रकृताग्निहोत्रिणः सत्यवदनं विधीयते ; तद्वदिति ।

सिद्धान्तस्तु—परमात्मैव भूमा “एष तु वा” इति प्राणातिवादन्यत्वप्रतीतेः । न च “एष तु वा अग्निहोत्री” इति वाक्यन्यायावतारः । तत्र हि द्रव्यदेवतान्तराभावेनाग्निहोत्रान्तराप्रतीतेरगत्या तुशब्दस्वारस्यभङ्गः । इह तु प्रकृतातिवादिनिमित्तप्राणातिरिक्तसत्यशब्दोक्तपरमात्मरूपातिवादिनिमित्तान्तरसंभवात्किमिति तुशब्दस्वारस्यभङ्गः कार्यः । सत्यशब्दो हि परमात्मवाचकः । छान्दोग्य एव “तस्य ब्रह्मणो नाम सत्यम्” इति श्रवणात् । अतः सत्यशब्दोक्ते परमात्मनि आत्मशब्दपर्यवसानाद्भूमा परमात्मेति ।

तमिमं सिद्धान्तमाह—भूमाख्य इत्यादिना । भूमा निरतिशयसुखलक्षणतया वेदे भूमशब्दनिर्दिष्टः पुरुषाणामुत्तमो नारायण एव । कुत इत्यत्राह—यदिति । यत्—यस्मात् । इह—भूमविद्यायाम् । प्राणाख्यात्—प्राणसहचारेण प्राणशब्दोपचरितादवरात्मनः । “आराग्रमात्रो ह्यवरोऽपि दृष्टः” इति परमात्मापेक्षया पकृष्टाज्जीवात् । अधिकं—अतिरिक्तम् । ब्रह्म, सत्याह्वयं—सत्यशब्दामिहितं—भवति । ततः परमात्मन्यात्मशब्दोपदेशपर्यवसानाद्भूमा पुरुषोत्तम इत्यर्थः । “पुरुषं सत्यम्” इति सत्यशब्दसामानाधिकरण्येन पुरुषशब्दनिर्देशात्पुरुषोत्तम इति साध्यनिर्देशः । “संप्रसादादध्युपदेशात्” इति सूत्रानुसारेणाधिकमिति निर्देशः । ननु “एष तु वा अतिवदति” इति प्राणातिवादिनः सत्यवदनं विधीयत इत्यत्राह—तुबलत इति । सत्यवित्—सत्यनामकब्रह्मनिमित्तकातिवादहेतुसत्यवेदनवान् । तुबलतः—तुबलेन । तत्ज्ञाधिकः—प्राणवेद्यधिकः । तुशब्दो हि पूर्वोक्तादर्थान्तरे स्वरसः । अतः प्राणातिवादिनोऽन्यः सत्यवादी कश्चिदुच्यते । प्राणातिवादिनमपेक्ष्य सत्यातिवादिनः प्रकर्षश्च, तद्वेद्यप्राणादेतद्वेद्यसत्यप्रकर्षनिबन्धन इति सत्यशब्दोक्ते प्रकृतात्मोपदेशपर्यवसानात् भूमा पुरुषोत्तम इत्यर्थः । “एष तु वा अग्निहोत्री” इति वाक्यवैषम्यमाह—य इति । यः सत्यं वदतीति वाक्—“एष तु वा अग्निहोत्री

यः सत्यं वदति” इति वाक्यम् । प्रकृताग्निहोत्र्यवगमादग्निहोत्र्यन्तरं—  
प्रकरणादवगम्यमानादग्निहोत्रिणोऽन्यमग्निहोत्रिणम् । गमयितुं न शक्नोति ।  
द्रव्यदेवताभावादित्यर्थः । हिशब्दो हेतौ । तस्मात् , शब्दश्रियः तुशब्द-  
स्वारस्यस्य । भङ्गः—त्यागः सोढ इति शेषः । तद्वत् प्रकृतेऽनुपपत्त्यभावेन,  
तुशब्दस्वारस्यभङ्गोऽनुचित इति भावः । अतिवादित्वमतिक्रान्तस्वोपास्यवस्तु-  
वादित्वम् । तच्च परिमितसुखे प्रत्यागात्मनि न संभवति । किं तु निरतिशय-  
सुखस्वरूपे परमात्मनि संभवति । अतः परमात्मैव भूमेति ॥ (29)

\*

\*

\*

\*

[अव०] दहराधिकरणविषयस्य “अथ यदिदमस्मिन्” इत्यादेरर्थाभिधाने परपक्षात्  
स्वपक्षे वैलक्षण्यमाह— [अस्वारस्यचतुष्टयमिति]

[मू०] अस्वारस्यचतुष्टयं परमते यच्छब्दलिङ्गव्यथा

तस्मिन्नित्यनपेक्षया व्यवहिते हृत्पुण्डरीकेऽन्वयः ।

अप्याकाङ्क्षितकामवेदनविधिक्षेपस्वपक्षे द्वयं

यच्छब्दस्य यदैकशेष्यमपि या तत्रैकवद्भाविता ॥ (30)

[व्या०] अत्रायं श्रुतिक्रमः—“अथ यदिदमस्मिन् ब्रह्मपुरे दहरं पुण्डरीकं वेश्म  
दहरोऽस्मिन्नन्तराकाशस्तस्मिन् यदन्तस्तदन्वेष्टव्यम् [तद्वत् विजिज्ञासितव्यं]  
मिति ] इति । अस्यायमर्थः परैरुक्तः—अस्मिन् ब्रह्मपुरे—शरीरे ; यदिदं  
[पुण्डरीकं] पुण्डरीकाकारं ; दहरम्—अल्पं ; वेश्म ; अस्मिन्—हृदय  
पुण्डरीकवेश्मनि ; अन्तः—अन्तर्वर्ती ; दहर आकाशः—ब्रह्म ; तस्मिन्—  
हृदयपुण्डरीकाकाशे ; यत्—दहराकाशः ; सामान्ये क्लीबं ; अस्तीति शेषः ;  
तत्—उपास्यं ; तत्पदमपि सामान्ये नपुंसकमिति ।

स्वामिमतार्थस्तु—यदिदं शरीरे पद्माकारं हृदयायतनं ; अस्मिन् हृदयायतने  
अन्तरोऽन्तर्वर्ती ; दहराकाशः—परं ब्रह्म ; तस्मिन्नित्यादि—अस्तिर्भवतिपर  
इत्यस्तीति लभ्यते ; यदस्ति तस्मिन्नन्तश्चेत्यन्वयः , यो दहराकाशोऽस्ति ;  
यत्तदन्तर्वर्तीति तदर्थः ; यच्च यच्च यदिति पुंनपुंसकयोरेकशेषः ; तदन्वेष्टव्यं —

स च तच्चान्वेष्टव्यं ; दहराकाशस्तदन्तर्वर्तिगुणजातं चोपास्यमित्यर्थः ।  
 “ आत्मानमनुविद्य ब्रजन्त्येतांश्च सत्यान् ” इत्युत्तरानुसाराद्यच्छब्दादिषु  
 त्रिष्वप्येकशेषाश्रयणम् । एकशेषवशादेक्यत्पदोपस्थितयोरपि दहराकाशतद्-  
 गुणयोर्योग्यतया दहराकाशस्यास्तीत्यनेनान्वयः । गुणजातस्य तस्मिन् अन्तरित्य-  
 नेनान्वयः । “ पुष्पवन्तौ दिवा दोषा पद्मोत्पलविकासकौ ” इत्यादिष्विव यथायोग्य  
 मन्वय इति ।

अनयोरर्थयोः स्वारस्यास्वारस्यविवेकमाह—अस्वारस्येत्यादिना । “ अथ  
 यदिदम् ” इत्यादिवाक्य इति शेषः । यच्छब्दस्य—यदन्तरिति यत्पदस्य,  
 लिङ्गव्यथा—पुंलिङ्गाकाशशब्दनिर्दिष्टदहराकाशपरामर्शित्वप्राप्तपुंलिङ्गवाचनम् । इदमे-  
 कमस्वारस्यं परमते । स्वमते तु नपुंसकशेषान्न दोषः । यद्यप्युभयत्र शास्त्रीयं  
 क्लीबत्वम् ; तथापि स्वतःप्राप्तपुंस्त्ववाचनमधिकं परमत इति हृदयम् । तस्मिन्नितीति ।  
 अनपेक्षयेति सहार्थे तृतीया । व्यवहिते—दहरोऽस्मिन्निति वाक्यव्यवहिते ।  
 हृत्पुण्डरीके, अन्वयः—परामर्शित्वम् । अनपेक्षशब्देन तद्वैयर्थ्यं लक्ष्यते ।  
 तथा च तस्मिन्नित्यस्य वैयर्थ्यं, व्यवहितपरामर्शित्वं चेति दोषद्वयमित्यर्थः । “ दहरोऽस्मि-  
 न्तराकाशस्तदन्वेष्टव्यः ” इत्येवालमिति । ( तस्मिन्नित्यस्य वैयर्थ्यं व्यवहितहृदय-  
 पुण्डरीकपरामर्शित्वं चेति भावः ) । अस्माकं तु गुणप्रतिपादनेन तस्मिन्नन्तरित्यस्य  
 सार्थक्यम् । दहराकाशस्याप्युपास्यत्वार्थं यत्पदैकशेषाश्रयणमपि । दहरोऽस्मिन्नित्यव्यव-  
 हितदहराकाशपरामर्शित्वाच्च न व्यवधानदोष इति हृदयम् । आकाङ्क्षितस्य—  
 “ एतांश्च सत्यान् ” इत्युपर्यनुवादेन पुरोवादार्थमपेक्षितस्य, कामवेदनविधेः—  
 काम्यन्त इति कामाः कल्याणगुणाः, ते चापहतपाप्मत्वादयः, तेषां वेदनं—उपासनं,  
 तस्य विधिः—विहितत्वानुमानाद्विधिविषयत्वसिद्धिः, तस्याः, श्लेषः—निरासः ।  
 अपिशब्दस्समुच्चये । अस्माकं तु गुणगुणिनोरुभयोरेवोपास्यत्वाच्च तत्त्याग इति भावः ।  
 “ कामाः काम्यस्पृहासराः ” इत्यभिधानकोशात्, काम्यपरस्य कामशब्दस्य प्रकरणादप-  
 हतपाप्मत्वादिवोधकत्वम् । एतदस्वारस्यचतुष्टयं शङ्करमत इत्यन्वयः । स्वपक्ष  
 इत्यादि । यच्छब्दस्य तच्छब्दादेरुपलक्षणम् । यदैकशेष्यं—एकशेषत्वं ब्राह्मणा-  
 दिनिवेशाद्भावेऽप्यङ् । तत्र—एकशेषत्वेनाभ्युपगते यच्छब्दादौ । या एकवद्भा-  
 विता—अर्थस्यैकवद्भावविधानप्रयुक्तमेकवद्भाववत्त्वं तदिदं द्वयं—अस्वारस्यं स्वपक्ष  
 इत्यन्वयः । ( उत्तरयत्पदत्वाच्च तत्पदाध्याहार इति बोध्यम् ) ॥



अत्र यश्च यच्चेत्यादिविग्रहे यत्तदोस्त्यदादिसूत्रेणैकशेषः । अन्वेष्टव्यपदे तु “नपुंसकमनपुंसकेन” इति सूत्रेण (एकवदित्यर्थस्यै) एकवद्भावविधानात् । [तत्र] अन्वेष्टव्यशब्दवत्तत्समानाधिकरणयत्तदोश्चैकवचनान्तत्वं सिध्यति । पुंनपुंसकयोस्तु “परत्वान्नपुंसकं शिष्यते” इति क्लीबत्वमपि यत्तदोस्सिद्धम् । अनुगृहीतं च व्यासपादैः “त्यदादीनि सर्वैर्नित्यम्” इति पुलिङ्गनपुंसकलिङ्ग्यच्छब्दयोरेकशेषः “नपुंसकमनपुंसकेनैकवच्चास्यान्यतरस्याम्” इति नपुंसकान्तत्वमेकवचनान्तत्वं चेति । अत्र पुनपुंसकयोस्तु ‘परत्वान्नपुंसकं शिष्यते’ इत्येतद्विनापि “उद्दिश्यमानप्रतिनिर्दिश्यमाना-योरेकत्वमापादयन्ति सर्वनामानि [पर्यायेण] तल्लिङ्गमुपाददत इति कामचार” इत्युक्तेः (कांस्यभोजिन्यायेन) [कांस्यभोजनन्यायेन] विशेषणस्याप्यन्वेष्टव्यपदस्य, नपुंसकसूत्रेण कृतैकशेषतया निश्चितलिङ्गस्य विधेयपरत्वेन प्राधान्यात्, तल्लिङ्गमेवानिश्चितलिङ्गस्य त्यदादिसूत्रेण कृतैकशेषमात्रस्य उद्देश्यसमर्पकस्यापि तत्पदस्य न्याय्यमिति, तत्परतन्त्रस्य यत्पदस्यापि तदेव लिङ्गमिति सर्वत्र नपुंसकसूत्राधीनमेव नपुंसकत्वमित्यभिप्रायेणानपुंसकमित्युक्तम् । अन्वेष्टव्ये पदे नपुंसकानपुंसकसहोक्तिवशप्रवृत्तेन नपुंसकसूत्रेणार्थस्यैकवद्भावातिदेशात्तत्समानाधिकरणस्याप्येकवद्भावसिद्धयै तत्पदे एकवचनान्तत्वं तत्पारतन्त्र्याच्च यत्पदेऽपीत्यभिप्रायेण एकवचनान्तत्वं चेत्युक्तमिति ध्येयम् । एवं चात्र भावप्रकाशिकाकृदुक्तक्लिष्टनिर्वाहो नादर्थव्यः । ‘रक्षोहागमलध्व-सन्देहा प्रयोजनम्’ इत्यत्र तु पदसंस्कारपक्षाश्रयणादन्तरङ्गत्वात् प्रथममुपजायमानेतरे-तरयोगद्वन्द्वप्रयुक्तं बहुत्वं पदान्तरसम्बन्धनिमित्तकेन बहिरङ्गैकवद्भावेन बाधितुं न शक्यमिति बहुवचनोपपत्तिः । पदवाक्यसंस्कारपक्षयोश्च लक्ष्यानुरोधित्वात् । कचिद्वा-क्यसंस्कारपक्षाश्रयणेन ‘व्याकरणमधिजिगांसमानेभ्यः प्रयोजनमन्वाख्यायत’ इत्यत्र समानाधिकरणतिङन्तस्यैकवचनान्तत्वं कृतमित्युपदर्शितव्यासपादसूक्तेर्निर्वाहान्तराणि तु पाराशर्यविजये महाचार्यैरनुगृहीतानि तत्रैव द्रष्टव्यानि ॥

(30)

\*

\*

\*

\*

[ अव० ] देवताधिकरणसिद्धान्तमाह—[पटित्यदि]

[ मू० ] पटुतरविग्रहादि बहतां भवतापवतां

भगवदुपासनं दिविषदामपि संभवति ।

## ननु शतमर्थवादवचसामपि मन्त्रगिरां

विधिवदिह प्रमाणमपदोषमपुंश्रभवम् ॥

(31)

[ व्या० ] अत्र देवतानां ब्रह्मविद्यानधिकारोऽर्थित्वाद्यभावात् तदभावश्च चैतन्याद्यभावात् । मन्त्रार्थवादयोः ( स्मृतिस्ती ) [ अनुष्ठेयार्थप्रकाशनस्तुती ] दंपरत्वाच्च तत्र तात्पर्यम् । चैतन्यरहितस्याप्युद्देश्यत्वं संप्रवाच्य त्यागात्मकयागविधिना तत्सिद्धिः । क्षणध्वंसिनोऽपि कर्मणोऽपूर्वद्वारा कालान्तरीयफलसाधनत्वनिर्वाहान्न निर्वाहकप्रसादाश्रयतयापि तत्सिद्धिः । देवतारहितेषु केषुचिदपूर्वस्यावश्यकत्वाच्चार्थवादिकप्रसादादरः । अतोऽशरीराणामचेतनानां देवतानामनधिकरो ब्रह्मोपासनेष्विति पूर्वः पक्षः ।

सिद्धान्तस्तु—सामविधिब्राह्मणे, “ मयि वर्च इत्येतेन कल्पेन चत्वारि वर्षाणि प्रयुञ्जानस्त्रयाणां लोकानामधिपत्यं गच्छति ” इति इन्द्रपदस्य फलत्वश्रवणात्, अन्यत्रापि मत्वादिदेवतापदप्राप्तेर्मधुविद्याफलत्वोक्तेः, देवतावशीकारस्य च तत्र तत्र फलत्वोक्तेः, फले च तात्पर्यावश्यंभावात्, उपासनप्रकरणस्यैरपि “ तौ ह प्रजापतिम् ” इत्यादिभिः कर्मविधिशेषभूतैश्च “ वज्रहस्तः [ पुरन्दरः ] ” इत्यादिभिर्देवतानां चैतन्यादिसिद्धिः । अत एव चार्थवादिकप्रसादादिरावश्यंभावः । देवतारहितेषु च भगवत् एव स्वप्नसादद्वारा फलप्रदत्वम् । मन्त्रार्थवादयोश्च विधिवदेवापौरुषेयत्वादिसाम्यात् प्रामाण्यम् । स्मृतिस्तुती च निरालम्बने न प्रसिध्यतः । असत्कीर्तिनेन च न प्ररोचना संभवति । वेदान्तेषु देवादि-चतुर्विधसृष्टिराज्ञायते । अतो देवताविग्रहादिसद्भावात् ब्रह्मविद्यायामस्त्येवाधिकारो देवतानामिति । तस्मिन्माह—पटुतरेति ।

पटुतरं च तत् विग्रहादि चेति विग्रहे कर्मधारयः । आदिपदेन वेद- [ विद्या ] परिग्रहः । “ ब्रह्म बृहस्पतिः ! ” इत्यादिना देवानां ब्राह्मण्याद्यवगमाद्भवान्तराधिगत-वेदाप्रमोषेण वा तत्सिद्धिः । विग्रहस्य पटुतरत्वं “ जातपुत्रः ” इत्युक्तावस्थाविशेषरूपं, विष्णुक्रमणादौ योग्यतारूपं, अपङ्गुवादिकं च विवक्षितम् । विद्यायाः पटुतरत्वं च उपदेष्टृनैरपेक्ष्यादिरूपं विवक्षितम् । विग्रहादीति द्वितीयान्तं, सामान्ये क्लीबम् । वहतां—भारतया बिभ्रताम् । अनेन दुरण्वत्त्वं व्यज्यते । भवतापवतां—संसारतापातुरा-णाम् । अतिशायने मतुप् । गजस्यापि स्वानुरूपो वातरोग इतिवदिति भावः । आभ्यामर्थं समर्थो विद्वान्श्रेयुक्तमधिकारत्वमुक्तम् । तथाविधानां दिविषदामपि—

देवतानामपि । एतदपेक्षया प्रकृष्टविष्टपस्थत्वेऽपि नित्यविभूत्यपेक्षया निरयस्थत्वात्तेषामुपा-  
सनेच्छा संभवतीति सूच्यते । भगवतः—हेयप्रतिभटकल्याणगुणाकरस्य अनेन  
उपायोपेयत्वौपयिकगुणविशेषा अभिप्रेताः । उपासनं—असकृदावृत्तचिन्तनम् ।  
संभवति—प्रामाणिकमित्यर्थः । अत्रोपासनमित्यनेन “तदुपर्यपि बादरायणः संभवात्”  
इति सूत्रस्थतच्छब्दार्थ उक्तः । दिविषदामित्युपरिशब्दार्थः । मनुष्याधिकारत्वादिति  
पूर्वसूत्रप्रस्तुतमनुष्याधिकारस्तत्र च, अपिना समुच्चयते । पटुतरेत्यादिना  
संभवादिति शब्दस्यार्थ उक्तः । अर्थवादवचसां—“वज्रहस्तः” इत्यादीनां ।  
“अथ तद्धोभये देवासुराः” इत्यादीनां च कर्मोपासनविधिशेषभूतार्थवादवाक्यानाम् ।  
मन्त्रगिरां—देवतास्तुत्यनुष्ठेयप्रकाशनपरमन्त्रवर्णानाम् । अपिशब्देन देवतापदप्राप्ति-  
साधनकर्मविधयो गृह्यन्ते । शतं आनन्त्यपरम् (इदं विनापि मानान्तर-  
विरोधं) भूयसां बलीयस्त्वं न बाधितव्यमिति भावः । प्रमाणम्—अबाधितार्थ-  
प्रतिपादकम् (इति योजना) । तत्कथंभूतमित्यलाह—अपदोषमिति । निर्दोषम्  
(पौरुषेयं च) अपुं प्रभवं—अपौरुषेयं च ] विधिवत्—विधिवाक्यवत् प्रमाणमेव ।  
नन्वित्यवधारणे । निर्दोषापौरुषेयत्वसाम्यात्, मानान्तरविरोधविरहाच्च अर्थवादादेर्विधिवदेव  
प्रामाण्यात् देवताविग्रहादिसिद्धेरर्थित्वादिसंभवादस्त्येव ब्रह्मविद्याधिकारो देवानामिति,  
मन्तार्थवादयोर्विधिवत्प्रामाण्यस्थापनसंरम्भेण कण्ठोक्तिः । विधिशेषाणां तु प्रतियोग्यभ्यु-  
पगमादपिशब्देन सूचनमिति ध्येयम् ॥ (31)

\*

\*

\*

\*

[ अव० ] उक्तमेव विस्तृणीते—[स्तुतीत्यादि]

[ मू० ] स्तुतिपरमाद्यमत्र निजसाध्यविधेयरुचि-

प्रजननसिद्धये स्ववचनीयगुणादखत् ।

तदितरथा न सिध्यति विधिष्विव तत्त्वविदां

कथमसता गुणेन कथितेन नुतिर्भवति ॥

(32)

[ व्या० ] स्तुतिपरं—गुणाभिधानपरम् । अत्र - विधिशेषभूतार्थवादमन्त्रसमुदाये । आद्यं  
अर्थवादात्मकं कर्तुं । निजसाध्यायाः स्वकार्यभूतायाः ; विधेयेषु-यागादिषु रुचेः  
इच्छाविशेषस्य, प्रजननस्य सिद्धये रुच्युत्पत्तिसिद्धयर्थम् । स्ववचनीयगुणेषु

स्वप्रतिपाद्यक्षेपिष्ठत्वादिगुणेषु आदरवत् - तात्पर्यवदिज्यर्थः । स्तुतिपरमिति चोद्यबीजमेव परिहारबीजतया कथमसतेत्यादिनोच्यते । प्रजननेति प्रशब्देन कल्पितस्तुतिशक्तिकनिरर्थवादविधिस्थलव्यावृत्तिर्विद्वक्ता । उक्तार्थमर्थपत्या द्रढयति-तदित्यादिना । तत्—विध्यपेक्षितं स्तुतिपरत्वं कर्तृ । इतरथा—गुणतात्पर्येण विना । न सिध्यति—न संभवति । ‘विधिष्विव’ इति पूर्वान्वयी, यथा विधेर्गुणतात्पर्यविरहान्न स्तावकत्वं तद्वदर्थवादस्यापि गुणतात्पर्यविरहान्न स्तावकत्वमिति भावः । यद्वा यथा विधिषु स्वार्थतात्पर्येण विना न प्रवर्तकत्वसिद्धिस्तथार्थवादेष्वपि स्वार्थतात्पर्येण विना न स्तावकत्वसिद्धिरित्यर्थः । अथ वा ‘विधिष्विव’ इत्युत्तरान्वयी । तच्चविदां—प्रतिपिपादयिषितार्थ-विपरीतविषयकप्रमात्मकविशेषदर्शनवतां पुरुषाणां । विधिष्विव “कषायं पिव शिखा ते वर्धिष्यते” इत्याद्युपच्छन्दनवाक्येष्विव तत्प्रतिपाद्यालीकसाध्यसाधन-भावेनेव । कथितेन—अर्थवादबोधितेनापि । असता—निश्चितालीकभावेन । गुणेन, नुतिः—स्तुतिः (रुचिः पूर्वप्रवृत्तिः) । कथं भवति—न भवतीत्यर्थः ।

[तथा च द्रमिडभाष्यम् “नासता स्तुतिरुपपद्यते” इति] (तदिदं भाषितं भगवता—‘न चासता गुणेन कथितेन प्ररोचना जायते’ इति ।) सतामेव गुणानां कीर्तनं स्तुतिर्नासताम् । तस्मिन्नेव स्तुतिशब्दस्य प्रयोगप्राचुर्यात् । ‘नानृतं वदेत्’ इति निषेधस्य स्तुतिव्यतिरिक्तविषयकत्वकरूपेण गौरवाच्च । (किं चैवं तुल्यन्यायतया निन्दापवादादेरसद्दोषकथनत्वापत्तावपवादि हरेर्दोषमित्याद्यस्वारस्यं स्पष्टम्) । “भूतार्थे कतमा स्तुतिः” इत्येतत्तूपक्रमगतवाक्यशेषानुसाराद्यावदर्थो वक्तुं न शक्यत इत्येतदर्थकमिति भगवद्गुणदर्पणे स्पष्टम् । अत एव कविभिरपि, (अर्थवाद एष दोषः तु किञ्चित्कथयेति मिय्यामिशस्तिरूपवस्तुसद्दोषकथनप्रतियोगितयाऽर्थवादो निर्दिष्टः) । अन्यथा हि वास्तवं तु किञ्चित्कथयेति स्यात् । गुणाभिधानमात्रं स्तोत्रमित्याश्रयेणोऽपि नार्थवादानां स्वार्थतात्पर्यं किञ्चिद्वाधकम्, असतस्तु न प्ररोचकत्वमित्यभ्युपगमात् । वेदान्ताचार्यास्तु—“स्तोत्रव्याख्याने स्तोप्यामीति—परमार्थगुणवर्णनेन सेविष्य इत्यर्थः । तथा च द्रमिडभाष्यम्—“नासता स्तुतिरुपपद्यते” इति । आहुश्च वरदाचार्याः—“कथमसता गुणेन कथितेन नुतिर्भवति” इति प्राहुः ॥

तेषामयमर्थोऽस्य श्लोकस्याभिप्रेतः । अत्र—अर्थवादमन्त्रात्मकभागद्वये, [आद्यं] प्रथमं अर्थवादरूपं, निजसाध्यविधेयरुचिप्रजननसिद्धये स्तुतिपरं सत्,

रुचिसिद्धयर्थस्तुतिपरताकं सत्, [स्ववचनीयगुणादभवत्]—स्वप्रतिपाद्यगुणेषु सत्य-  
त्वतात्पर्यरूपादरयुक्तं, भवति । तत्—स्तुतिपरत्वम् । इतरथा—गुणसत्यत्वतात्पर्यविरहे ।  
न सिध्यति । स्तुतित्वस्य परमार्थगुणवर्णनत्वव्याप्यत्वाद्यापकाभावे व्याप्याभावादित्यर्थः ।  
तत्त्वविदां—यथार्थदर्शिनाम् । विधिष्विव—उपच्छन्दनवाक्येष्विव । कथितेनासता  
गुणेन, नुतिः, कथं भवति—न कथमपीत्यर्थः । परमार्थगुणवर्णनं हि स्तुतिः । तत्र  
गुणानां घटकतया हेतुत्वविवक्षया तृतीया । “न चासता गुणेन कथितेन प्ररोचना  
जायते” इति भाष्ये, प्ररोचनाशब्दः स्तुतिपरः । “स्तुत्यं स्तुतिभिरर्थ्याभिः” इत्यत्र तु  
गुणवर्णनमात्रे स्तुतिशब्दो गौणः । आशासनांशेष्वर्थोपधायकत्वं वा अर्थ्याभिरित्यत्राभि-  
प्रेतम् “वाचमर्थोऽनुवर्तते” इति न्यायादिति ॥ (32)

\* \* \* \*

[अव०] (विध्यर्थवादमन्त्राणामिति क्रमानुसारिणी) अर्थवादवचसां मन्त्रगिरामिति  
क्रमे प्रथमनिर्दिष्टस्यार्थवादस्य स्वार्थे (स्वपक्षे) प्रामाण्यमुपपाद्यानन्तरनिर्दिष्ट-  
मन्त्राणां तदुपपादयति [अथेत्यादि]

[मू०] अथ मनवो विधेयपरिबोधनकार्यमुखा-  
द्विधिमुपकुर्वते हि दिविषद्वपुरादिविधियम् ।  
उपजनयन्त एनमुपकर्तुमलं खलु ते  
कथमिव देवताधियमुपैति वपुर्विधुरा ॥ (33)

[व्या०] अथ—अनन्तरनिर्दिष्टाः, यद्वा अर्थवादैः प्ररोचनायां कृतायामनन्तरमनु-  
ष्ठानकाले । मनवः—मन्त्राः । विधेयस्य—अनुष्ठेयस्य परिबोधनकार्य-  
मुखात्—प्रकाशनरूपस्वकृत्यद्वारेण । विधिमुपकुर्वते—विधिवाक्यस्य किञ्चि-  
त्कुर्वन्ति । हीति प्रतियोग्यभ्युपगमः सूच्यते । ते—अनुष्ठेयार्थप्रकाशक-  
तयाभ्युपेता मन्त्राः । दिविषदां—देवानां, वपुरादिषु—विग्रहादिषु,  
धियं—ग्रामाम् उपजनयन्तस्सन्तः—प्रथममेव जनयन्तः सन्तः । एनं—  
सामान्यतो मन्त्रोपकार्यतया पूर्वमुपातं विधिम् । उपकर्तुं—तस्य किञ्चित्कर्तुम् ।  
अलं—समर्थाः, देवताविग्रहादिविषयकप्रमोत्पादन(हेतुक)[द्वारा] विध्युप-  
कारकरा इत्यर्थः । हेतौ शलादेशः । खल्विति दुरपह्वत्वमस्योच्यते ।

तदाह—कथमिवेति । वपुर्विधुरा—शरीरादिशून्या । देवता—  
मन्त्रस्तुत्या यागाद्युद्देश्या च । धियं—स्मृतिम् । कथमुपैति—निर्वि-  
शेषायाः स्मृत्यारोहो दुश्शक इति भावः । मन्त्राणामनुष्ठेयार्थप्रकाशकत्वसिद्धयर्थं  
देवताविग्रहादौ द्वारभूते प्रामाण्यमावश्यकम् । अन्यथा वैयर्थ्यं स्यात् ।  
अतो न वाक्यभेद इति भावः । इदमपि भाषितं भगवता “न हि निर्विशेषा  
देवता धियमधिरोहति” (इत्यतः) [इति] । पटुतरेत्यादिश्लोकत्रये नत्कुटकं वृत्तम् ।  
‘यतिनियतानजौ भजजला’ इति नत्कुटकमित्युक्तेः ॥ (३३)

\*

\*

\*

\*

[ अव० ] हेत्वन्तरेणापि देवतानां ब्रह्मविद्याधिकारं समर्थयते—[अथेत्यादि]

[ मू० ] अथ सुरनरतिर्यक्स्थावरात्मप्रपञ्च-

प्रजननगणनासु छन्दसामन्तभागे ।

प्रकटतरमधीता विग्रहा देवताना-

मवकलय गतिं चोपासनप्रक्रियासु ॥

(३४)

[ व्या० ] अथेति युक्त्यन्तरप्रस्तावे । छन्दसां—वेदानाम् । अन्तभागे—  
अन्तप्रदेशे ; छान्दोग्यसुबालादिवेदान्तवाक्यविशेषेष्विति यावत् । सुराः—  
देवताः, नराः— मनुष्याः, तिर्यञ्चः— मृगादयः, स्थावराः—  
वृक्षादयः त आत्मा स्वरूपं यस्य तथोक्तस्य प्रपञ्चस्य सर्वलोकरस्य, प्रजननं—  
सृष्टिः, तस्य गणनासु बुद्धिविपरिवृत्तिरूपप्रकरणेषु । देवतानां—अग्नीन्द्रा-  
दीनां विग्रहाः—शरीराणि । आयुषादेरप्युपलक्षणमिदम् । देवताभेदेन  
विग्रहभेदात् विग्रहा इति बहुवचनम् । एकस्या अपि देवताया तत्तद्यज्ञेषु  
अनेकप्रतिपत्तिदर्शनाभिप्रायेण वा बहुवचनम् । प्रकटतरं—स्फुटतरम् । अनेन  
पराभ्युगतापूर्वव्यावृत्तिः । अश्रुतमपि हि तत्कल्पितम् ; श्रुतं पुनरिदं  
कथमपलप्यत इति भावः । अधीताः—अवगताः । किं च उपासनप्रक्रियासु—  
उपासनप्रकरणेषु । गतिं—देवताधिकारप्रतिपादनप्रकारम् । अवकलय—  
आलोचयेति प्रतिवादिनं प्रत्युक्तिरियम् ॥

अत्र (सदेव सोम्येदत्यादिकं, तन्माध्ये) “पुरुषस्वयं प्राजापत्यः,  
चन्द्रमा मनसो जातः ; चक्षोस्सूर्यो अजायत; अपानान्निषादाः, ललाटात्कोधजो रुद्रः ;

देवो भूत्वा देवानसृजत् ; ऋषिर्भूत्वा ऋषीन् यज्ञराक्षसगन्धर्वान् ” इत्यादिकं द्रष्टव्यम् ।  
 “अथ तद्धोमये देवासुराः” इत्यादिकं च ब्रह्मोपासनप्रकरणस्थं द्रष्टव्यम् । तदिदं भाषितं  
 भगवता — “देहेन्द्रियादिमत्त्वं च ब्रह्मादीनां सकलपनिषत्सु सृष्टिप्रकरणेषूप्रासनप्रकरणेषु  
 च श्रूयते” इति । अत्रोत्तरत्वं च मालिनीवृत्तम् । ‘ननमययुतेथं मालिनी भोगिलो-  
 कैरि’ लुक्तेः ॥ (३४)

\*

\*

\*

\*

[ अव० ] प्रकारान्तरेणापि तासामधिकारं वदन् देवताधिकारं निगमयति—  
 [निगमेत्यादि]

[ मू० ] निगमशतनिदानैर्देवताविग्रहादि

स्फुटतरमितिहासैर्धर्मशास्त्रैः पुराणैः ।

अपि गदितमनन्तोपासनेऽस्याधिकार-

स्तदयममरवर्गस्तत्फलार्थी समर्थः ॥

(३५)

[ व्या० ] निगमशतानि—संकीर्णब्राह्मणमन्त्रार्थवादात्मकानि भूयांसि वेदवाक्यानि,  
 निदानानि—मूलानि येषां तथोक्तैः । इतिहासैः—पुरावृत्तप्रतिपादक-  
 श्रीमद्रामायणादिभिः । धर्मशास्त्रैः—मनुयाज्ञवल्क्यविष्णुप्रभृतिप्रोक्तसदा-  
 चारादिप्रतिपादकहितानुशासनग्रन्थविशेषैः । पुराणैः—सर्गादिप्रतिपादक-  
 पुराणरत्नप्रभृतिभिः । अपि, देवताविग्रहादि—यागोद्देश्यभूतेन्द्रादिशरीरा-  
 दिकम् । स्फुटतरं—द्वारद्वारिभावेन वाक्यभेदपरिहारनिरपेक्षम् । गदितं—  
 पठितम् । न श्रुत्यर्थापत्त्या कल्पनमिति भावः । मानान्तरप्रतिरोधाभावात्  
 नात्र विरोधाधिकरणन्यायप्रवृत्तिरिति भावः । (अत्र यज्ञागृहाराध्यायादिकमनु-  
 सन्धेयम् ) । यत एव ततः अयं—प्रमाणप्रसिद्धदेहेन्द्रियादिः । अमरवर्गः—  
 ब्रह्मादिदेवतागणः । तत्फलार्थी—बुद्धिस्थोपासनफलमोक्षाद्यर्थी । समर्थः  
 [ तत्—तस्मात् ; “ब्रह्म बृहस्पतिः” इत्याद्युक्तब्राह्मण्यादियोगेन भवान्तरा-  
 धिगतविद्याप्रबोधेन वा वैदुष्यात्, यागानुष्ठानादिनाऽभिमतत्वात्, इन्द्राद्यै-  
 श्वर्यस्य क्षयित्वादिश्रवणान्निरतिशयानन्दमुक्तैश्वर्यापेक्षितसंभवात्, मन्त्रार्थवादयोः  
 स्वार्थप्रामाण्येन वेदान्तेषु सृष्टिप्रकरणेषूप्रासनाप्रकरणेषु च विग्रहादिश्रवणात्,  
 विप्रकीर्णवेदमूलेषु इतिहासादिषु देवताविग्रहादिप्रतिपादनात्, मानान्तरविरोध-

विरहात् , अङ्गापूर्वन्यायेन देवताप्रसादानां परमापूर्वस्थानीयपरमात्मप्रसाद-  
द्वारत्वाश्रयणेन पूर्वपूर्वेन्द्रादिशरीरकपरमात्मन एव प्रसादद्वारा फलप्रदत्वेन  
कृतहानाकृताभ्यागमप्रसंगविरहाच्चेत्यर्थः । ] ( “ ब्रह्म बृहस्पतिः ” इत्याद्युक्तब्राह्म-  
प्यादियोगेन, भवान्तराधिगतविद्याप्रबोधेन वा वैदुष्यात् , अग्निमत्त्वाच्च शक्तो  
भवतीति । यत्तस्मात् इन्द्राद्यैश्वर्यस्य कर्मविशेषफलत्वश्रवणात् , तद्वशीकारस्य  
च तत्त्वश्रवणात् , मन्त्रार्थवादयोः स्वार्थं प्रामाण्यात् , वेदान्तेषु सृष्टिप्रकरणेषु  
उपासनप्रकरणेषु च देहेन्द्रियादिश्रवणात् , विप्रकीर्णवेदमूलेषु इतिहासादिषु  
देवताविग्रहादिप्रतिपादनात् , मानान्तरविरोधविरहात् अङ्गापूर्वन्यायेन देवता-  
प्रसादानां परमापूर्वस्थानीयपरमात्मप्रसादद्वारत्वाश्रयणेन प्रतिमाप्रतिमेयन्यायानवा-  
तारात् कल्पान्तरे च पूर्वपूर्वेन्द्रादिशरीरकपरमात्मन एव प्रसादद्वार-  
फलप्रदत्वाश्रयणेन कृतहानाकृताभ्यागमप्रसङ्गविरहाच्चेत्यर्थः ) अस्य-अमरवर्गस्य ।  
अनन्तोपासने देशकालवस्तुपरिच्छेदरहितभगवदुपासने अधिकारः अनुष्ठानप्रयत्न-  
फलस्वान्यम् । अस्तीति शेषः ॥

अमरपदेन , अनन्तपदेन च , यद्यप्यमरा अस्मदाद्यपेक्षया चिरकालस्थायिनः  
प्रकृष्टैश्वर्ययुक्ताश्च ; तथाप्यपरिच्छिन्नब्रह्मानन्दानुभावविरहात् तेषां तदपेक्षा तदुपाया-  
नुष्ठानं च युज्यत एवेति सूच्यते । वर्गपदेन च , व्यवधानेन , साक्षाद्वा मोक्षार्थिन्यो  
वस्वादिदेवतास्तदन्यदेवताश्च विवक्षिताः । अत एव मोक्षकाङ्क्षिण्यनुक्तिरिति  
ध्येयम् ॥ (३५)

\*

\*

\*

\*

[ मू० ] [ तत्रैवाधिकरणे ]

[ व्या० ] तत्रैवाधिकरण इति । देवताधिकरण इत्यर्थः । “ शब्द इति चेन्नातः प्रभवा-  
त्प्रत्यक्षानुमानाभ्याम् ” इति सूत्र इति । शेषः । तत्र हि इन्द्रादिशब्दानां अर्थशून्य-  
न्यत्वादिपरिहाराय व्यक्तिविशेषसङ्केतितत्वनिरासेनाकृतिवाचकत्वं साधितम् ॥

\*

\*

\*

\*

[ अव० ] तत्र परैराकृतेरसंस्थानातिरेकाभ्युपगमात्तत्र दोषदर्शनात्संस्थानस्यैवानुगत-  
प्रतीत्यादिप्रयोजकत्वसंभवाच्च तस्यैवाकृतित्वं साध्यते ( अवयवसंस्थानमेव  
जातिरिति यावत् ) [ संस्थानमित्यादि ]



[ मू० ] संस्थानं कलयाकृतिं त्वनुगतं तावत्प्रतीमो हि त-

द्रूमश्चापरमप्यदर्शि न तथा पक्षान्तरे जातिषु ।

यद्ब्रह्मेत्वपुरस्सरीषु धिषणा बह्वीषु साधारणी

जातिर्जातिरितीदृशी फणितिरप्येवं मदीये पथि ॥ (63)

[ व्या० ] तुशब्द एवकारार्थो भिन्नक्रमः । संस्थानं त्वाकृतिं कलय—संस्थान-  
मेवाकृतिकल्य । एवकारः प्रसिद्धिपरः । उभयाभ्युपेतमवयवसंयोगविशेषं जातिं  
स्वीकुर्वित्यर्थः । यद्वा वैषम्ये तुशब्दः । संस्थानस्य क्लृप्तत्वदृष्टत्वाभ्यां  
पराभ्युपेतजातेर्वैषम्यं विवक्षितम् । अतिरेकवादेऽपि व्यञ्जकत्वाय  
संस्थानमावश्यकं, दृश्यते च तदिति, क्लृप्तं दृष्टं च संस्थानमिति तेनैवानुगत-  
प्रतीत्याद्युपपत्तेर्नातिरिक्तजातिस्वीकार उचित इति भावः । आकृतिरत्र  
सामान्यम् । “ जात्याकृति ” इत्यत्र त्ववयवसंस्थानमाकृतिः । नातस्सिद्धसाधनम् ।  
संस्थानं नाम वस्तुनः स्वासाधारणं रूपमिति भाष्यम् । अत्र स्वशब्दः  
प्रकृतपरः । रूपमपृथक् सिद्धविशेषणम् । घटस्य द्रव्यत्वं संस्थानं मा  
भूदित्यसाधारणपदम् । प्रकृतत्वं च तत्तद्व्यवहारगोचरतया बुद्धिस्थित्वम् । गोत्वं गां  
प्रति, खण्डत्वं खण्डं प्रति, खण्डगवं प्रति तु खण्डत्वविशिष्टगोत्वं संस्थानम् ।  
एतादृशसंस्थानमेव जातिनिर्वाहकमिति न तद्व्यञ्जकजात्याख्यपदार्थान्तरस्वीकार  
उचित इत्यर्थः । ननु गोत्वजातेस्संस्थानामिव्यञ्जकत्वाच्च संस्थानस्यैव जातिवमिति  
चेन्न । विकल्पासहत्वात् । किं संस्थानातिरेकिणो दृश्यत्वादेवमुच्यते, उक्त कल्प-  
त्वेनेति । नाद्यः । संस्थानव्यतिरेकेणानेकेषु एकाकारबुद्धिबोध्यवस्त्वप्रतीतेः । अनु-  
वृत्तप्रत्ययबोध्यं हि सामान्यम् । संस्थानस्यैवानुवृत्तबुद्धिबोध्यत्वात् । नापि  
द्वितीयः—संस्थानेनैव तद्व्यवहारोपपत्तेः । कल्पकं ह्यन्यथासिद्धम् । अतो नाति-  
रिक्तजातिरिति ।

तदिदमाह—अनुगतं तावदित्यादिना । तत्—संस्थानम् ।  
अनुगतं प्रतीमः, ब्रूमश्च [ व्यवहरामश्च ] ( अनुगतप्रतीतिव्यवहार-  
विषयी कर्म च ) तावच्छब्दः क्रमार्थः । अनुगतप्रतीत्यन्यथानुपपत्त्या हि  
जातिः कल्प्या । सा तु संस्थानानुगमेनान्यथासिद्धेत्यर्थः । दर्शनादपि कल्पने

परस्य संरम्भातिशय इति प्रथमं तन्निरासः । हिशब्देन संस्थानानुगमस्य प्रसिद्धिरुच्यते । अथ दर्शनं निरस्यति—अपरमिति । अस्माभिरित्यादिः । अस्माभिस्त्वया मया अन्यैश्च । अपरं—संस्थानातिरिक्तं जात्याख्यं वस्तु । नाप्यदर्शि—नापि दृष्टमित्यर्थः । तथाशब्दः कल्पनाव्युदासस्य दृष्टान्तत्वरः । यथा न कल्पनं तथा न दर्शनमित्यर्थः । अत्र व्यासपादाः—“अयं सास्त्रादिमान् अयमपि सास्त्रादिमान्, अयं पृथुबुधोदराकारः अयमपि पृथुबुधोदराकार इति सास्त्रादिरेवानुवृत्तबुद्धिव्यवहारविषयो दृश्यते । तदतिरिक्तोऽनुवृत्तधीव्यवहारविषयो न कश्चिद्विद्यते” इत्यनुजगृहः । ननु व्यावृत्तं संस्थानमनुवृत्तधीव्यवहारयोः कथं विषय इत्यत्राह—पक्षान्तर इत्यादि । यद्वत्—यथा । पक्षान्तरे—अतिरिक्तजातिवादे । बह्वीषु—अनन्तासु । गोत्वाश्वत्वपुरस्सरीषु—गोत्वाश्वत्वादिकासु जातिषु, पराभ्युपेतसामान्येषु । साधारणी—समाना । जातिर्जातिरिति धिषणा—जातिर्जातिरित्येकाकारा प्रतीतिः । ईदृशी फणितिरपि—जातिर्जातिरित्येकाकारव्यवहारोऽपि भवति । मदीये पथि—संस्थानजातिवादे । एवं जातौ जातिप्रतीतिवत् सौसादृश्यमूलिकेत्यर्थः । अत्र गौर्गौरित्यनुगतप्रतीतिरनुगतशब्दश्चेति शेषः । जातिषु जातित्वप्रकारकप्रतीतिव्यवहारवदेव गवादिष्वपि गोत्वादिप्रकारकप्रतीतिव्यवहारोपपत्तिरिति भावः । जातिष्वित्युपलक्षणम् । व्यक्त्यादिष्वपीति । यथा व्यक्तित्वजातिविरहेऽपि बह्वीषु व्यक्तिषु व्यक्तिशब्दप्रयोगः, यथावा खण्डादिषु खण्डत्वजात्यभावेऽपि खण्डशब्दप्रयोगः; यथा च नित्यद्रव्येषु विशेषमिच्छतां विशेषत्वजातिविरहेऽपि विशेषेषु विशेषशब्दप्रयोगः; तद्वत् गवादिशब्दप्रयोगोपपत्तिरिति । ननु किमिदं सौसादृश्यमिति चेदत्र व्यासपादाः—सदृशव्यवहारासाधारणहेतुर्विषयधर्मस्सादृश्यम् । स च भ्रातृत्ववत् प्रतियोगिनिरूप्यपदार्थः प्रतिव्यक्तिव्यावृत्तः । अतो न(व्या)वृत्तिविकल्पादिदौर्ध्व्यम् । निर्दिष्टाकारपौष्कल्यतस्सादृश्यं सौसादृश्यमित्याहुः । मेघनादादिरसूरिभिश्च अथ सास्त्रादीनां क उपाधिरिति चेत्—संस्थानसादृश्यमेवेति ब्रूम इत्युक्तम् ॥

(३६)

\* \* \* \* \*

[ अव० ] इमावेव पूर्वपक्षसिद्धान्तौ विस्तरेण श्लोकत्रयेणाह—

[ मू० ] एका व्यक्तिषु भूयसीष्वनुगता पूर्णा प्रतिव्यक्ति या  
 संस्थानादपरा निरादिनिधना सा जातिरास्थीयताम् ।  
 गौगौरित्यनुवृत्तबुद्धिवचसी नो चेद्वदेते कथं  
 व्युत्पत्तिश्च कथं गवादिवचसां व्यक्तिष्वसंख्यासु नः ॥ (३७)

[ व्या० ] या भूयसीषु व्यक्तिषु, अनुगता—अनुवर्तमाना । प्रतिव्यक्ति—व्यक्तौ  
 व्यक्तौ । पूर्णा—परिसमाप्य वर्तिनी । निरादिनिधना—आदिस्तपतिः, निधनं  
 नाशः, ताभ्यां निर्गता । “<sup>१</sup> निरादयः कान्ताद्यर्थे” इति समासः । अनेन  
 प्रागभावाप्रतियोगित्वे सति ध्वंसाप्रतियोगित्वरूपं नित्यत्वमुक्तम् । एका—सर्वासु  
 व्यक्तिष्वभिन्ना । या एवंविधा भवति सा संस्थानादपरा जातिः—उभयाभ्युप-  
 गतसंस्थानातिरिक्ता जातिः । आस्थीयतां—प्रतिज्ञायतां, वक्ष्यमाणानुगतप्रती-  
 त्याद्यन्यथानुपपत्त्या कल्प्यताम् । प्रतिज्ञा हि साध्यविशिष्टपक्षबोधनम् ।  
 आङ्पूर्वकस्तिष्ठतिः प्रतिज्ञायां वर्तते । <sup>२</sup> ‘आङः प्रतिज्ञायाम्’ इत्युक्तेः । अनेन  
 ‘नित्यमेकमनेकानुगतं सामान्यमि’ति सामान्यलक्षणमुक्तं भवति । पूर्णेत्यनेन  
 वृत्तिविकल्पः प्रतीतिपराहत इत्युक्तं भवति । संस्थानादपरेत्यनेन संस्थानस्य  
 नित्यत्वाद्यनुपपत्त्या तदतिरिक्तजात्युपगम आवश्यक इत्युक्तं भवति । अथ  
 हेतुमाह—गौगौरित्यादिना । नो चेत्—पूर्वोक्तजातिर्नाभ्युपेयते चेत् ।  
 गौगौरित्यनुवृत्तबुद्धिः अनुवृत्तवचश्च, कथं घटेते—कथमुपपन्ने  
 स्याताम् । अनुगतप्रतीतिव्यवहारयोरनुगतधर्मं विनानुपपत्तेः ताभ्यां तादृशधर्म-  
 सिद्धिरित्यर्थः । गवादिवचसां—गवादिशब्दानाम् । असंख्यासु—  
 अनन्तासु, व्यक्तिषु । नः अस्वर्गदर्शनामस्माकम् । व्युत्पत्तिः—शक्तिग्रहः ।  
 कथं—घटतं इत्यर्थः । सर्वोपसंहारेण शक्तिग्रहसिद्धयर्थं जातिरावश्यकत्वार्थः ।  
 चकारेण व्याप्तिग्रहणं, कार्यकारणभावग्रहणं, शुक्त्यादौ रजतादिभ्रमः,  
 गवादिशब्दानां प्रथमेतरव्यक्तिषु गौणताविरहश्च समुचीयते । सर्वस्याप्यस्या-  
 ननुगतसंस्थानेनानिर्वाहात् ॥ (३७)

\*

\*

\*

\*

१ वार्तिकम्.

२. वार्तिकम्.

[ अव० ] सिद्धान्तं विस्तृणीते द्वाभ्यां—

[ मू० ] अत्र ब्रूमः प्रतीमः किमपि किमपरं वस्तु सास्नादिमत्त्वा-  
द्रोत्वं नामानुवृत्तव्यवहृतिविषयं तद्वि तादृक्षमैक्षि ।  
गोत्वाऽजत्वाऽश्वतादिष्वनुगतमपरं वस्तु जातिष्वनेका-  
स्वेकं जात्यादिशब्दव्यवहृतिघटकं जातिवादे किमूचे ॥ (३४)

[ व्या० ] अत्र ब्रूमः—अस्मिन् पूर्वपक्षे सिद्धान्तं वदामः । सास्नादिमत्त्वादपरं—  
संस्थानातिरिक्तम् । सास्ना गळकम्बळः । आदिना इट्जादिपरिग्रहः । अनेन  
संस्थानमुच्यते । संस्थानातिरिक्तं गोत्वं नाम—गोपदप्रवृत्तिनिमित्तत्वेन सिद्धं  
किमपि अपरम्, अनुवृत्तव्यवहृतिविषयं—अनुगतव्यवहारगोचरम् । द्वितीया-  
न्तमिदम् । वस्तु प्रमाणसंबन्धाहं, कर्म । [ किं ] प्रतीमः—किं प्रतीतिविषयीकुर्मः ।  
किं क्षेपे ( अयं किंशब्दः ) न पश्यामः ; दर्शनाभावान्नातिरिक्तजातिरित्यर्थः ।  
तर्हि व्यवहारान्यथानुपपत्त्या कल्प्यत इत्यत्राह—तद्वीत्यादि । तत्—संस्थानम् ।  
तादृक्षं—सौसादृश्येनानुगतव्यवहारादिप्रयोजकम् । ऐक्षि-इष्टमित्यर्थः । अनेन  
कल्पनान्यथासिद्धिरुक्ता । हिः प्रसिद्धौ । व्यञ्जकत्वाय सौसादृश्यं परेणापि  
पुरस्कृतमिति भावः ॥

सौसादृश्यविशिष्टसंस्थानेन व्याप्तिग्रहणादिकं सुशकम् । अमोत्पत्तिश्चा-  
विरोधिसंस्थानप्रतिपत्तौ सुलभा । तन्निवृत्तिश्च विरोधिसंस्थानप्रतीत्या सुलभा । सादृश्यलेखो  
गौणतापादकः, सौसादृश्यं तु मुख्यतापादकम् । अतस्सौसादृश्यविशिष्टसंस्थाने-  
नोपपत्तौ नातिरिक्तकल्पनमित्यर्थः । अत्र व्यासपादाः—“कस्मिंश्चिदर्थे कस्यचिच्छ-  
ब्दस्य व्युत्पत्तिः तत्सुसदृशेऽर्थे सुसदृशस्य तस्यैव शब्दस्य प्रयोगहेतुरिति यथा-  
दर्शनमभ्युपगन्तव्यम् । अप्रतिपन्नमर्थान्तरं कल्पयित्वा वृत्तिविकल्पादिदोषाणां  
प्रतीतिशरणतया परिहारादपि परिदृष्ट एव वस्तुनि प्रतीतिबलेन चोद्यपरिहारौ  
लाघवन्यायादुपपद्येते” इति । परिदृष्टं च वस्त्वह संस्थानसौसादृश्यम् । अत्र  
सौसादृश्येनैकीकृतेन संस्थानलक्षणाकारेण सर्वेषां क्रोडीकारसंभवादिति भावप्रका-  
शिकायामुक्तम् । महाभाष्येऽपि प्रत्याहाराद्विके, “रूपसामान्यात् ( रूपसामान्याद्वा )  
सिद्धमेतत् ; तद्यथा—तानेव शाटकानाच्छादयामः ; तानेव शालीन् भुञ्जमहे ; ये

मधुरायां ये मागधेषु तदेव भवतः कार्षापणं, यन्मधुरायां गृहीतं अन्यसिन्धान्यसिन्ध्व  
रूपसामान्यात्तदेवेदमिति भवति" इत्युक्तम् । कैयटेन च " व्यक्तिनिर्देशेऽपि भेदापरामर्शेन  
लोकवदभेदव्यवहारोऽस्तीति सिद्धमिष्टम् । व्यक्तिव्यतिरिक्तं तु सामान्यं भवतु वा मा वा  
भूत् सर्वथा लोक इव शास्त्रे व्यवहार " इत्युक्तम् । कौस्तुभेऽपि ' इहोच्चारितोकारादिः सुस-  
दृशीः षड्व्यक्तीः सादृश्याख्यसंबन्धेन उपस्थापयति " इत्युक्तम् । अतः सादृश्यास्य  
व्यक्त्यन्तरसंग्राहकत्वं सामान्यकार्यधुरीणत्वं च सर्वसंमतम् । तदिदमभिप्रेत्य ' तद्धि तादृक्षमै-  
क्षी ' ल्युक्तम् ॥

अनुवृत्तव्यवहारादौ व्यावृत्तसंस्थानस्य कथं प्रयोजकत्वमित्याशङ्क्य, जातिषु  
जात्यन्तरविरहेऽपि जातिव्यवहारस्य यथातिरिक्तजातिवादे सौसादृश्येनोपपत्तिः; तद्वत् संस्थान-  
जातिवादेऽपि संस्थानसौसादृश्येनोपपत्तिरिति परिहारमपि येषाह—गोत्वाऽजत्वाऽश्व-  
तादिष्विति । अनेकासु[जातिषु] गोत्वादिजातिषु । अनुगतं—वर्तमानम् । एकं  
साधारणम्—जात्यादिशब्दव्यवहृतिघटकं—जात्यादिव्यवहारप्रयोजकम् । अपरं  
वस्तु जात्यन्तरात्मकं वस्तु, सौसादृश्यातिरिक्तं वा वस्तु । जातिवादे—अतिरिक्त-  
जातिपक्षे । ऊचे किं—स्वीकृतम् किम् ? । क्षेपवाची किंशब्दः; । न स्वीकृतं  
हीत्यर्थः । तथा च तद्वदेव गवादिशब्दानामपि व्युत्पत्तिः सौसादृश्येनैव उपपद्यत  
इति भावः ॥ (38)

\*

\*

\*

\*

[ मू० ] अन्यस्यादर्शनेन व्यवहृतिघटनस्यान्यथैवोपपत्त्या

कल्प्यत्वासंभवेनाप्युभयसमयसंगीतसंस्थावलम्बी ।

युक्तो जात्यादिशब्दः सुसदृगिह मिथः सा ह्यनुस्यूतधीना-

ग्व्युत्पत्त्यर्थेन यादृक्परसमयमतामाकृतिं सा व्यनक्ति ॥ (39)

[ व्या० ] अन्यस्य—संस्थानातिरिक्तस्य जात्याख्यस्य । अदर्शनेन, अनेन दर्शनं  
नेत्युक्तम् । कल्पनं व्युदस्यति—व्यवहृतीति । व्यवहृतिघटनस्य—  
व्यवहारानुगमस्य । अन्यथैवोपपत्त्या—उभयाभ्युपेतसंस्थानसौसादृश्ये-  
नैवोपपत्त्या । यः कल्प्यत्वासंभवः तेनापीत्यर्थः । दर्शनाभावादानुमेयत्वा-  
संभवाच्चेत्यर्थः । जात्यादिशब्दः—गवादिशब्दः । आदिना शुक्लादिशब्द-

परिग्रहः । जात्यजातिसाधारणं हि संस्थानं निरुक्तम् । उभयसमयसंगीत-  
संस्थावलम्बी युक्तः—संस्थानजातिवादातिरिक्तजातिवादात्मकपक्षद्वयाभ्युपगत-  
सुसदृशसंस्थानकृतानुगमकः सन्नुपपन्न इत्यर्थः । जात्यादीनां शब्द इति  
षष्ठीतत्पुरुषः । अतो गवादिशब्दलाभः । इहेत्यादि—इह—संस्थानजातिवादे ।  
मिथः—अन्योन्यम् । सुसदृक्—सौसादृश्यवती । [सा] संस्था, संस्थानम् ।  
अनुस्यूतधीवाग्व्युत्पत्त्यर्हैव—अनुगतप्रतीतिव्यवहारशक्तिग्रहजननादियोग्यैव ।  
भवतीति शेषः । हीति प्रसिद्धौ । यादृक्सा—यत्सौसादृश्यविशिष्ट-  
संस्थानम् ; कर्तृ । परसमयमतां—परमतस्वीकृताम् । आकृतिं—  
संस्थानातिरिक्तजातिम् । व्यनक्ति—व्यञ्जयति । तादृक्संस्थानम् अनुस्यूत-  
धीवाग्व्युत्पत्त्यर्हमिति पूर्वेणान्वयः । सौसादृश्यविशिष्टसंस्थानस्य परमते जाति-  
व्यञ्जकत्ववत् अस्मत्पक्षेऽनुगतबुद्ध्यादिहेतुत्वं संभवतीत्यर्थः ॥

सुसदृशावयवसंयोगविशेषरूपसंस्थानस्य जात्यभिव्यञ्जकत्वं हि परैरप्यास्थेयम् ।  
तदुक्तं मेघनादादिरसूरिभिः—‘ अभिव्यञ्जकत्वपक्षेऽप्ययं परिहारः समः । गवयादौ न कथं  
गोत्वादेरभिव्यक्तिरिति चोदिते ; तत्राभिव्यञ्जकावयवाभावादित्युत्तरे दत्ते ; कथं तत्र  
तदभिव्यञ्जकावयवाभाव इति पुनश्चोदिते ; सुसदृशावयवाभावादित्येवोत्तरं स्यादिति ।  
आकृतिग्रहणा जातिः अनुगतसंस्थानव्यङ्ग्येत्यर्थः इति च तान्त्रिकैरुक्तम् । अतस्सौसादृश्य-  
विशिष्टसंस्थानस्य जात्यभिव्यञ्जकत्ववदनुगतप्रतीत्यादिनिर्वाहकत्वं संभवतीति भावः ।  
सादृश्यस्य क्लृप्तपदार्थेषु अन्तर्भवो बहिर्भावो वाऽस्तु । सर्वथापि क्लृप्तसादृश्येनोपपत्तौ  
अतिरिक्तजातिकल्पनं गौरवपराहतमिति हृदयम् । सिद्धान्ते तु सादृश्यं नातिरिक्तम् ।  
‘ अद्रव्यं, सत्त्वरजस्तमश्शब्दस्पर्शरूपरसगंधसंयोगशक्तिभेदात् दशैवे’त्युक्तत्वात् । मेघना-  
दादिरसूरिभिस्तु—“शक्तिसङ्ख्यासादृश्यानि गुणेऽन्तर्भूतानि” इत्युक्तम् । तथा “शक्तिसा-  
दृश्यपरिमाणपृथक्त्वसंयोगविभागपरत्वापरत्वाश्रयाश्रयिभावादयः, चिदचित्साधारणा गुणा”  
तैरेवोक्तम् । तद्वत्तत्त्वधर्मवत्त्वं सादृश्यमिति पक्षेऽपि, सादृश्यभूता ये भूयांसो धर्माः  
तदतिरिक्तं तदतिरिक्तवस्त्वभिव्यङ्ग्यं जात्यारूपं वस्त्वङ्गीक्रियत इति गौरवम् । अस्माकं  
तु तैरेव धर्मैरनुगतव्यवहारसिध्दाश्रयणात् लाघवम् । तद्वत्तत्त्वधर्मेषु सादृश्यं, सदृशा-  
वयवेषु व्यञ्जकत्वं, व्यक्तिषु जातिरिति त्रयाणां वृत्तिविकल्पादेः प्रतीतिशरणतया  
परिहारः परमते । अस्मन्मते तु तद्वत्तत्त्वधर्मेषु सादृश्यं, सादृश्यवदवयवेषु अनुगत-  
व्यवहारप्रयोजकत्वं चेति द्वयोरेव वृत्तिविकल्पादेः प्रतीतिशरणतया परिहार इति लाघवम्

सादृश्यं गुण इति पक्षेऽपि, सादृश्यस्यावयवेषु, सादृश्यावयवेषु अनुगतप्रतीति-  
प्रयोजकत्वस्य चेति द्वयोरेव प्रतीतिवलेन तत्परिहार इति लाघवमस्त्येव । यद्यपि सादृश्यं  
प्रतिव्यक्ति व्यावृत्तम् ; तथापि व्यावृत्तस्यापि तस्यानुवृत्तधीहेतुत्वं स्वभावादेवोपपद्यते ; यथा  
परमते व्यावृत्तानामनुवृत्तजातिव्यञ्जकत्वं तद्वत् । तदुक्तं जातिप्रतीत्यभावाच्चाभिव्यञ्जकत्वमिति  
केषांचित्संस्थानानामेव गोत्वाद्यभिव्यञ्जकत्वं स्वभाव इति वा । एवमत्रापि गवयादौ  
तत्संस्थानाद्गोत्वाद्यप्रतीतिस्वभावादेवेति ॥ (39)

\* \* \* \* \*

[ अव० ] प्रथमसूत्रभाष्ये “ अतो वस्तुसंस्थानरूपजात्यादिरुक्षणभेदविशिष्टविषयमेव  
प्रत्यक्षम् ” इति वाक्ये अर्थद्वयमुक्तम् ; वस्तुसंस्थानरूपा जातिः; जातिरेव भेद  
इति च । तत्र संस्थानमेव जातिरित्ययमर्थः “ संस्थानातिरेकिणः ” इत्यादि-  
भाष्येणोपपादितः । जातिरेव भेद इत्ययमर्थश्च “ जातिग्रहणेनैव भिन्न इति  
व्यवहारसंभवात् ” इत्यादिभाष्येणोपपादितः । तत्र गोत्वादिव्यतिरिक्त-  
भेदमङ्गीकुर्वता परेणापि अभावाभावे, प्रतियोगिनिरपेक्षभावरूपपदार्थस्यैव  
प्रतियोगिसापेक्षाभावत्वमङ्गीकृतम् । अन्यथानवस्थानादनुपलम्भाच्च । तद्वद्भेद-  
स्यापि प्रतियोगिनिरपेक्षभावरूपगोत्वादिरूपत्वं संभवतीत्युक्तम् । तत्र तुल्यन्याय-  
तया संसर्गाभावस्यापि भावरूपत्वमभिप्रेतम् । तदिदं संस्थानजातिनिरूपण-  
प्रसंगादाह द्वाभ्याम्—[ अभावस्येत्यदिना, संसर्गेत्यादिना च ]

[ मू० ] अभावस्याभावो भवति खलु भावः परमते

घटादेरप्येवं कथय किमभावो न भवति ।

घटस्य ग्रन्थंसो भवति हि कपालत्वमपर-

स्त्वभावः पिण्डत्वं किमिह दृष्टे किंचिदपरम् ॥ (40)

[ व्या० ] अभावस्येत्यादि । परमते—नैयायिकादिमते । अभावस्याभावः—घटा-  
भावाभावः भावो भवति खलु—भावरूपघटात्मकः अभ्युपगतः किल ।  
अन्यथानवस्थानादनुपलम्भाच्चेति भावः । एवं—घटाभावाभावस्य घटात्मकत्ववत् ।  
घटादेरभावोऽपि भावः—भूतरूपादिविशेषरूपः । किं न भवति—  
कुतो न भवति, भवत्येवेत्यर्थः । प्रतियोगिसापेक्षस्याभावस्य प्रतियोगिनिरपेक्ष-

भावरूपत्वमनुपपन्नमित्यनुपपत्तिर्हि तेनातिरिक्ताभावे हेतुकर्तव्या । सा घटाभावा-  
भावस्य घटात्मकत्वं वदता तेनैव निराकृतेति कल्पकाभावान्नातिरिक्ताभावकृत्सि-  
रिति भावः । घटस्येत्यादि । सत्कार्यवादाभ्युपगमात्, [घटस्य प्रध्वंसः  
कपालत्वं भवति] घटध्वंसः कपालत्वावस्थारूपः । अपरस्त्वभावः-घटप्राग-  
भावः । [पिण्डत्वं] पिण्डत्वावस्थारूपः । हिशब्दः प्रसिद्धौ । घटप्रागभावध्वंसस्य  
घटसत्ताकाले घटरूपत्वं तेनाङ्गीकृतम् । तथा घटध्वंसप्रागभावस्य घटसत्ताकाले  
घटरूपत्वं च तेनाङ्गीकृतम् । तस्मात् ध्वंसप्रागभावयोरपि भावरूपत्वमुपपन्नमिति  
भावः । तर्हि दर्शनबलात्तत्सिद्धिरित्यत्राह — किमिह ददृशे किञ्चिदपरम् ।  
इह—भूतलकपालपिण्डेषु । अपरं किञ्चित् — भूतलरूपादिविशेषाद्यतिरिक्तं  
संसर्गाभावरूपं वस्तु । ददृशे किं—किं दृष्टं, न दृष्टमित्यर्थः । तथा चोपलम्भा-  
नुपपत्त्योरभावान्नातिरिक्ताभावसिद्धिरिति भावः ॥ (40)

\* \* \* \* \*

[ अव० ] ननु घटाभावस्य भूतलरूपाद्यात्मकत्वे घटसन्धिकाले भूतलरूपस्य नाशाप-  
सरणयोरभावेनाभावप्रत्ययः स्यादित्याशङ्क्यातिरिक्ताभाववादेऽपि तदा नित्यस्य  
निष्क्रियस्य तस्य नाशापसरणयोरभावादभावप्रतीतिस्स्यात्, यदि घटसत्ताकाला-  
वच्छिन्नभूतलस्याभावीयविशेषणतासंसर्गविरहान्न तद्ग्रह इत्युपेयते ; तर्हि  
तत्कालावच्छिन्नभूतलरूपादेः घटाभावानात्मकत्वोपगमाच्चानुपपत्तिरित्याह—

[ मू० ] संसर्गाभावमेवं विदुरिह सुधियो भावमेव त्वभावं

मन्वानाः कुम्भवद्भूतलत इतरभूभागभेदस्त्वभावः ।

यस्तत्तत्कालभेदव्यतिकरितगृहप्राङ्गणादिप्रदेशः

कुम्भाभावाश्रयोऽन्यैरगणि स इह नः क्वाधिकस्योपलम्भः ॥ (41)

[ व्या० ] भावमेव त्वभावं मन्वानाः सुधियः—उभयाभ्युपगतभूतलरूपादिरूप-  
मेव घटाभावं प्रामाणिकत्वेन निश्चिन्वानाः, परमपुरुषकटाक्षाधीनसमीचीनप्रज्ञा-  
युक्ता असदाचार्याः । इह—अभावस्य भूतलरूपादिरूपत्वे घटसत्तादशाया-  
मपि घटाभावः प्रतीयेतेति शङ्कायाम् । संसर्गाभावं, एवं विदुः—वक्ष्यमाण-



प्रकारविशिष्टं स्वीकुर्वन्ति । तुशब्दः क्लृप्तत्वदृष्टत्वरूपवैषम्यद्योतकः । एव-  
कारेण अभावेषु कस्यचिद्भावरूपत्वम् अन्यस्य त्वभावरूपत्वमिति पराभ्युपगतमर्थ-  
जरतीयं व्यावर्त्यते । वक्ष्यमाणप्रकारः क इत्यत्राह—कुम्भवद्भूतलेति ।  
(घटाधिकरणभूतलादिकभूभागभेद इतरभूतलगतविशेषः) [कुम्भवद्भूतलतः—  
घटाधिकरणभूतलात्, इतरभूभागभेदस्तु—व्यतिरिक्तभूतलविशेष एव] ।  
तुशब्दः एवकारार्थः । अभावः—कुम्भाभाव इत्यर्थः । घटाधिकरण-  
भूतलभिन्नभूतलरूपादिरूपो घटाभाव इत्यर्थः । अत्र परमतं दृष्टान्तयति—  
य इत्यादि । अन्यैः—अतिरिक्ताभाववादिभिः । यः, तत्तत्कालभेदेन—  
घटानधिकरणकालविशेषेण, व्यतिकरितः अवच्छिन्नः, गृहप्राङ्गणादिप्रदेशः-  
अङ्गणं—चत्वरम् । कुम्भाभावाश्रयोऽङ्गणि—घटाभावाधिकरणत्वेन  
स्वीकृतः । घटानधिकरणकालावच्छिन्नभूतलस्यैव घटाभावसंसर्गत्वाङ्गीकारा-  
दिति भावः । सः—तद्देशकालवर्ती घटानधिकरणकालावच्छिन्नगृहाङ्गणरूपा-  
दिरेव । नः—अस्माकम् । इह—अभावस्थाने । अत्र भवतीति शेषः ।  
स हि स न इति पाठे स हि—प्रदेशः । नः—अस्माकं मते । सः—कुम्भा-  
भाव इत्यर्थः । हिशब्दो दाढर्ये । तद्देशवर्ती रूपादिरेवास्माकं घटाभाव  
इत्यर्थः । अधिकस्य—अतिरिक्तस्यभावस्य । उपलम्भः क—न कापीति  
भावः । प्राभाकरमते अधिकरणस्यैवाभावत्वाङ्गीकारात् भूतले घटो नास्तीति  
आधाराधेयभावप्रतीतिर्भ्रान्तित्वम् । अस्माकं तु भूतलादिवृत्तिरूपाद्यात्मकत्वस्य  
घटाभावेऽभ्युपगमात्तत्प्रतीतिः प्रमात्वमिति ध्येयम् । इतरभूभागशब्द इतरभू-  
वर्तिपरः । स इति च तद्वर्तिपर इति कपालत्वं पिण्डत्वमिति पूर्वानुसाराज्जायते ।  
तत्रापि 'कपाले घटो ध्वस्तः' 'इह मृत्पिण्डे घटो भविष्यति' इति प्रतीत्योः  
प्रमात्वमित्यभिप्रेतम् ॥

(41)

\*

\*

\*

\*

[ अ० ] जातिगुणवाचिपदयोर्व्यक्तिगुणपर्यन्ताभिधानमाकृत्यधिकरणसिद्धम् । जात्यादि-  
मात्रशक्तत्वं तु न सूत्रारूढम् । किं त्वर्वाचीनव्याख्यातृभिरुक्तम् । अत्र शरीर-  
वाचिशब्दानामाकृत्यधिकरणन्यायविषयतानिरूपणपराणि—“अवस्थितेरिति काश-  
कृत्स्नः ” “ अंशो नानान्यपदेशात् ” “ चराचरव्यपाश्रयस्तु ” इत्यादीनि  
सूत्राणि । अत्र 'तत्त्वमसि' 'सर्वं खल्विदं ब्रह्म' इत्यादिषु चिदचिन्नकारित्वं

प्रातिपदिकबोध्यम् । ( “चराचरव्यपाश्रयः” “अंशो नानाव्यपदेशात् ” इत्यादिभिस्त्रिभिस्तादाकृत्यधिकरणन्याया ) तत्र समानविभक्त्या त्ववस्थाद्वयविशिष्टवस्त्वैकत्वमुच्यते अरुणाधिकरणनयादिति सिद्धान्तः । अत्र पूर्वश्लोकेषु आकृतिशब्दार्थो निरूपितः । अस्मिन् श्लोके आकृत्यधिकरणन्यायः शरीरवाचिषु प्रवर्तते, चराचरेत्यादिसूत्रादित्युच्यते । उपरितनेषु त्रिषु श्लोकेषु अरुणाधिकरणनयाद्विशिष्टवस्त्वैक्यं सामानाधिकरण्यार्थं इति उच्यते । ( अवस्थितेस्तिथ्यंशो नानेत्यादिसूत्राति उच्यत इति शेषः ) ॥

[ मू० ] सच्च त्यच्चेति सृष्ट्वा विशसि चिदचितौ तेन चोक्तोऽसि विश्वं त्वज्जत्वाच्चल्यत्वाच्चमिति च निखिलं त्वच्छरीरं किलेति ।

तैस्तैश्चास्त्वैरभेदव्यवहृतिहृदयं विस्तृणानैर्निरस्ता

भेदाभेदावभेदं भ्रममपि भगवन् कारणं कल्पयन्तः ॥ (42)

[ व्या० ] हे भगवन्—निर्दोषकल्याणगुणाकर, पुरुषोत्तमेति संबुद्धिः । पूर्वं बाह्यसंस्मरणेन वाक्यमुक्तम् । अत्र भगवत्संबोधनेन वाक्यमुच्यते । “अवलोक्य मुखं तेषामादित्यमवलोकयेत् ” इति स्मृत्यर्थोऽत्रानुष्ठितो भवति । “अच्युतभानुना” इत्युक्तमादित्यत्वमत्र भगवच्छब्दोक्तदोषप्रतिभटत्वेन व्यज्यते । अत्र भकारार्थमर्तृत्वसृष्ट्वादिकमपि विवक्षितम् । चिदचितौ—चेतनान् प्रकृतिविकारांश्च । सृष्ट्वा—उत्पाद्य । विशसि—प्रविशसि । “तत्सृष्ट्वा” “तदेवानुप्राविशत्” “अनेन जीवेनात्मनानुप्रविश्य नामरूपे व्याकरवाणि” इत्यादिश्रुत्यर्थोऽत्राभिप्रेतः । तेन—स्वसृष्टचेतनाचेतनानुप्रवेशेन । सच्च त्यच्चेति विश्वमुक्तोऽसि—‘सच्च त्यच्चाभवत्’ ‘तत्तेज ऐक्षत्’ ‘ता आपः’ ‘ततोऽसि सर्वः’ इत्यादिना विश्वत्वेन बोधितोऽसि ; विश्वशरीरकत्वेन विश्ववाचकशब्दैरभिहितोऽसीत्यर्थः ॥

सच्च त्यच्चाभवदिति तत्तच्छब्दवाच्यमभवदित्यर्थं इत्युक्तम् । पित्रादिब[द]ाननुप्रविष्टेन नामरूपव्याकरणसंभवादनुप्रवेशेन तनोर्व्याकरणं तयोः स्वपर्थन्तत्वसिद्धयर्थम् । तत्र नाम्नः स्वपर्थन्तत्वं—स्वमुख्यविशेष्यकबोधजनकत्वम् । रूपस्य तु स्वापृथक्सिद्धविशेषणत्वमित्येवं सामर्थ्यसिद्धोऽर्थः । कण्ठतोऽप्युक्तः—“तदनुप्रविश्य सच्च त्यच्चाभवत्” इति । तदिदमुक्तं—तेन चोक्तोऽसि विश्वम् इति । चस्त्वित्यर्थकः । तस्य

हृदयेऽन्वयः । “अंशो नाना” इत्यत्र चेतनाचेतनयोर्ब्रह्मशरीरतया तदपृथक्सिद्धविशेषत्वं निर्णीतम् । “चराचरव्यपाश्रयः” इत्यत्र लोके चेतनाचेतनपर्यवसिततया गृहीतशब्दानां तत्प्रकारकब्रह्मपर्यन्तत्वं निर्णीतम् । अतो न लक्षणा शक्यन्तरं वेति ; तदत्रोक्तम् । ‘सर्वं खलु’ इति श्रुत्यर्थ उच्यते—त्वञ्जत्वात् इत्यादिना ।

“सर्वं खल्विदं ब्रह्म तज्जलानिति शान्तः” इत्यत्रायमर्थः—तज्जलानिदं सर्वं ब्रह्म खल्वित्यन्वयः । जायत इति जं, लीयत इति लम् । “अन्येभ्योऽपि दृश्यते” इत्युभयत्रापि ङप्रत्ययः । अनित्यत्र तु ‘अन प्राणन’ इत्यस्माद्विच्प्रत्ययः । जलानिति च निम्नोन्नतादिवत्समासः । “यतो वा इमानि” इत्यादिश्रुत्यनुसाराद्विभक्तित्रयस्यापि विवक्षितत्वात् तस्य चैकत्रासंभवात् तस्य जलानिति शेषषष्ठ्या समासः । अननं च जीवनं, अन्नान्तःप्रवेशो विवक्षितः । “अन्तः प्रविष्टशशास्ता” इत्युक्तेः । तज्जत्वात्तल्लत्वात्तदनत्वाच्च, इदं सर्वं ब्रह्म खलु, सर्वशरीरकं खलु ब्रह्म । यद्वा ब्रह्मशरीरं खलु सर्वमिति । तदिदमत्र भगवत्संबोधनेन उच्यते ॥

त्वञ्जत्वात्—त्वत् उत्पन्नत्वात् । त्वदिति व्यस्ता समस्ता वा पञ्चमी । त्वल्लत्वादिति—लीयत इति लि । लीयतेः कर्तरि क्पि “ह्रस्वो नपुंसके” इति ह्रस्वः । लि इति ह्रस्वान्तम् । अनितीत्यनं, पचादेशकृतिगणत्वादच् प्रत्ययः । लि च अनं चेति खल्लकुब्जादिवत्समासः । त्वल्लयनमिति शेषषष्ठ्या समासः । त्वत्संनिधलयवत्वात्त्वत्संबन्धननक्त्वाच्चेत्यर्थः । संबन्धश्चेह क्रमेण अधिकरणत्वं हेतुत्वं च । त्वमितीति । निखिलं त्वमिति—निखिलशरीरकस्त्वमिति, निखिलं त्वच्छरीरमिति च, सर्वं त्वच्छरीरमिति वा । चशब्दो वाशब्दर्थः । किलशब्दः—श्रुतिस्थखलुशब्दव्याख्यानम् । सर्वं ब्रह्म खलु । अस्यां योजनायां सर्वशब्दः शरीरपर्यन्तः । अत्र च तज्जलानिति जन्मलयान्वितस्तच्छब्दार्थः सूक्ष्मचिदचिद्विशिष्टं ब्रह्म । अननान्वितस्तु ब्रह्मत्वगुणयोगि ब्रह्मेति विवेकः । सर्वं ब्रह्म खलु सर्वं जगद्ब्रह्मापृथक्सिद्धं खलु । अस्यां योजनायां, सर्वशब्दो निष्कर्षकशब्दो जगन्मात्रवाची । ब्रह्मशब्दश्च ब्रह्मशरीरे लाक्षणिकः । तदिदं योजनाद्वयं ‘त्वमिति च निखिलं त्वच्छरीरं किल’ इत्युक्तम् । इतिशब्दद्वयार्थश्चाभेदव्यवहृति हृदये अभेदेनावेति । एवंभूतं वेदान्तेषु जीवब्रह्मणोरचिदब्रह्मणोश्चाभेदनिर्देशतात्पर्यं, विस्तृष्टानैः—विस्तरेण प्रतिपादयद्भिः । तैस्तैश्शस्त्रैः—“यस्यात्मा शरीरं” (मिति) “यस्य पृथिवी शरीरं” इत्यादिघटकश्रुतिरूपैः, “तदनुप्रविश्य सच्च त्यच्चाभवत्” इत्यादिभिः, सर्वशरीरकतया सर्वशब्दवाच्यं ब्रह्मेति प्रतिपादयद्भिश्च

नित्यनिर्दोषापौरुषेयवेदान्तात्मकहितानुशासनशास्त्रैः कर्तृभिः निरस्ता इत्यत्रन्वयः ।  
 भेदाभेदौ—जगद्ब्रह्मणोर्भेदाभेदौ । अभेदं—जगद्ब्रह्मणोरभेदम् [ भ्रमं ] ब्रह्मणश्च  
 स्वगतनानात्वभ्रमम् अतदाकारारोपं च । कारणम्—अभेदनिर्देशहेतुम् । अपिशब्देन  
 जगद्ब्रह्मणोः प्रकारप्रकारिभावं विना केवलभेदं अभेदश्रुतेश्च राजा राष्ट्रमिति वत्  
 क्त्वामिभावं च हेतुम् [कल्पयन्तः] वदन्तो विवक्षिताः । निरस्ताः—श्रुत्यैव  
 प्रत्याख्याता इत्यर्थः ॥

अत्र भेदाभेदशब्देन औपाधिकस्वाभाविकभेदाभेदवादिनौ भास्करीयादवौ  
 विवक्षितौ । अभेदं भ्रममिति शंकरो विवक्षितः । अपिशब्देन वैशेषिकादयो विवक्षिताः ।  
 औपाधिकभेदाभेदपक्षे क्लेशकर्माद्यस्पृष्टस्येश्वरस्य तदर्हानीश्वरतादात्म्यं व्याहृतम् ।  
 अभेदवद्भेदस्यापि सत्त्वात् खण्डमुख्ययोरिव न सामानाधिकरण्यमिति दूषणम् । स्वाभा-  
 विकभेदाभेदवादे गुणवत् दोषाश्च स्वाभाविका भवेयुः । भोग्यभोक्तृनियन्तृणां  
 त्रयाणामपि ब्रह्मांशत्वाभ्युपगमात् अचिज्जीवयोः अचिदीश्वरयोः जीवेश्वरयोश्च सामानाधि-  
 करण्यं घटशराव इति वदनुपपन्नमिति दूषणम् । शंकरपक्षे स्वयंप्रकाशब्रह्मणो दोषसंबन्ध-  
 स्तन्मूलभ्रमश्च न संभवतः । सामानाधिकरण्यं च व्यर्थम् । एकेन पदेन स्वरूप-  
 स्यावगतत्वात् । विरुद्धं च—पदद्वयावगतधर्मद्वयवत्ताप्रतिपादनपरत्वात्तस्य । बाधार्थत्वे  
 च तस्य पदयोः स्वरूपलक्षणा नञर्थलक्षणा चेति दूषणम् । किं च भ्रममित्यनेन सामाना-  
 धिकरण्यस्यातदाकारारोपणनिबन्धनत्वस्याप्युक्त्या वाक्याप्रामाण्यप्रसंगश्चेति दूषणम् ।  
 वैशेषिकादिपक्षे सामानाधिकरण्यस्यासुख्यत्वं स्पष्टम् । एतेषां चतुर्णां [पक्षाणां]  
 (श्रुत्युक्त) श्रुतिगतसामानाधिकरण्यतात्पर्यविरुद्धतात्पर्यकल्पनं साधारणं दूषणम् । श्रुत्युक्तं  
 चाभेदश्रुतितात्पर्यं दर्शितमेवेति ॥ (42)

\* \* \* \* \*

[ मू० ] [अथ प्रासङ्गिकमरुणाधिकरणम्]

[ अव० ] अरुणाधिकरणं व्याचिख्यासुस्तस्य परोक्तव्याख्यानप्रक्रियामनुवदति—  
 [उन्नीतमिति]

[ मू० ] उन्नीतं गुरुणारुणाधिकरणे न ह्येकहायन्यगा-  
 दारुण्यान्वयमाभिधानिकमपि त्वाक्षेपतः प्रापितम् ।

यद्भूतेऽरुणयेति केवलगुणं वाग्द्रव्यनिर्देशव-

द्वाक्यस्थानगिरस्तु कारकविभक्त्यन्ता मिथः संगताः ॥ (48)

[ व्या० ] “ अर्थैकत्वे द्रव्यगुणयोरैककर्मान्वयः स्यात् ” इति पूर्वकाण्डसूत्रम् । अस्यैवमध्वरमीमांसकैर्व्याख्यातं कृतम्—आकृत्यधिकरणन्यायेन जातिगुणादिविगिष्टपराणां शब्दानां विशेषणजात्यादिशक्तत्वं, तत्रोपात्तद्रव्यकवाक्यस्थानीलादिशब्दानां गुणमात्रपरत्वम् । द्रव्यानुपादाने तु द्रव्यस्य लक्षणया बोधः ‘यथा श्वेतमालमेत’ इति ।

तत्रायं पूर्वः पक्षः—अरुणयेति पदमारुण्यशक्तम् । अस्यारुण्यस्य योग्यत्वेऽपि अव्युत्पन्नत्वान्न द्रव्येऽन्वयः । कारकाणां क्रिययैवान्वयात् । व्युत्पन्नत्वेऽपि अमूर्तस्यायोग्यत्वान्न क्रियायामन्वयः । अतो विच्छिन्नस्यास्य [श्रुतानुमितैकदेशकतया निष्पन्नेन ‘अरुणया प्रकृतापूर्वसाधनीभूतद्रव्यपरिच्छेदं भावयेत्’ इत्याकारकवाक्येनानियमेन प्राकरणिकसर्वद्रव्यान्वय इति] (प्रकरणकल्पितश्रुतानुमितैकदेशनिष्पन्नेन वाक्येनारुणया प्रकृतापूर्वसाधनीभूतद्रव्यपरिच्छेदं भावयेदित्याकारकेण प्राकरणिकसर्वद्रव्याङ्गत्वमिति ।)

सिद्धान्तस्तु—न योग्यताज्ञानं शाब्दबोधहेतुः । अपि तु अयोग्यतानिश्चयस्य प्रतिबन्धकतामात्रम् । अतश्च प्रतिबन्धकाभावसत्त्वे आरुण्यस्यापि क्रियान्वयोपपत्तेः । पश्चात्तयोर्योग्यतागवेषणायाम् आरुण्यस्य पार्थिकद्रव्यसंबन्धबोधोपपत्तेः एकहायन्यन्वयनियम इति । तमिमं सिद्धान्तमाह—उन्नीतमिति । यत्—यस्मात् । द्रव्यनिर्देशवद्वाक्यस्था—उपात्तैकहायनीद्रव्यकवाक्यस्थिता । अरुणयेति वाक्—अरुणयेति पदम् । केवलगुणं ब्रूते—लक्षणया द्रव्याप्रतिपादनेन शक्त्यारुण्यमात्रमभिधत्ते । कारकविभक्त्यन्ता गिरस्तु—कारकविभक्त्यन्तपदानि तु । मिथो न संगताः—क्रियान्वयान्योन्योन्यमन्वयानर्हाः । भवतीति शेषः । कारकाणां क्रियान्वयनियमात् । तस्मात्, एकहायनी, आभिधानिकम्—शाब्दम् । आरुण्यान्वयं, नागात्—नाभजत् । अपि त्वाक्षेपतः अमूर्तस्य क्रियसाधनत्वानुपपत्त्या अपरिच्छिन्नस्य तत्साधनत्वानुपपत्त्या वानुमानेन “गुणे द्रव्यव्यपेक्षे च द्रव्ये च गुणकाङ्क्षिणि” इति न्यायेन पार्थिकमारुण्यान्वयमगादिति अत्र (ारुण्यैकहायन्येतनयोः) युगपदन्वयान्न गुणावरोधन्याय इति गुरुणा अरुणाधिकरणे उन्नीतम् उत्प्रेक्षितमित्यर्थः ॥ (48)

[ अव० ] तदिदं दूषयन् वक्ष्यमाणं स्वाभिमतव्याख्यानं स्तौति — [ अरुणेत्यादि ]

[ सू० ] अरुणाधिकरणसरणिः

समगणि रामानुजार्यमुनिभिर्या ।

उचितेयमनुचितान्या

परिषदि विदुषां स्फुटीभवति ॥

(44)

[ व्या० ] रामानुजार्यमुनिभिः. या अरुणाधिकरणसरणिः तदधिकरणपूर्वपक्ष-  
सिद्धान्तप्रक्रिया । समगणि—चिन्तिता । इयमुचिता न्याय्या । अन्या  
पूर्वोक्ता । अनुचिता—न न्याय्या । विदुषां परिषदि—प्रामाणिकानां  
सदसि । स्फुटीभवति—क्रमेण उचितेत्यनुचितेति च व्यक्तीभविष्यति ।

अत्रानुचितेति वदतोऽयं भावः—उपात्तद्रव्यकवाक्यस्थगुणवाचकपदं  
गुणमात्रपरमिति वदतां वाक्यभेदेन पूर्वपक्षे [विच्छिन्नस्य] अरुणापदस्यारूप्यपरत्वं  
व्याहृतम् । “ गुणे शुक्लादयः पुंसि ” इति गुणमात्रपरत्वे पुंलिङ्गत्वापत्तिश्च । अतः  
पूर्वपक्षोऽनुपपन्नः । सिद्धान्तोऽप्यनुपपन्नः । [स्वत एवायोग्यस्यायोग्यताननुसंधानेन  
शाब्दबोधोपपादनस्यायुक्तत्वात् । अरुणापदस्य आभिधानिकान्वयं विहाय आर्थिकान्वया-  
श्रयणस्यान्याय्यत्वात् । एकस्याः क्रियायाः करणद्वयसाकाङ्क्षत्वकल्पकचशब्दद्वन्द्वसमा-  
साद्यश्रवणे एकहायन्या आरुण्येन च क्रयः साध्यतया विधीयत इत्यस्यास्वरसत्वाच्च]  
(स्वत एवायोग्यस्यायोग्यताप्रतिसंधाने शाब्दानुत्पत्तेः ।) किं च ‘ दशभिः क्रीणाति ’  
इति वाक्यप्राप्तक्रयानुवादेन युगपदनेककारकविधानं न संभवति । न च तस्य  
क्रयसमुच्चयपरत्वमिति वाच्यम् । विधायकत्वौचित्यात् । किं चारुण्यस्यापि करणत्वे  
दशभिरित्यनुवादविरोधः । तस्य द्रव्यमात्रपरत्वे त्वस्वारस्यम् । क्रयभेदस्याप्रामाणि-  
कत्वादेव विजातीयक्रमसाधनत्वेनारुण्यस्य एकहायन्यन्वनियमोऽपि दुर्वचः ।  
‘ विष्णवे शिपिविष्टाय ’ इत्यादौ कारकविभक्त्यन्तस्यापि द्रव्यान्वयस्वीकारादत्रापि  
तदुचितमिति ॥

(44)

\*

\*

\*

\*

[ अव० ] [ श्रीभाष्यकारीयमरुणाधिकरणसिद्धान्तमाह ] स्वाभिमतप्रक्रियामाह—  
[ उपात्तेऽपीत्यादि ]

[ मू० ] उपात्तेऽपि द्रव्ये विसदृशविभक्तिव्यपगमात्

प्रकृत्या वैशिष्ट्यं परिणमति खल्व्वाकृतिनयात् ।

विभक्तिस्त्वर्थैक्यं कथयति समानैव पदयो-

स्त्रिरूपा सा संख्यानवयमिव दिशेत् कारकाधियम् ॥ (45)

[ व्या० ] अयमर्थः—परमते 'श्वेतमालभेत' इत्यादिषु गुणवाचिपदस्य, गुणिपर्यन्त-  
त्वमुक्तम् । 'पटस्य शुक्लः' इत्यादिषु तदपवादकत्वेन उपात्तद्रव्यकवाक्यस्थत्वम-  
भ्युपेतम् । तस्याप्यपवादकत्वेन 'पटः शुक्लः' इत्यादिषु सामानाधिकरण्यमुक्त-  
मिति प्रयोजकत्रयकल्पनम् । अस्तत्पक्षे तु—'श्वेतमालभेत' 'पटः शुक्लः'  
इत्यादिप्रयोगेषु अपृथक्सिद्धधर्मवाचित्वमेव गुणिपर्यन्तत्वे प्रयोजकम् ।  
'पटस्य शुक्लः' इत्यादिषु असमानविभक्तिनिर्देशस्तदपवाद इति प्रयोजकद्वयमिति  
लाघवम् । तथा चास्मन्मते पूर्वपक्षे सिद्धान्ते चारुणापदस्य द्रव्यपर्यन्तत्वम् ॥

तदिहायं पूर्वः पक्षः—अरुणापदं द्रव्यपर्यन्तमेव ; आकृत्यधिकरणनयात् ।  
अथापि अरुणयेत्यस्य एकहायन्यन्वयो न संभवति । स हि साक्षाद्वा क्रयान्वयद्वारा वा  
वक्तव्यः । तत्र न साक्षादन्वयः । कारकविभक्तिविवरोधात् ; कारकाणां क्रयान्वय-  
नियमात् । नापि क्रयान्वयद्वारा ; प्राप्तक्रयानुवादेनारुणाद्रव्यैकहायनीद्रव्ययोरुभयोर्विधाने  
वाक्यभेदापत्तेः । चशब्दाद्यभावेन "यदग्नये च प्रजापतये च" इत्यत्रैव समुदाय-  
विधानशङ्काया अप्ययोगात्, अरुणयेत्यत्र द्रव्यविशेषाप्रतीत्या विशेषरूपेणोपस्थितैक-  
हायनीद्रव्यस्य झटिति क्रयान्वयेन गुणावरोधन्यायेन एकहायन्यवरुद्धे आरुण्यानन्वयात् ।  
नाप्येकहायन्या क्रीणाति तथा चारुणया भवितव्यमिति वाक्यार्थः संभवति । क्रये  
एकहायन्या एकहायन्यामारुण्यस्य च विधाने वाक्यभेदापत्तेः । अत आरुण्यस्य  
प्राकरणिकसर्वद्रव्यान्यवयवैकहायन्यन्वनियम इति ॥

सिद्धान्तस्तु—आरुण्यस्य एकहायन्यामेवान्वयः । समानविभक्तेः पदद्वयार्थैक्य-  
परत्वात् । न च कारकविभक्तिविवरोधः । क्रियन्वयिकारकबोधकत्वस्याक्षतेः । न च क्रिययै-  
वान्वयनियमः । विभक्त्यर्थैकत्वस्य कारकान्वयभावप्रसंगात् । न चैकवचनत्वेन  
एकत्वबोधकत्वाच्च कारकविभक्तित्वेन तद्बोधकत्वमिति वाच्यम् । समानविभक्तित्वेनैकव-  
बोधकत्वेऽपि विरोधाभावात् । तदिहारुण्यादिविशिष्टत्वं प्रातिपदिकावसेयम् । पदद्वय-

प्रवृत्तिनिमित्तभूतधर्मद्वयाश्रयवस्त्वैवयं समानविभक्तिवाच्यम् । क्रियाकारकसम्बन्धस्तु वाक्यावसेय इति न वाक्यभेद इति ॥

तमिमं सिद्धान्तमाह—उपात्तेऽपीत्यादिना । [ अरुणयैकहायन्येत्यादि वाक्ये इत्यादिः ] द्रव्ये—एकहायनीद्रव्ये । उपात्तेऽपि—निर्दिष्टेऽपि । अपिशब्देन परोक्तपूर्वपक्षे द्रव्यनिर्देशवद्वाक्यस्थत्वमेव नास्तीति, तत्सिद्धान्ते च यद्यपि तदस्ति, तथापि तस्य गुणमात्रवाचकताप्रयोजकत्वं 'पटःशुक्ल' इत्यत्र तदभावादिति च सूच्यते । विसदृशविभक्तिव्यपगमात्—असमानविभक्तिनिर्देशविरहात् । अपृथक्सिद्धगुणवाचित्वरूपोत्सर्गस्यापवादाभावादित्यर्थः । प्रकृत्या-समानविभक्तिप्रकृतिभूतारूपापदादिना आकृतिनयात्—आकृत्यधिकरणन्यायात् । वैशिष्ट्यम्—गुणयुक्तत्वम् । परिणमति खलु—शाब्दबोधविषयीभवति । पदयोः—अरुणयैकहायन्येति पदयोः । समाना विभक्तिः, पदयोरर्थैक्यं—तदीयशक्तिग्रहजन्योपस्थितिविशेष्यैक्यम् । कथयत्येव प्रतिपादयत्येव । अयमेवाधिकरणार्थ इत्येवकारेण बोध्यते । तुशब्दश्च आकृत्यधिकरणात् प्रयोजनभेदद्योतनार्थः । त्रिरूपा—कारकविभक्तित्व-एकवचनत्व-समानविभक्तित्वरूपाकारत्रययुक्ता । सा—विभक्तिः । संख्यान्वयमिव—एकत्वादिप्रकारकबोधमिव । कारकधियं—करणादिविषयकबोधम् । दिशेत्—दद्यात् । इदमुपलक्षणं पदद्वयार्थैक्यं दिशेदित्यपि द्रष्टव्यम् । त्रिरूपेत्युक्तेः । यद्वा सङ्ख्यान्वय इव दिशेदिति पाठः । सङ्ख्यान्वय इति—सप्तम्यन्तम् । एकत्वादिवोधकतायामिवार्थैक्यबोधकतायामपि कारकबोधो नानुपपन्न इत्यर्थः । दिशेदिति शक्तिर्लिङ् । तथा च एकस्या अपि शक्ततावच्छेदकभेदाच्छक्तित्रयं संभवतीति भावः ॥

उचितेत्यमिति पूर्वश्लोक उक्तम् । तस्यायमाशयः—अरुणापदस्य गुणविशिष्टवाचित्वादेव न “गुणे शुक्लादयः पुंति” इत्यनुशासनविरोधः । अत एव “गुणवचनानामाश्रयतो लिङ्गवचनानि” इत्यनुशासनमपि स्वरसम् । अमूर्तस्य क्रयान्वयानभ्युपगमादेव नायोग्यतानिश्चयविरहदशाप्रतीक्षणमपि । समानविभक्त्यैक्यबोधकेनैकहानीद्रव्यमेव क्रयोद्देशेन विधीयत इति न वाक्यभेददोषोऽपि । अत एव ‘दशमिरि’ ति न दशद्रव्यानुवादविरोधः । अत एव च विजातीयकयसाधनत्वेनार्थिकैकहायन्यन्वयाश्रयणक्लेशोऽपि न । गुणात् क्रयभेदश्चाप्रामाणिकः । ‘दशभिः क्रीणाति’ इत्यस्य च क्रयांशो विधायकत्वं स्वरसम् । दशमिरिति च तत्तद्वाक्यप्राप्तदशत्वानुवादः क्रयद्रव्यसमुच्चयार्थः । समान-



विभक्तिः पदद्वयार्थैकत्वबोधिनीति न गुणावरोधन्यायविरोधः । ‘विष्णवे शिपिविष्टाय’ इत्यादौ अनेनैवारुणाधिकरणन्यायेन कारकविभक्त्यन्तयोर्मिथोऽन्वयान्न वैरूप्यम् ॥

सङ्ख्यामुष्ट्याधिकरणे च--परिमाणविशिष्टवाचकपदसमभिव्याहृतसङ्ख्याविशिष्ट-  
वाचकपदार्थसङ्ख्याविशिष्टस्य पदार्थैकदेशेऽपि परिमाण एवामेदान्वयो न परिमिते, व्युत्पत्ति-  
वैचित्र्यात् । अन्यथा ‘द्वे प्रस्थे ग्रीहयः’ इति ग्रीहीणां भूयस्त्वेन बाधापत्तेः । तथा च  
‘चतुरो मुष्टीन्’ इत्यत्र परिमितद्रव्यविशेषणस्यापि मुष्टिपरिमाणस्य चतुष्टुं प्रति विशेष्यस्य  
बाधापेक्षया विशेषणस्य चतुष्टुस्यैव बाधो न्याय्य इति पूर्वपक्षे; सङ्ख्याविशिष्टस्यापि परिमितद्रव्य  
एवान्वयः । अन्यथा एकदेशान्वयापत्तेः । न च बाधो ; मुष्टिपरिमितत्वावच्छेदेनान्वयात् ।  
स्वतोऽसङ्ख्यातानां तण्डुलानां देशाद्युपाधिनैव सङ्ख्येयतायाः संभवात् । मुष्टिपरिमितत्वस्य  
चोपाधित्वसंभवात् तदवच्छेदेनैव चतुष्टुस्यान्वयोपपत्तेः । “महाशूरः” इत्यादौ महत्त्वस्य  
शूरत्वद्वारेण मुष्टिपरिमाणद्वारा वान्वयः । तथा च परिमेयद्रव्यविशेषणत्वं चतुष्टुस्योपपन्नम् ।  
अतश्चतुष्टुस्य मुष्टिपरिमाणस्य च उभयोरेव द्रव्यविशेषणत्वेऽपि प्रथमश्रुतचतुष्टुबाध-  
नेनानन्तरश्रुतमुष्टिपरिमाणस्यैव बाध इति सङ्ख्यामुष्ट्याधिकरणविरोधोऽपि नास्ति । अत  
इयमुचिता अन्या त्वनुचितेत्युक्तम् ॥

किं च क्रयसमुच्चयं वदताम् “क्रयणेषु तु विकल्पः स्यादेकार्थत्वात्” इति  
द्वादशाधिकरणविरोधः । सत्र द्रव्यसमुच्चयस्यैव प्रतीतिः । न च क्रयणानि क्रया इति  
वक्तुं युक्तम् । तथा सति क्रयेष्वित्येव न्यासापत्तेः । “करणाधिकरणयोश्च” इति  
क्रयणशब्दस्य करणल्युङन्तत्वस्वारस्यात् । अत एव “इयं गौः सोमक्रयणी”  
इति मन्त्रवर्णानुरूप्यमिति । अत एव तदधिकरणभाष्येऽपि द्रव्यसमुच्चय एवाधिकरण-  
सिद्धान्ततयोक्तः । न च निर्गुणक्रयमात्रविधायकवाक्यान्तराभावेन तत्तद्वाक्यानामेव  
क्रयविधायकत्वावश्यभावेन उत्पत्तिशिष्टतत्तद्वाक्यस्थगुणावरोधेन गुणान्तरानिवेशात् गुणात्  
क्रयभेदावश्यभावेन एकार्थत्वस्य क्रयेष्वेव पर्यवसानमिति वाच्यम् । “तै वै दशभिः  
क्रीणाति” इति वाक्यस्य क्रयोत्पादकत्वोपपत्तेः । न च वैशब्देन विधित्वभङ्गः ।  
“विधिस्तु धारणेऽपूर्वत्वात्” इत्यधिकरणोक्तन्यायेनार्थाप्राप्तिवशादेव विधित्वसिद्धेः ।  
“गवा क्रीणाति” इत्यादिष्वपि हि लिङाद्यश्रवणेनार्थाप्राप्तिवशादेव विधित्वस्य वक्तव्यत्वात् ।  
क्रयाणामपि भेदे गौरवाच्च । दशभिरित्यंशस्त्वनुवादः । स च समुच्चयार्थ इत्युक्तमेव ॥

किं चरुणादिवाक्यानां विभिन्नक्रयविधायकत्वेऽपि अन्योद्देशेन गुणविशिष्टधात्वर्थ-  
करणकभावनाविधानरूपषष्ठप्रकारापत्तिः । मम तु धात्वर्थोद्देशेनान्यकरणकभावनाविधि-

रूपतृतीयप्रकारः । ‘दशः क्रीणाति’ इत्यन्योद्देशेनभि शुद्धधात्वर्थकरणकभावनाविधानाद् द्वितीयप्रकारश्चेति । न च वाक्यान्तरप्राप्तक्यानुवादेनारुणादिवाक्येन द्रव्यविधाने निरपेक्षत्वबोधकतृतीयानुपपत्त्या दध्यादीनामिव गवादीनां विकल्पप्रसङ्ग इति वाच्यम् । तत्तद्द्रव्यजन्य(विक्रेत्रानतीनां) मिथो विलक्षणतया द्वारभेदादेव निरपेक्षत्वस्याक्षतेर्विकल्पानापत्तेः । अत एव परमतेऽप्यारुण्यगुणैकहायनीद्रव्ययोर्युगपद्विधानेऽपि द्रव्यपरिच्छेदादिलक्षणद्वारभेदेन द्रव्यगुणयोः परस्परनैरपेक्ष्यादुभयत्र तृतीयोपपत्तिरित्युक्तम् ॥

नन्वेवम् “तं वै दशभिः क्रीणाति” इति वाक्येन दशद्रव्यविशिष्टक्रयो विधीयते । सङ्ख्यायाः कर्मसामानाधिकरण्यविरहान्न संख्यया कर्मभेदः । ‘दशभिरित्यंशेऽपि विधित्वाच्च वैरूप्यमपि । कानि तानि दश द्रव्याणीत्यपेक्षायां गवादिवाक्यैर्द्रव्यविशेषविधिर्भवत्विति चेन्न । अज्ञातज्ञापनाप्रवृत्तप्रवर्तनरूपप्रमेयद्वयवतो विधेरिहाज्ञातज्ञापनमात्रार्थकत्वेन प्रवृत्तिविशेषकरत्वानापत्तेः । यद्यपि ‘दशभिः क्रीणाति’ इति द्रव्यविशिष्टक्रयोत्पत्ति[वाक्यं,] गवादिवाक्यं च गवादीनां पाक्षिक्यामप्राप्तौ प्रापकम्, अत एव ‘सर्वे द्रव्यविधयो नियमविधय’ इत्येतदत्र संगच्छत इति वक्तुं शक्यते ; तथापि द्रव्यविशेषमात्राविधानेन नियमसिद्धिर्न द्रव्यसामान्यविध्यपेक्षा अन्योद्देशेन शुद्धधात्वर्थकरणकभावनाविधानाद् द्वितीयविधिप्रकारसंभवेऽन्योद्देशेन गुणविशिष्टधात्वर्थकरणकभावनाविधानरूपषष्ठविधिप्रकाराश्रयणं च न न्याय्यम् । अतो ‘दशभिरिति सङ्ख्याद्वारा द्रव्यसमुच्चयानुवादः । क्रीणातिपदेन चान्योद्देशेन शुद्धधात्वर्थकरणकभावनाविधिरूपद्वितीयप्रकार इति युक्तम् ॥

इदं तु चिन्तनीयम् । “दशभिः क्रीणाति” इत्यस्य विधायकत्वाश्रयणे, “आधाने सर्वशेषत्वात्” इति द्वैतीयाधिकारणसिद्धान्तविरोधः । तत्र ह्याधानस्य “य एवं विद्वानभिमाधत्ते” इत्यनेनाग्न्युद्देशेनाधानविधायिना प्राप्तत्वात्, “वसन्ते ब्राह्मणोऽग्नीनादधीत” इत्यादीनि वाक्यानि ब्राह्मणकर्तृत्वे निमित्ते वसन्तादिकालस्याधानाङ्गत्वेन विधायकानीति पूर्वपक्षे “य एव विद्वान्” इति वाक्यस्य वर्तमानापदेशरूपत्वेन विधायकत्वानुपपत्तेः, प्रत्यक्षविधियुक्तवसन्तादिवाक्यानामेव विधायकत्वेन ब्राह्मणकर्तृत्वादेर्निमित्तत्वाभावाद्गुणविशिष्टाधानस्य ब्राह्मणादीनां विधानमिति सिद्धान्तितम् । उक्तरीत्या यच्छब्दाद्युपबन्धवतो विधायकत्वे तद्विरोधः ॥

किं चैवं “द्रव्यं चोत्पत्तिसंयोगात्” इति पूर्वाधिकारणसिद्धान्तविरोधः । तत्र हि “स्फुरश्च कपालानि च” इत्यनुकम्य “एतानि वै दश यज्ञायुधानि” इति वाक्यस्य

यज्ञायुधशब्दस्य यज्ञसाधनवाचितया स्फद्यादीनां यज्ञसाधनत्वावगमकत्वात्तस्य च साक्षादसंभवादविशेषेण सर्वाङ्गावतारात् योग्यसर्वक्रियासाधनत्वं स्फद्यादीनां “स्फचेनोद्धन्ति” इत्यादीनि अवयुत्यानुवाद इति पूर्वपक्षे ; बहूनामुद्धननादिवाक्यानाम् आनर्थक्यापत्तेर्नित्यप्राप्त्यभावेन नित्यवच्छ्रवणविरोधापत्तेः “एतानि” इति वाक्ये वैशब्दोपबन्धाच्च उद्धननादिवाक्यं विधायकम् ; “यज्ञायुधानि” इति वाक्यं त्वनुवादकमिति सिद्धान्तितम् । तद्वदत्र वैशब्दयुक्तस्य विधायकत्वाद्बह्वीनां क्रीणातीनां वैयर्थ्यापत्तेश्च दशभिरिति वाक्यं न विधायकमिति ॥

अत्रोच्यते—‘दशभिः क्रीणाति’ इति वाक्यं सोमोद्देशेन क्रयविधायकम् । ‘दशभिः’ इति तु वाक्यान्तर(वा)प्राप्तदशद्रव्यानुवादः । न च पूर्वोक्ताधिकरणद्वयविरोधः । भूयो वैषम्यात् । तथा हि आधानाधिकरणे, “य एवं विद्वान्” इति वाक्यं तावत् “अथ संभारान् संहरन्ति” इति संभारविशिष्टं न विधायकं भवितुमर्हति । नैवं दशभिरित्यादिवाक्यं विध्यन्तरशेषतया श्रुतमितीदमेक वैषम्यम् । वसन्तादिवाक्ये विधिश्चरणम् । नैवं गवादिवाक्ये विधिश्चरणमितीदमपरम् । प्रमाणान्तरप्राप्ताधानानुवादेन ब्राह्मणादिकर्तृकत्वे निमित्ते वसन्तादिकालविधाने कालस्यानुपादेयत्वात्प्राप्तेऽपि कर्मण्युपादेयत्वं काले तु विधेयत्वमिति वैयधिकरण्यापत्तिः वसन्तादिवाक्ये । गवादिवाक्ये तु नैव विधेयत्वोपादेयत्वयोर्वैयधिकरण्यं, गवादेरुपादेयत्वादित्यन्यदपि वैषम्यम् । वसन्तादिवाक्ये सर्वकर्तृकत्ववत् सर्वकालस्यप्याधाने प्राप्तिर्भवेन ब्राह्मणकर्तृकत्वे कालविधिः काले निमित्ते कर्तृविधिरित्यत्र विनिगमनाविरहादुभयविशिष्टाधानविधिरावश्यकः । गवादिवाक्ये तु नैवं विनिगमनाविरह इति इतरदपि वैषम्यम् । एवं “एतानि वै दश यज्ञायुधानि” इति वाक्यं “यज्ञायुधानि संभरन्ति” इत्येतद्विशिष्टं न विधिर्भवति । आख्यातं च नास्मिन् वाक्येऽस्ति । वैशब्दश्चात्र श्रूयते । स्फद्यादिवाक्यस्यानुवादकत्वे बहूनां वाक्यानां वैयर्थ्यमुद्धननादेर्नित्यप्राप्त्यभावाच्चित्यवच्छ्रवणविरोध इति उद्धननादिवाक्यानां विधायकत्वम् । प्रकृते तु दशभिरिति वाक्ये क्रीणातीत्याख्यातं श्रूयते । अस्य च विधायकत्वाभावे वाक्यवैयर्थ्यम् । विधायकत्वेऽप्यस्य न गवादिवाक्यानां विधायकत्वहानिः । क्रीणातीनां बहूनामनुवादकत्वं तु, ‘दशभिः क्रीणाति’ इति वाक्यस्यानुवादकत्वाश्रयणाद्वरम् । पदाद्वाक्यस्य प्रधानत्वात् । अत एवागत्या वसन्तादिवाक्ये षष्ठविधिसंकाराश्रयणम् । प्रकृते तु गतिसत्त्वाच्च तद्युक्तमिति ॥

अतः च “तं वै दशभिः क्रीणाति” इति वाक्यविहितक्रयानुवादेन गवादि-  
वाक्यविहितद्वयानां कथं तस्मिन्नेव वाक्ये दशभिरिति अनुवाद इति तु न शङ्कनीयम् ।  
“वायव्यं श्वेतमालमेत” इति वाक्यविहितवायव्ययागानुवादेनालम्भस्य चोदकप्राप्तस्य  
वायव्यवाक्य एवानुवाद इति सिद्धान्तात् । अत एव द्वितीयकाधानाधिकरणपूर्वपक्षे तान्त्रिकै-  
रुक्तम् । “संभारेष्वग्निमादधाति” इत्याधानप्रापको विधिः । अत्र हि न संभारा  
विधेयाः, प्रमाणान्तरप्राप्तत्वात् । नापि तदधिकरणकत्वम् । तस्मिन्नाधीयतामिति  
मन्त्रवर्णादेव प्राप्तत्वात् । अत आधानमात्रविधिरयमिति । एवं च “संभारेष्वग्निमाद-  
धाति” इति वाक्योत्पन्नाधानानुवादेन संभारवाक्यमन्त्रवर्णाभ्यां प्रापितयोः संभारतदधि-  
करणकत्वयोस्तस्मिन्नेव वाक्ये संभारेष्वित्यनुवादाभ्युपगमात् । इयांस्तु विशेषः—  
परमते गवादिवाक्यानां तत्तद्गुणविशिष्टविभिन्नक्रयविधायकत्वाभ्युपगमात् गवादिशब्दानां  
मत्वर्थे लक्षणावश्यंभावेन तदुत्तरतृतीयया क्रयगतकरणत्वस्यैव बोध्यत्वापत्तिः; मत्वर्थलक्ष-  
णायामपि क्रियाकारकसंबन्धापरित्यागोपपादनकेशश्च । असन्मते तु, “तं वै दशभिः”  
इत्यादिवाक्यप्राप्तक्रयानुवादेन गुणविधानाभ्युपगमाच्च दोषद्वयमिति ॥

ननु एवमेकहायन्या क्रीणाति, तयारुणया भवितव्यमित्याश्रयणे वाक्यभेदाप-  
त्तिरिति सिद्धान्त्यभिप्रायोल्लयनपूर्वकं तद्दूषितवता पूर्वपक्षिणा कथमारुण्यस्य प्राकरणिक-  
सर्वद्वयनिवेशः स्वीक्रियते । पक्षद्वयेऽपि वाक्यभेदस्य तुल्यत्वादिति चेन्न । क्रये  
एकहायन्याः तस्यां चारुण्यस्य विधानमिति सिद्धान्तिनो विध्यावृत्तिलक्षणवाक्यभेदः ।  
मम तु वाक्यमङ्गलक्षणवाक्यभेदः । वाक्यमङ्गाच्च प्रधानभूतविध्यावृत्तिः प्रधानदोष इति  
पूर्वपक्ष्याशयात् । ‘अरुणया पिङ्गाक्ष्या’ इति च समानविभक्त्या श्रौत एवारुण्यैक-  
हायन्योः संबन्धः । क्रयान्वयस्तु एकहायनीद्रव्यस्य वाक्यावसेय इति न विध्यावृत्ति-  
लक्षणवाक्यभेद इति सिद्धान्तिनो वास्तवाशयेन वाक्यमङ्गलक्षणवाक्यभेदपूर्वपक्षोपर्युक्त-  
विधया सिद्धान्तकरणोपपत्तेः ॥

नन्वेवमप्यरुणयेति तृतीयाया विशेषणविभक्तित्वेन साधुत्वमात्रार्थत्वापत्तिर-  
भेदस्य संसर्गत्वादिति चेन्न । समानविभक्तेरभेदार्थकत्वोपगमात् । अन्यथा अनुमिति-  
प्रतिबन्धकतायां कल्पनागौरवापत्तेः । न च तथापि विशेष्यविभक्त्यैव करणत्वस्य  
बोधितत्वाद्विशेषणविभक्तेः कारकबोधकत्वविरह इति वाच्यम् । “संबन्धेनान्यतरवैयर्थ्यम्”  
इति न्यायेन उभाभ्यामप्येकस्यैव करणत्वस्य बोधनात् । ‘नीलेन जलमाहरति’ इत्यादौ

नीलादिपदोत्तरविभक्तेः करणताबोधकत्वमावश्यकम् । ‘घटेन जलमाहरति’ इत्यादौ च घटादिपदोत्तरविभक्तेस्तदावश्यकम् । ‘नीलेन घटेन जलमाहरति’ इत्यादौ उभाभ्यामेव विभक्तिभ्यामेकं करणत्वं बोध्यते । प्रत्येकमवधृतसामर्थ्ययोरन्यतरस्याकरणत्वे मानाभावात् । न च तथाप्यनन्याभिहितकरणतानभिधायकत्वाद्विभक्तेः किञ्चिदस्वारस्यमिति वाच्यम् । अनन्यकरणकक्रियाकरणताभिधायित्व एव स्वारस्यधुराविश्रान्तेस्तदभावेन त्वन्मतेऽप्यस्वारस्यस्यावर्जनीयत्वात् । लिङ्गबाधनं त्वधिकं त्वन्मते । अरुणापदस्य गुणमात्रपरत्वे स्त्रीलिङ्गानुपपत्तेः । लिङ्गस्य विभक्त्यपेक्षया प्राथम्येन जघन्यविभक्त्यनुसारेण प्रकमस्थलिङ्गस्वारस्यबाधनानुपपत्तेः । अत एव “न प्रथमयज्ञे प्रवृज्यात्” इत्यत्र प्रथमश्रुतप्रथमशब्दस्वारस्यानुरोधेनानन्तरयज्ञपदस्य प्रयोगपरत्वं निर्णीतम् ॥

यत्तत्र कैश्चिदुक्तं—लिङ्गस्य प्रातिपदिकाद्यर्थत्वे प्राबल्यहेतोः प्रथमप्रतीतत्वस्याभावात् स्त्रीलिङ्गासाधारणेन अरुणयेति विभक्तिविकारेण टाप्प्रत्ययमुन्नीय स्वयंवाचकेन प्रातिपदिकाद्यर्थद्योतकेन वा लिङ्गस्य प्रत्येतव्यत्वादिति, तच्च । अरुणयेत्यत्र विभक्तेर्विकाराभावात्, प्रकृतेरेव हि विकारः । किं च रूपमालादिना काव्यपाठेन च व्युत्पत्तिदशायामेव “मधुरया मधुबोधितमाध्वी” इत्यादौ आकारान्तस्त्रीलिङ्गस्तृतीयैकवचनान्त इत्येवंरीत्या व्युत्पत्तेः । अन्यत्रापि प्रतिसन्धानाच्च लिङ्गस्यैव प्रथमप्रतीतेर्विभक्तिप्राथम्यासिद्धेः । अनुशासनविदां तु “ङाप्प्रातिपदितात्” इत्यनुशासनेन स्वार्थद्रव्यलिङ्गसङ्ख्याकारकाणां क्रमिकत्वेन बोध्यक्रमेण बोधकक्रम इति शैषिकक्रमन्यायेन वा लिङ्गप्राथम्यावगमेनान्यत्रापि प्रथमावगतक्रमानुपमर्देनैव प्रतिसन्धानाच्च विभक्तिप्राथम्यासिद्धेः । किं च स्वरूपेण विभक्तिविकारज्ञानं न टाबुल्यकम् । विभक्तिविकारत्वेन तज्ज्ञानं त्वनुशासनाननुध्यायिनां दुर्लभम् । तदनुध्यायिनां तु पूर्वोक्तदिशा लिङ्गावगतिप्राथम्यमेवेति प्रथमयज्ञन्यायप्रवृत्तौ न किञ्चिद्बाधकम् ॥

किं चैवमरुणादिशब्दानां द्रव्यलाक्षणिकत्वे, “गुणवचनेभ्यो मतुपो लुगिष्ठः” इत्यनुशासनानर्थक्यम् । निरुद्धलाक्षणिकत्वे च शक्यार्थमात्रविवक्षया प्रयोगानापत्तिः । नन्वेवं यत्रारुणा पिङ्गाक्षी मेघी लब्धा केवलमेकहायनी गौश्च लब्धा, तत्र, परमते क्रयं प्रत्यारुणस्यापि द्रव्यवत् करणत्वात् प्रथमश्रुतारुण्यानुरोधेन द्रव्यस्य त्यागः । भवन्मते तु आरुण्यस्य द्रव्यशेषत्वात् द्रव्यगुणविरोधे च द्रव्यस्य त्यागायोगात् द्रव्यानुरोधेन गुणस्यैव त्याग इत्यनुष्ठानभेदापत्तिः । न च तद्युक्तं—देवता-

विग्रहाद्यभ्युपगमेऽपि द्रव्यदेवतासाम्ये द्रव्यसाम्यस्यातिदेशहेतुत्वं द्रव्यस्य सन्निकृष्टत्वात् । न तु देवतासाम्यस्य । स्वरूपतो विप्रकृष्टत्वादित्यनुष्ठानैक्यपरित्राणादिति चेन्न । अरुणयैकहायन्येत्यत्र क्रयद्रव्यं प्रत्यरुणिमगुणो गोत्वजातिश्चेत्युभयमप्यङ्गम् । तत्रोभयोरेव द्रव्याङ्गत्वाविशेषेऽपि प्राथम्यादेवारुण्यानुरोधेनानन्तरश्रुतजातिबाध इत्यनुष्ठानभेदाभावात् । अत्र 'उचितेयमनुचितान्या' इत्युक्तम् । 'उच्चीतं गुरुणा' इति पूर्वोक्तपरामर्शसौकर्याय उचितेयमनुचिता सेति वक्तव्यम् तथाप्यन्येत्युक्तिः प्रकारान्तरेण परोक्तमरुणाधिकरणव्याख्यानमप्यनुचितमिति व्यञ्जनाय । तथा हि—केचिदमूर्तस्य क्रयान्वयानुपपत्त्या-रुणापदस्य लक्षणया द्रव्यपरत्वावश्यभावे पिङ्गाक्षित्वविशिष्टेवारुण्यविशिष्टाप्येकहायनी युगपदेव क्रयार्थतया विधीयत इति पूर्वपक्षं परमतवदेव गुणमात्रपरत्वेन सिद्धान्तं च आहुः ॥

अरुणापदस्य ऐकरूप्याभ्युपगमेनैव पूर्वपक्षसिद्धान्तयोः प्रवर्तनौचित्यादिदमपि अनुचितमिति बोधयितुमन्येत्युक्तम् इति ॥ (45)

[ अव० ] “वैषम्यनैर्घृण्ये न सापेक्षत्वात्” “कर्ता शास्त्रार्थवत्त्वात्” “परातु तच्छ्रुतेः” “कृतप्रयत्नापेक्षस्तु” इत्याद्यधिकरणार्थमाह— [ आदावित्यादि ]

[ मू० ] आदावीश्वरदत्तयैव पुरुषस्वातन्त्र्यशक्त्या स्वयं  
तत्तज्ज्ञानचिकीर्षणप्रयतनान्युत्पादयन् वर्तते ।  
तत्रोपेक्ष्य ततोऽनुमत्य विदधत्तन्निग्रहानुग्रहौ  
तत्तत्कर्मफलं प्रयच्छति ततः सर्वस्य पुंसो हरिः ॥ (46)

[ व्या० ] ब्रह्मकारणवादे परोक्तदूषणोद्धारोऽयम् । अस्यार्थः—आदौ—सृष्टौ । पुरुषः—जीवः । जात्येकत्वम् । सर्वस्य पुंस इति वक्ष्यमाणत्वात् । ईश्वरदत्तया—सर्वशेषिणा, सर्वनियन्त्रा, भगवता स्वकरुणयैवोत्पादितया । अनेन सृष्टियौगपद्य-मनुग्रहनिबन्धनमिति सूचितम् । दत्तयेत्यनेनोक्तार्थलाभः । स्वातन्त्र्यशक्त्या—इच्छायां सत्यामनिवार्यत्वं स्वातन्त्र्यं, सैव शक्तिः—कार्योपयुक्तकारणगतधर्मः, तथा । यद्यपि शक्तिः अद्रव्यप्रभेदः ; तथापि कार्योपयोग्यपृथक्सिद्धविशेषण-मिदं शक्तिरित्युपचर्यते । तत्तज्ज्ञानचिकीर्षणप्रयतनानि—तत्तत्पदार्थ-

विषयकज्ञानचिकीर्षाप्रयत्नानि । कर्तुमिच्छा—चिकीर्षा । प्रवृत्त्युद्योगः प्रयत्नः ।  
उत्पादयन्—जनयन्, वर्तते । आभ्यां प्रथमप्रवृत्तिः द्वितीयादिप्रवृत्तयश्च  
विवक्षिताः । तत्—प्रथमप्रवृत्तौ । उपेक्ष्य—अनिवारणमनुत्पादनं च  
कृत्वा । ततः—द्वितीयादिप्रवृत्तिषु । अनुमत्य—सहकारिभावं प्राप्य ।  
तन्निग्रहानुग्रहौ—आद्यप्रवृत्तौ स्वतन्त्रस्य पुरुषस्य निग्रहं दुष्कर्मजन्यनरकादि-  
प्रदानसंकल्पं, अनुग्रहं सत्कर्मजन्यस्वर्गादिप्रदानसंकल्पं च । विदधत्—  
कुर्वन् । तत्तत्कर्मफलं—संकल्पानुसारेण स्वर्गनरकादिरूपपुण्यापुण्यफलम् ।  
सर्वस्य पुंसः—सर्वपुरुषाणाम् । प्रयच्छति—ददाति । क इत्येताह—  
हरिः—

“ ब्रह्माणं शितिकण्ठं च यमं वरुणमेव च ।

प्रसह्य हरते यस्मात्तस्माद्भरिरित्यर्थे ॥ ”

इत्युक्तसर्वप्रशासिता भगवानित्यर्थः ।

ईश्वरदत्तया स्वातन्त्र्यशक्त्येत्यनेन,

“ वैयर्थ्यं यावता न स्याद्विधानप्रतिषेधयोः ।

नियन्तृत्वश्रुतेस्तावान् संकोचो न त्वतः परम् ॥

बाह्यान्तःकरणव्यासितच्छक्त्याधानधारणैः ।

साधारणोपकारैः स्यादिच्छादेः कारणं परः ॥

भोगाद्व्योपनीतार्थस्वाभाव्याद्वासनान्वितात् ।

इच्छादेर्मनसोत्पत्तौ युक्तोदासीनता विभोः ॥

अभिसन्ध्यन्तरप्राप्तवस्तुन्यत्र केनचित् ।

उपयुक्तव्युदास्ते हि तस्य प्रापयिता पुमान् ॥

सामर्थ्यं सत्यवार्थत्वात् स्वतन्त्रो जीव उच्यते ।

स ह्योदने विषज्ञानात् स्वेच्छामपि नियच्छति ॥

सन्निधापकवैधुर्येऽप्यर्थे बुद्धिं सतां नयन् ।

प्रयोजकोऽनुमन्ता च भवतीशस्तदा तदा ॥

पूर्वप्रवृत्तेश्च फलमनुमत्यादिकं भवेत् ।

दयादीनां गुणानां च सुलभं विषयान्तरम् ॥

अमात्यस्य स्वतन्त्रत्वे राज्ञस्तन्नापहीयते ।  
 एवमेव परस्यापि जीवस्वातन्त्र्यदायिनः ॥  
 न स्वातन्त्र्यं पराधीनस्वरूपात् प्रच्युतं भवेत् ।  
 स्वातन्त्र्यदायिना पुंसा तत्प्रवृत्त्यनिवारणात् ॥ ”

इति व्यासपादाभिहितसंग्रहार्थः सूचितः । अतो जीवानां स्वातन्त्र्यं विधिनिषेधशास्त्र-  
 साफल्यं, परमात्मनः सर्वकारणत्वं निरङ्कुशस्वातन्त्र्यवत्त्वं च सर्वमुपपन्नम् ॥ (46)

\*

\*

\*

\*

[ अव० ] तर्हि अनिवर्तनादिकं दोषः स्यादित्यत्राह—[ दुष्कर्मस्वित्यादि ]

[ मू० ] दुष्कर्मस्वनिवर्तनानुमनने पुंसः करोत्यच्युतः

स्वातन्त्र्येण निरङ्कुशेन स गुणः श्रुत्या न दोषो हरेः ।  
 दृष्टश्चारिषु निग्रहो गुणतया लोके न दोषात्मना  
 न स्यादाश्रयसिद्धिरौपनिषदं नो चेत् प्रमाणं वचः ॥ (47)

[ व्या० ] [ अच्युतः— ] प्रमाणतर्काभासावलम्बनैर्बाह्यकुदृष्टिभिरप्रचयावनीयकारणत्व-  
 नियन्त्रित्वादिमहिमा भगवान् । निरङ्कुशेन—अप्रतिहितेन पारतन्त्र्यासमा-  
 नाधिकरणेन । स्वातन्त्र्येण—इच्छायां सत्यामनिवार्यत्वेन हेतुना । पुंसः—  
 पूर्वोक्तरीत्या करणकळेवरवितरणादिरूपैः साधरणोपकारैरुपकृतस्य वासनावशाद्-  
 दुरितेषु प्रवर्तमानस्य पुरुषस्य । दुष्कर्मसु—पापेषु । अपादानस्याधिकरण-  
 त्वविवक्षया सप्तमी । अनिवर्तनानुमनने—आद्यप्रवृत्तावनिवारणं द्वितीयादि-  
 प्रवृत्तिष्वनुमतिं च । अत्र कर्मत्वाश्रयस्याधिकरणत्वविवक्षया सप्तमी, दुष्कर्म-  
 स्त्विति । करोति—तद्वान् भवति । सः—स्वातन्त्र्यम् । श्रुत्या—नित्य-  
 निर्दोषापरूपेयवेदेन । हरेः—हेयप्रतिभटस्य सर्वनियन्तुर्भगवतः । गुणः—  
 उत्कर्षापादकधमः । गुणापेक्षया स इति पुंस्त्वम् । सः—स्वातन्त्र्यम् ।  
 दोषो न—अपकर्षापादकधर्मो न । श्रुत्येत्यनुषज्यते । धर्मिग्राहकश्रुत्यैव



स्वातन्त्र्यस्य गुणत्वं दोषत्वविरहश्च सिद्धमित्यर्थः । श्रुतेस्तर्कानुग्रहमाह—  
दृष्टश्चेति । चः किं चेत्यर्थकः । लोके अग्निषु—स्वशासनातिवृत्ति-  
विषये । निग्रहः—अपराधानुगुणदुःस्वप्रयोजकता । गुणतया दृष्टः ।  
राज्ञामिति शेषः । दोषात्मना—दोषत्वेन आत्मस्वभावो न दृष्टः । राज्ञां  
स्वानभिमतेषु उत्तरोत्तरमपराधानुज्ञानमपि हि निग्रहरूपं दृष्टम् । एवं पापेष्व-  
नुमननमपि प्राक्तनदुरितजन्यनिग्रहफलरूपमिति यथा कर्मफलदायित्वं स्वातन्त्र्यं  
गुण एव न तु दोष इति भावः । एवं स्वातन्त्र्यस्य गुणत्वे श्रुतिरनुकूलतर्कश्च उक्तौ ।  
अत्रायं विकल्पोऽभिप्रेतः—किमीश्वरानभ्युपगमेन स्वातन्त्र्यं दोष इत्युच्यते ?  
उत तदभ्युपगमेनेति । तत्राद्यं दूषयति—आश्रयसिद्धिर्न स्यादिति । ईश्वरा(न)-  
भ्युपगमेन स्वातन्त्र्यं दोष इत्युच्यते—इत्याश्रयभावादानभ्युपगमकल्पो न  
कल्पत इत्यर्थः । द्वितीयं प्रतिक्षिपति—औपनिषदमिति । औपनिषदं—उप-  
निषद्ब्रह्म । वचः वाक्यम् । प्रमाणं नो चेत्—त्वया अनभ्युपगतप्रामाण्यकं चेत् ।  
आश्रयसिद्धिर्न स्यात्—स्वातन्त्र्यरूपधर्मस्याश्रयो न सिध्येत् ।

अव्यवधानेन ब्रह्मप्रतिपादकवेदभागविशेष उपनिषत् । उप निषीदतीत्युपनिषत् ।  
गहने हीयमुपनिषणेत्युक्तम् । गहने ब्रह्मण्युपनिषणोति तद्याख्यानम् । उपनिषत्पदा-  
द्भवाधिकारीयोऽप्यत्ययः । भवत्वं च घटकत्वम् । ‘अत्र स्वातन्त्र्येण निरङ्कुशेन स गुणः  
श्रुत्या’ इति ‘न स्यादाश्रयसिद्धिरौपनिषदं नो चेत् प्रमाणं वचः’ इति च <sup>1</sup>वदतोऽयमभिप्रायः ।  
अनुमानेन स्वातन्त्र्यस्य दोषत्वं वदता त्वया किं श्रुतिः प्रमाणम् इत्यभ्युपगम्यते,  
न वा । आद्ये धर्मिग्राहकप्रमाणभूतश्रुत्यैव भगवत्स्वातन्त्र्यस्य गुणत्वं सिद्धमिति तस्य  
दोषत्वानुमानं कालात्ययापदिष्टं स्यात् । द्वितीये श्रुत्यैकसमधिगम्यत्येश्वरस्यासिद्ध्या  
स्वातन्त्र्यं कस्य दोष इत्युच्यते इति हेतोराश्रयासिद्धिः स्यादिति । इदं च विस्तरेण  
व्यासपादैरनुगृहीतम् । तथा च धर्मिग्राहकप्रमाणसिद्धगुणभावस्यातन्त्र्यप्रयुक्तत्वात्  
जन्मान्तरदु<sup>2</sup>ष्कृतफलप्रदानरूपत्वाच्च भगवतो जीवस्य दुष्कर्मस्वनिवर्तनमनुमतिश्च गुणो  
न तु दोष इति भावः ( इत्यादि ) ॥

(47)

\*

\*

\*

\*

(असत्यता) [असद्यता] कृत्वा । सा च प्रतिकूलतया वेदनीयत्वस्यैवेति परदुःख-  
दुःखित्वरूपा दयेत्युक्तं भवति । एतच्चात्र कारुण्यशब्दोपादानेन सूचितम् । “ ऋषेः  
1 पुण्यात्मनस्तस्य कारुण्यं समपद्यत ” “ शोकः श्लोकत्वमागतः ” इति ह्युक्तम् । अयं  
प्रमाणसिद्धः ; स्वविषयतया स्वानुभवसिद्धिर्वा ग्रन्थकृतोऽभिप्रेता । गुणगणः—मोक्षप्रद-  
त्वौपयिकवात्सल्यादिगुणप्रकरः । उज्जृम्भते—असंकुचितविषयत्वात्मेन प्रकाशते । अनेन  
दयादीनां विषय उक्तः । तदिदं भाषितं भगवता “ स्वयास्मात्तिष्ठति [ तिष्ठति ]-  
व्यवसायमन्त्रेणानाद्यनन्तकल्पोपचितदुर्विषहानन्तापराधानङ्गीकारेण निरतिशयसुखसंवृद्धये  
स्वयमेव प्रयतते ” इति ॥ (48)

\* \* \* \*

अथ मायावादिनिरासप्रकरणम् ।

[ अव० ] एवं ब्रह्मकारणवादे परोक्तदूषणानि परिहृतानि । अथ परमते दूषयितु-  
मुपक्रमते—

[ मू० ] आदौ भेदश्रुतीनामनृतविषयता लक्षणा चैक्यवाचां  
दूरेणैव ग्रहाणं तदुभयघटनात्तत्पराणां च वाचाम् ।  
प्रत्यक्षादिप्रमाणस्वरसगतिहतिस्तर्कबाधश्च भूया-  
न्मायावादे तदेतत् सकलमितरथा लक्ष्मणाचार्यपक्षे ॥ (49)

[ व्या० ] एकस्य मायावादस्य दूषणेन बौद्धानां साङ्ख्यस्य यादवभास्करयोश्च पक्षाः  
प्रतिक्षिप्ता भवन्तीति स एवाल प्रतिक्षिप्यते । वैशेषिकश्च संस्थानजातिनिरूपण-  
प्रसङ्गेन पूर्वमेव निरस्तः । शैवपक्षस्तु “ कस्त्वं तत्त्वविदसि ” इत्यादिना  
विस्तरेण दूषयिष्यते । अतः परपक्षप्रतिक्षेपवादार्थः सर्वोऽप्युक्तो भवति ॥

तथा हि—‘ लक्षणा चैक्यवाचाम् ’ इत्युक्तम् । तत्र शंकरपक्षे लक्षणा  
नास्ति । विशेष्यैक्यपरत्वाभ्युपगमात् । किं तु विशिष्टाभिधानस्वरसस्य शब्दस्य  
विशेषणाविषयकबोधजनकत्वमात्रम् । एवं चात्र लक्षणाशब्दस्यास्वारस्यपरत्वं वक्तव्यम् ।

लक्षणाशब्दमुख्यार्थस्यापि संभवे सोऽपि ग्राह्य एवेति, 'लक्षणा चैक्यवाचा'मित्येतद्यादव-  
भास्करसंग्राहकम् । तत्र यादवमते सन्मात्रब्रह्मपरिणामजीवेश्वरवाचिपदयोर्धटाशरावपदयो-  
रिव सामानाधिकरण्यमनुपपन्नमित्यन्यतरस्य उपादानसन्मात्रब्रह्मलक्षकत्वमाश्रयणीयम् ।  
भास्करपक्षेऽपि औपाधिकभेदाभेदाभ्युपगमात् जीवेश्वरवाचिपदयोर्धटाकाशपटाकाशपद-  
योरिव तदनुपपन्नमिति अन्यतरस्यानुपहितलक्षकत्वमावश्यकम् । (शंकरपक्षे च  
विशेषणांशप्रहाणादस्वारस्यम् ।) अतो 'लक्षणा चैक्यवाचा'मित्यत्र यादवभास्करयोः  
संग्रहः ।

(प्रत्यक्षात् न्यादिना) ['प्रत्यक्षादि' इत्यादिना] बौद्धानां दूषणं स्पष्टम् ।  
पदार्थानां स्थित्युत्पत्त्योः सर्वलोकप्रत्यक्षस्मिन्नयोरैतरेषामपात् । दोषादीनां मिथ्यात्वेऽपि  
अभाज्ञीकारश्च प्रत्यक्षविरुद्धः । चिन्मात्रस्य सत्यत्वम् अन्यस्यासत्यत्वं च शंकर-  
योगाचार्योरविशिष्टम् । साङ्ख्यशंकरयोश्च निर्विकारस्वप्रकाशैकरसचिन्मात्रस्य स्वव्यति-  
रिक्तसाक्षित्वमविशिष्टम् । अत एव "विप्रतिषेधाच्चासमञ्जसम्" इति सूत्रे  
भगवता भाष्यकृता शंकरपक्षे साङ्ख्यपक्षदूषणमतिदिष्टम् । तेषामप्युक्तरीत्याविद्या-  
साक्षित्वाध्यासाद्यसंभवादसामञ्जस्यमेवेत्यतः शंकरपक्षदूषणेन सर्वं दूषितं भवतीति  
स एवाल्ल स्पष्टं दूष्यते । तदुक्तम्—"सांख्यसौगतचार्वाकसंकराच्छाङ्करोदयः ।  
दूषणान्यपि तान्यत्र भूयस्तदधिकानि च" ॥ इति ॥

आदाविति—मायावादे ब्रह्मभ्रमहेतुभूतानिर्वचनीयानुपपन्नैकवेषाविद्याज्ञीकार-  
पक्षे शंकरमत इत्यर्थः । आदौ—प्रथमम् । वक्ष्यमाणदोषापेक्षया प्राधान्यं सूचितम् ।  
भेदस्य श्रुतय इति विग्रहः । तत्प्रतिपादकत्वं, तद्याप्यद्वित्वाद्विप्रतिपादकत्वं च  
षष्ठ्यर्थः । तासां, अनृतविषयता—मिथ्याभिधेयकता । 'शरदः कृतार्थता' इतिवत्  
पुंवद्भावः । इदं रजतमित्यादिवाक्यवत् असदर्थकत्वं प्रधानदोष इति भावः ।  
तत्त्वावेदकत्वलक्षणं प्रामाण्यं हीयेतेति हृदयम् । अत्र भेदश्रुतिशब्देन नानाविधद्रव्यदेवता-  
देशकालेतिकर्तव्यताफलाधिकारिप्रायश्चित्ताद्युपस्कृतोच्चावचयागदानहोमाद्यात्मककर्मविधिपरः  
कृत्वोऽपि पूर्वभागः, उत्तरभागेऽपि—चेतनाचेतनतत्सृष्ट्यादितत्फलसुखदुःखतद्वेतुशब्द-  
स्पर्शादितदुभयनिरन्त - ईश्वरगुणविग्रहतत्वाप्युपायविद्याविशेषतत्फलगतिविशेषादितत्पूर्वक-  
परिपूर्णब्रह्मानुभवतत्पूर्वकतत्परिचर्यातदुपपादकदिव्यमहिषीपरिच्छादिपरसहस्रभेदप्रतिपादक-  
सन्दर्भाश्च विवक्षिताः । ऐक्यवाचाम्—अभेदप्रतिपादकसामानाधिकरण्यनिर्देश-  
युक्ततत्त्वमस्यादिवाक्यानाम् । लक्षणा—विशेषणांशत्यागः । चकारः पदान्तर-

वैयर्थ्यसमुच्चयपरः । शक्तिग्रहानुसारेण प्रवृत्तिनिमित्तधर्मप्रकारकोपस्थितिः प्रथमभाविनी । अनन्तरं तदुक्तजातिगुणाद्यन्योन्यैक्यापत्त्यादिकुतर्कजनितक्षोभेण , विशेषणांशत्यागेन विशेष्यस्वरूपमात्रबोध इति , विलंबितत्वसाम्याद्विशेषणाविषयकविशेष्यमात्रविषयकज्ञान-जनकत्वेन लक्षणाशब्दप्रयोगः । प्रयोजनं तूक्तमेव ॥

तदुभयेत्यादि—तासामुभयीनां—भेदश्रुतीनामभेदश्रुतीनां च घटनायां भेदाभेदयोर्विषयभेदप्रदर्शनेन विरोधशमनपूर्वकं प्रामाण्योपपादने, [ तत्पराणां ] (तर्क-पराणां) तात्पर्यवतीनाम् । वाचां—“ यस्यात्मा शरीरम् ” इत्यादिश्रुतीनाम् । ‘ सर्वनाम्नो वृत्तिमात्र ’ इति तदुभयेति पुंवद्भावः । वस्तुमिप्रायेणोदमुक्तम् । भेदश्रुतिभिर्जीवेश्वरभेदावगमात् , अभेदश्रुतिमिश्र तयोरभेदावगमात् , भेदाभेदयोश्च विरोधादन्यतर-बाधनं विनानुपपत्तौ “ यस्यात्मा शरीरम् ” इत्यादिमिश्रद्विचिंत्यशरीरत्वावगमात् , शरीरस्य च जातिगुणयोर्द्वयं <sup>1</sup> प्रतीव शरीरिणं प्रत्यष्टकसिद्धप्रकारतैकस्वभावतया प्रकार-वाचिशब्दानां प्रकारिपर्यन्तशक्तत्वात् “तत्त्वमसि” इत्यादौ श्वेतकेतुशरीरकस्य सार्वज्ञ्यादि-विशिष्टस्य चैक्यं समानविभक्त्या बोध्यते यथा नीलमुत्पलमित्यादौ नीलत्वविशिष्टस्य उत्पल-त्वविशिष्टस्य चेति । भेदश्रुतिमिश्र प्रकारप्रकारिणोर्मिथो भेदः प्रदिपाद्यते । अतो भेदाभेद-श्रुत्योर्न विरोध इत्ययमर्थो घटकश्रुतिभिरवगम्यत इति वस्तुस्थितिमनुरुध्य ‘तदुभयघटना-तत्पराणामि’त्युक्तम् । न तु घटकत्वं पराम्युपेतमिति मन्तव्यम् ॥

दूरेणैव प्रहाणम्—अत्यन्तपरित्यागः । “ यस्यात्मा शरीरम् ” इत्यादीनामपि भेदश्रुतिवत्तात्पर्ययुक्तमप्रामाण्यमेकं , जगद्ब्रह्मगोर्व्यावहारिकार्थकारणभावाभ्युपगमवत् तथाविधशरीरशरीरिभावाभ्युपगमाभावात्तदंशोऽप्यप्रामाण्यं द्वितीयं , भेदश्रुतीनामसत्यविषय-कत्वाद्भेदश्रुतीनां चोक्तरीत्या-स्वरूपमात्रोपस्थापकत्वाद्भेदयोर्भावेन विरोधस्था-प्रसक्त्या तच्छमनाय घटकानपेक्षणाद्धटकत्वेनाप्यप्रामाण्यं तृतीयं , तदिदं ‘दूरेणैव प्रहाणमि’त्यनेन विवक्षितम् । दूरेण प्रहाणे प्रहाणहानयोरर्थसिद्धत्वात् । किं च तदुभयेत्यनेन ऐक्यवाचां सामान्येन परामर्शादनन्तरं योग्यतया विशेषनिश्चयसिद्धिः । तत्रैक्यश्रुतिरनेकविधा । काचित्समानविभक्तिर्निर्देशनाभेदबोधिका । यथा—“तत्त्वमसि” “ ब्रह्मदाशा ” इत्यादिका । काचिच्च सजातीयद्वितीयताहित्यात्मकैक्यबोधिका । यथा

“एकशस्ता अद्वितीयम्” इत्यादिका । काचित् भेदनिषेधिका । यथा—“यत् त्वस्य सर्वम्” “नेह नानास्ति” इत्यादिका । त्रिविधाया अप्यैक्यवाचस्तात्पर्यं घटकश्रुत्या बोध्यते । तत्र विशेषणद्वयाश्रयवस्त्वभेदस्त्वभेदश्रुत्यर्थः । शरीरतया चिदचिद्विशिष्टत्वेन सजातीयवस्त्वन्तरं नास्तीति सजातीयद्वितीयशून्यत्वात्मकैकत्वश्रुत्यर्थः । भगवत्प्रकारतया विना स्वनिष्ठं किञ्चिदपि नास्तीति भेदनिषेधश्रुत्यर्थ इति त्रिविधैक्यश्रुतितात्पर्यं “यस्यात्मा शरीरम्” इत्यादिश्रुत्या बोध्यते । सर्वस्या अप्यैक्यश्रुतेर्भेदश्रुत्या सह विरोधेन घटकश्रुत्या विना परस्परानुपमर्देन प्रामाण्यासिद्धेः । तत्र विशेषणविशेष्यो-  
र्विशेषणानां मिथो भेदः प्रथमद्वितीययोर्भेदश्रुत्यर्थः । तृतीये त्वब्रह्मात्मकत्वनिषेधेऽपि खलुपानिषेधात्तद्वेद एव भेदश्रुत्यर्थः । अतो जगद्ब्रह्मणोः शरीरशरीरितया विशेषणविशेष्य-  
भावबोधकघटकश्रुतिभिर्भेदश्रुत्यभेदश्रुत्योः विरोधसमाधानेन प्रामाण्यमुपपाद्यत इति तदुभय-  
घटनेत्याद्युक्तम् ॥

प्रत्यक्षं—इन्द्रियजन्यं, आदिपदेनानुमानं गृह्यते तथाविधस्य, प्रमाणस्य, स्वरसगतिः—सविशेषवस्तुबोधकत्वस्वारस्यं, तस्याः, हतिः—व्याघातः, त्याग इत्यर्थः । प्रत्यक्षस्य, सन्मात्र (विषयका) [विषयकत्वा] भ्युपगमात्, अनुमानेन निर्विशेषवस्तुपक्षीकरणेन नित्यत्वादिसाधनात्, प्रपञ्चमिथ्यात्वानुमानेन धर्मिग्राहक-  
प्रत्यक्षबाधाभ्युपगमाच्च प्रत्यक्षादिप्रमाणस्वरस्यहानिरित्यर्थः । तर्केत्यादि । तर्को नाम व्याप्यारोपेण व्यापकारोपः । तर्क्याभ्यापादयामीत्याद्यनुभवसाक्षिको व्याप्ति-  
ग्रहादिद्वारा प्रमाणानुग्राहको ज्ञानविशेषः । तस्यापि सविशेषविषयत्वात् निर्विशेष-  
वस्तुवादिनां तदनादरः स्पष्टः । प्रत्यक्षस्य सन्मात्रग्राहित्वे सर्वप्रतीतीनामविशेष-  
प्रसङ्गात् प्रवृत्तिनिवृत्तिव्यवस्थाविरहप्रसङ्गः । निर्विशेषवस्तुन्यनुमानेनैकत्वादिसाधने साध्य-  
साधनधर्मैः सविशेषत्वप्रसङ्गः । ब्रह्मणः स्वयंप्रकाशत्वे तिरोधानासिद्धिप्रसङ्गः । तिरोधाने-  
ऽप्यनिवृत्तिप्रसङ्गः । प्रकाशस्वरूपस्य तिरोधाने स्वरूपनाशप्रसङ्गः । ब्रह्मणो ज्ञानविषयत्वे तज्ज्ञानान्मोक्षासिद्धिप्रसङ्गः । अनिर्वचनीयोत्पत्त्यभ्युपगमे तस्य पार्थक्यैरु[र]नुपलभ्यमानत्व-  
प्रसङ्गः । प्रवृत्त्याद्यभावप्रसङ्गश्च । शब्दस्याप्यपरोक्षजनकत्वे प्रत्यक्षलक्षणादिसांकर्यप्रसङ्गः ।  
हृदययोः संबन्धानुपपत्तिरित्युक्तब्राह्मलक्षणयोगाख्यतर्काभ्युपगमे चैतन्यव्यवहारासिद्धि-  
प्रसङ्गः । भेदपदार्थनिरासे ब्रह्मजडयोरैक्यापत्तिरित्यादितर्काणां तैरनादरात् तर्कबाधश्च  
भूयान् इत्युक्तम् । चकारेण प्रमाणानामयथावस्थितप्राबल्यदौर्बल्यव्यवस्थायत्यास-  
म्भसञ्जीयते । सौत्राणां च न्यायानां बाधः स्पष्ट एव । सोऽपि चकारेण संगृह्यते ॥

तदिदं सर्वं स्वपक्षे नास्तीत्याह—तदेतदिति । भेदश्रुतिरभेदश्रुतिर्षट्कश्रुतिः प्रत्यक्षादिप्रमाणं तर्कश्चेति पूर्वोक्तं सर्वमिदम् । लक्ष्मणाचार्यपक्षे—भगवद्रामानुजसिद्धान्ते । इतरथा पक्षान्तरोक्तप्रकारातिरिक्तप्रकारयुक्तं, क्रमेण सत्यविषयकत्वविशिष्टाभिधायित्वविरोधशामकत्वसविशेषविषयत्वप्रतिर्तर्कपराहृत्यभावरूपसमीचीनप्रकारयुक्तं भवतीत्यर्थः । तदुपपादनं तु ग्रन्थगौरवमिषा न लिख्यते । अत्र तदेतत् सकलमितरथा—इत्यनेन

“ आदौ भेदश्रुतीनामृतविषयकता मुख्यता चैक्यवाचाम्  
आरादेवानुरोधस्तदुभयघटनात्तराणां च वाचाम् ।  
प्रत्यक्षादिप्रमाणस्वरसगतिमिति स्तर्कबोधश्च भूयान् ”

इति पाठ्यमिति सूच्यते । ‘मायावादे’ ‘लक्ष्मणाचार्यपक्षे’ इत्याभ्यां स्वपरपक्षयोर्लक्ष्मणमेघनादन्यायः सूचितः ॥

(49)

\* \* \* \*

[ अव० ] पूर्वश्लोकोक्तान्येव परमतदूषणानि क्रमेण बहुभिः श्लोकैर्विस्तरेणाह—  
[ नेत्यादि ]

[ सू० ] न द्वैतं प्रतिपादयन्त्युपनिषद्वाचः प्रसिद्धं हि तत्  
किंत्वद्वैतमनन्यगोचरतया तद्वेद्यमास्थीयताम् ।  
अप्राप्ते खलु शास्त्रमर्थवदिति व्यर्थः प्रयासो यतः  
प्रख्यातादितरस्तु शास्त्रविषयो भेदस्त्वद्वैतवत् ॥ (50)

[ व्या० ] उपनिषद्वाचः—वेदान्तवाक्यानि । द्वैतं—भेदम् । न प्रतिपादयन्ति—  
न बोधयन्ति । द्वयोर्भावो द्विधा, द्वितैव द्वैतम् । प्रज्ञादित्वात् स्वार्थेऽणप्रत्ययः ।  
द्वित्ववाचिना च द्वैतशब्देन तद्व्यापको भेदो लक्ष्यते । पृथक्त्वनिवेशित्वात्  
सङ्ख्यया कर्मभेदः स्यादित्युक्तेः । वेदान्तवाक्यानि न भेदप्रतिपादकानीत्यर्थः ।  
कुत इत्यत्राह—प्रसिद्धं हीति । तत्—द्वैतम् । प्रसिद्धं हि—प्रत्यक्षाद्यव-  
गतं खलु । अतो भेदो न शास्त्रप्रतिपाद्य इत्यर्थः । “ शास्त्रं त्वसन्निकृष्टेऽर्थे  
शब्दविज्ञानात् ” इति सूत्रमत्राभिप्रेतम् ॥

“ असन्निकृष्टवाचा च द्वयमत्र जिहासितम् ।  
तादूप्येण परिच्छित्तिस्तद्विपर्ययतोऽपि वा ॥ ”

इत्युत्तरीत्या शास्त्रप्रतिपाद्यत्वरूपेण मानान्तराबोधितत्वस्य शास्त्रप्रतिपाद्यत्वेऽपेक्षित-  
त्वात्तदभावादस्य न शास्त्रप्रतिपाद्यत्वमिति भावः । अत्र घटपटादिभेदस्य प्रत्यक्ष-  
सिद्धत्वं नाहमीश्वर इति [ स्वस्य ] ईश्वरभेदप्रत्यक्षत्वं च विवक्षितम् ।  
1 तत्र हि शास्त्रप्रतिपाद्यं किमित्यत्राह—किं त्विति । किं तु—भेदस्य शास्त्र-  
प्रतिपाद्यत्वाभावे । अद्वैतम् अभेदः । अनन्यगोचरतया—शास्त्रेतरंप्रमाणा-  
विषयत्वेन हेतुना । तद्वेद्यम् उपनिषत्प्रतिपाद्यम् । आस्थीयताम्—प्रतिज्ञायताम् ।  
युष्माभिरिति शेषः । कुत इदमित्यत्राह—अप्राप्त इत्यादि । शास्त्रम् अज्ञात-  
ज्ञापनैकप्रवर्णवेदरूपं हितानुशासनम् । अप्राप्ते—साधकबाधकप्रमाणाविषयेऽर्थे ।  
अर्थवत्त्वबलु—अज्ञातज्ञापनरूपप्रयोजनवत् किल । अतो मानान्तरानधिगतत्वादभेद  
एव शास्त्रबोध्य इत्यर्थः । इति प्रयासः—उक्तार्थप्रतिपादनप्रयुक्तः क्लेशगर्भः  
प्रयत्नः । यत्तु प्रयत्ने । व्यर्थः—निष्प्रयोजनः । कुत इदमित्यत्राह—यत्  
इति । प्रख्यातात्—मानान्तरविषयात्, घटपटादिभेदात् । इतरो भेदः—  
कार्यकारणभावशेषशेषिभावनियन्तृनियम्यभावोपास्योपासकभावप्राप्यप्रापकभावरूपो  
भेदस्तु । त्वदद्वैतवत् शास्त्रविषयः त्वदभिमतजीवेश्वराभेदेन तुल्यं,  
शास्त्रप्रतिपाद्यत्वरूपशास्त्रसंबन्धभागीत्यर्थः । विसिनोतीति विषयः । ‘ षिञ् बन्धने ’  
अतस्तेन तुल्यं क्रिया चेदिति वक्तिप्रत्ययोपपत्तिः । अध्याहृतभवतिक्रियया वा  
तदुपपत्तिरिति । यथा सोऽयं देवदत्त इत्याद्यैक्यप्रत्यक्षेऽपि जीवपरयोरैक्यस्य  
तदविषयत्वात् शास्त्रप्रतिपाद्यत्वं त्वया स्वीक्रियते ; तथा घटपटादिभेदस्य  
प्रत्यक्षादिसिद्धत्वेऽपि जीवपरयोरनियन्तृनियम्यभावादिरूपभेदस्य तदविषयत्वाच्छास्त्र-  
प्रतिपाद्यत्वमस्माभिः स्वीक्रियते । अतो न द्वैतं प्रतिपादयन्तीत्यादिनोक्तः प्रयास-  
स्तव वादिविजयानुपयुक्तत्वाद्विफल इति मृषावादिनं प्रत्युक्तिरियं सिद्धान्तिनः ॥

तदिदमाहुः भट्टसुदर्शनपादाः—यदि भेदमात्रस्य लोकसिद्धत्वात् “ अप्राप्ते  
हि शास्त्रमर्थवत् ” इति न्यायादभेद एव शास्त्रवेद्य इत्युच्यते ; तर्हि सोऽयं

देवदत्त ईत्यादावभेदमात्रस्य लोकसिद्धत्वात् अप्राप्ते शास्त्रस्यार्थवत्त्वाच्च शास्त्रेणाभेदप्रतिपादनमयुक्तम् । देवदत्ताद्यैक्यं हि लोकसिद्धम् । न जीवपरयोः । अतस्तयोरभेदः शास्त्रवेद्य इति चेत्तर्हि घटपटादिभेद एव लोकसिद्धो न तु जीवपरयोरनियम्यत्वनियन्तृत्वधार्यत्वधारकत्वशेषत्वशेषित्वव्याप्यत्वव्यापकत्वलक्षणभेदो न लोकसिद्ध इति स भेदः शास्त्रप्रतिपाद्य एवेति ” ॥ (50)

\* \* \* \* \*

[ अव० ] जीवानां मिथो भेदस्य श्रुतिप्रतिपाद्यत्वमाह—[ यदित्यादि ]

[ मू० ] यच्छ्वेताश्वतरश्रुतिर्नृबहुतामेको बहूनामिति

ब्रूते तत्र विधिर्विशिष्टविषयस्त्वष्टाकपालादिवत् ।

नित्यत्वात्मबहुत्वमत्र निगमादन्यत्र विद्मः कथं

प्रत्यक्त्वेन पराक्तया स्वपरयोर्मुक्तौ च भेदः स्फुटः ॥ (51)

[ व्या० ] श्वेताश्वतरश्रुतिः—“ नित्यो नित्यानां चेतनश्चेतनानामेको बहूनां यो विदधाति कामान् ” इति श्वेताश्वतरोपनिषद्गतमन्त्रः । “ एको बहूनाम् ” इति एको बहूनामित्यंशेन । नृबहुतां—आत्मबहुताम् । ब्रूते—बोधयति इति यत् । तत्र—निरुक्तश्रुतेरात्मबहुत्वबोधकतावाद इत्यर्थः । अष्टाकपालादिवत्—“ यदाग्नेयोऽष्टाकपालः ” इत्यादिविधिवत् ; अष्टाकपालत्वविशिष्टाग्नेयपुरोडाशविधिवदित्यर्थः । अत्रापि वृत्तिप्रत्ययोपपादनं पूर्ववद् द्रष्टव्यम् । विशिष्टविषयो विधिः—नित्यबहुचेतनविशिष्ट [प्रदान] (प्रधान) विषयाज्ञातज्ञापनरूपविधिः । आस्थीयते—प्रतिज्ञायते । आस्थीयतामित्यनुवृत्तस्य विभक्तिविपरिणामेन संबन्धः । तुशब्दः शङ्काव्युदासकः । “ नित्यो नित्यानां चेतनश्चेतनानामेको बहूनां यो विदधाति कामान् ” इत्यस्य कामविधानपरत्वाच्च नित्यत्वबहुत्वयोस्तात्पर्यम् ; तथा सति वाक्यभेदप्रसङ्गात् ; अनपेक्षितं चेदं चेतन-नित्यत्वबहुत्वप्रतिपादनमिति शङ्काद्वयम् ; विशिष्टविधित्वाश्रयणेनानित्यानामरूपानां कामप्रदानादपि नित्यानां बहूनां कामप्रदाने कथिते हि कामप्रदानस्यातिशयो भवतीति कामप्रदानेऽतिशयबोधलिप्सयापेक्षितत्वोपपादनेन च व्युदस्तमिति सूचनाय तुशब्दप्रयोगः । ननु आत्मबहुत्वस्य लोकसिद्धत्वाच्च तत्र शास्त्रस्य तात्पर्यं,



‘अप्राप्ते हि शास्त्रमर्थवदि’ति शङ्कायामाह—नित्यत्वेत्यादि । नित्यत्वसहिता  
आत्मानः नित्यत्वात्मानः । सुपेति वा तृतीयेति वा योगविभागात् समासः ।  
नित्यत्वविशिष्टात्मनां बहुत्वं नित्यत्वात्मबहुत्वम् । अत्र—लोके, निगमाद-  
न्यत्र—उपदर्शितश्रुतेरन्यतः, प्रत्यक्षादित इत्यर्थः । कथं विद्मः—न विद्म  
इत्यर्थः । हेतोरधिकरणत्वविवक्ष्यान्यत्रेति सप्तमी ॥

अयं भावः—अचित्संसृष्टात्मबहुत्वप्रतीतिर्लोकसिद्धा । परिशुद्धात्मस्वरूपबहु-  
त्वस्य तु लोकसिद्धत्वाभावात् तत्र शास्त्रस्य तात्पर्यं संभवत्येव । श्रुतौ हि नित्यानां बहूनां  
चेतनानामिति संबन्धाद्विशिष्टस्य वैशिष्ट्यमिति रीत्या नित्यत्वविशिष्टस्य बहुत्वलाभान्नित्यत्वे  
बहुत्वावच्छेदकता लभ्यते । औपाधिकाकारस्यानित्यत्वान्निष्कृष्टस्वरूपस्यैव नित्यत्वा-  
त्तदवच्छेदेनात्मबहुत्वबोधने सति परिशुद्धात्मस्वरूपबहुत्वं सिद्धं भवतीति तत्र शास्त्रतात्पर्यं  
संभवत्येवेति । न च श्रुतौ नित्यानां नित्यः चेतनानां चेतन इति संबन्धः सान्निध्यादिति  
वाच्यम् । ‘संभवति सामानाधिकरण्ये वैयधिकरण्यस्यानुचितत्वात्’ एको बहूनामित्यत्र  
वैरूप्यापत्तेश्च तदयोगात् । सान्निध्यं तु नित्यानां कामविधानं नित्यस्योचितमित्यौ-  
चित्यव्यञ्जनोपक्षीणमिति न सामानाधिकरण्यबाधकम् । सन्निधिश्च दुर्बलप्रमाणत्वात्  
श्रुतिरूपं सामानाधिकरण्यं बाधितुमलम् । श्रुतौ नित्यानां बहूनामित्यत्र विशिष्टस्य  
वैशिष्ट्यमिति रीत्यैव बोध इति सूचनार्थैव श्लोके नित्यत्वात्मबहुत्वमिति तृतीयासमास-  
गर्भः सन्दर्भः स्वीकृतः, न तु नित्यात्मबहुत्वमिति कर्मधारयगर्भः । यद्वा नित्यत्वं  
चात्मबहुत्वं च नित्यत्वात्मबहुत्वमिति समाहारद्वन्द्वः । तस्य च समूहार्थकत्वात्  
समूहस्य चैककालावच्छेदेनैकदेशस्थानेकवस्त्वात्मकत्वान्नित्यत्वबहुत्वयोरात्मन्येककालाव-  
च्छिन्नवृत्तिकत्वसिद्ध्या परिशुद्धात्मस्वरूपबहुत्वलाभः । श्रुतौ च नित्यानां बहूनामिति  
सामानाधिकरण्योपगमात् । तत्र च कालैक्यमपि भासत इति तान्त्रिकाभ्युपगमान्नि-  
त्यत्वबहुत्वयोरात्मस्वेककालावच्छिन्नवृत्तिकत्वलाभाच्छ्रुतिगतसामानाधिकरण्यं श्लोके समा-  
हारद्वन्द्वप्रयोगेण विवृतम् । तदुक्तं सुदर्शनभट्टपादैः—“नित्यत्वसमानाधिकरणबहु-  
त्वेऽभिहिते परिशुद्धात्मस्वरूपबहुत्वं व्युक्तं भवति ” इति । अतः पृथक्त्वनिवेशित्वनया-  
दात्मबहुत्वमात्मभेदलम्भकमिति हृदयम् ॥

मुक्तावपि भेदश्रवणान्निष्कृष्टात्मनां मिथो भेद इत्याह—प्रत्यक्त्वेनेत्यादिना ।  
प्रत्यक्त्वेन—अहंबुद्धिबोध्यत्वेन । पराक्तया—इदंबुद्धिबोध्यत्वेन स्वपरयोः  
मुक्तानां स्वस्य चान्यस्य च मिथो भेदः स्फुटः श्रुतिषु स्पष्ट इत्यर्थः । प्रत्यक्त्वपरा-

क्त्वरूपविरुद्धधर्माध्यासान्मोक्षदशायामात्मभेदः, श्रुतिसिद्ध इति भावः । श्रुतिषु मुक्ता-  
नामहमिदं व्यवहारः तत्र तत्र द्रष्टव्यः । <sup>1</sup> (यद्वा स्वपरयोरित्यन्तं संसारदशायां भेद-  
सिद्धिपरम्) । मुक्ताविति मोक्षदशायां तत्सिद्धिपरम् । इदं च भेदश्रुतीनामनृत-  
विषयतानिरसनं 'भेदनिषेधार्थं भेदानुवादरूपाणि भेदश्रवणानि' इति पक्षनिरासस्याप्युप-  
लक्षणम् ॥ (51)

\*

\*

\*

\*

[अव०] “आदौ भेदश्रुतीनामनृतविषयता” इत्युक्तपराभ्युपगमो विस्तरेण दूषितः ।  
अथ “लक्षणा चैक्यवाचाम्” इत्युक्तं तत्पक्षं विस्तरेण दूषयति—सामानाधि-  
करण्येत्यादि]

[मू०] सामानाधिकरण्यभागिषु पदस्तोमेषु सर्वेषु किं  
प्रत्याख्यं व्यतिरिच्यते प्रतिपदं वक्तव्यमद्वैतिना ।  
यद्वा नेति न चेदनर्थकतया नैकातिरिक्तं पदं  
पठयेत् प्रतिवादिनस्त्वितरथा युक्तिः स्वमासीदति ॥ (52)

[व्या०] परैर्हि सामानाधिकरणवाक्यस्याखण्डार्थत्वमुक्तम् । तथा हि—सामानाधि-  
करण्यस्यैकार्थपरत्वव्युत्पत्तैरैकार्थ्यस्य च पदानां विशेषणमात्रपरत्वे विशिष्ट-  
परत्वे चासिद्धेः स्वरूपमात्रैक्यपरत्वं सत्यादिसामानाधिकरणपदानामिति । तदिदं  
निरस्यति—सामानाधिकरण्येत्यादिना । सर्वेषु—व्यधिकरणेषु सामानाधि-  
करणेषु च । पदस्तोमेषु—वाक्येषु मध्ये । सामानाधिकरण्यभागिषु—  
सामानाधिकरणेषु <sup>2</sup> पदेषु, समानमेकमधिकरणं वाच्यं तेषां तथोक्तानि  
सामानाधिकरणानि, तेषां भावः सामानाधिकरण्यं, तत्र भागः संबन्धः  
तद्वत्स्वित्यर्थः [वाक्येषु] । करणस्यैवाधिकरणत्वविवक्षया सप्तमी । प्रत्याख्यं—  
बोध्यम् । प्रतिपदं—तत्तत्पदेषु । व्यतिरिच्यते भिन्नं भवति । यद्वा—  
अथवा । नेति—न व्यतिरिच्यत इति प्रश्ने । अद्वैतिना—निर्विशेषव-

1. यद्वेत्यारभ्य । सिद्धिपरमित्यन्तं नास्ति.

2 वाक्येषु

स्वभ्युपगमवता मृषावादिना । किं वक्तव्यं—किंशब्दः श्लेषार्थकः । उक्त-  
कल्पयोः नैकोऽपि कल्पो वक्तुं शक्यत इत्यर्थः । समानाधिकरणपदेषु किञ्चित्प-  
दबोध्यस्य तदितरपदबोध्याद्विशेषोऽस्ति वा न वेति प्रश्ने मृषावादिना न किञ्चिद-  
प्युत्तरं वक्तुं शक्यमित्यर्थः । कुत इत्यत्राह—न चेदित्यादि । बुद्धिस्थत्वात्  
द्वितीयं शिरः प्रथमं दूष्यते । न चेत्प्रत्याख्यं—न व्यतिरिच्यते चेदित्यर्थः ।  
एकातिरिक्तं—विवक्षिततत्तदेकैकपदातिरिक्तम् । पदम् अनर्थकतया पदा-  
न्तराबोधितार्थबोधनरूपप्रयोजनविरहेण हेतुना । न पठयेत्—नाधीयीतेत्यर्थः ।  
“ उक्तार्थानामप्रयोगः ” इति न्यायादिति भावः । तथा च पठ्यमानस्य वैयर्थ्य-  
प्रसङ्ग इति हृदयम् ॥

इदमुपलक्षणं—पदानां पर्यायत्वप्रसङ्गः । प्रवृत्तिनिमित्तभेदाभावेन सामा-  
नाधिकरण्यलक्षणहानिप्रसङ्गः । सामानाधिकरण्यप्रत्याख्यस्य ऐक्यस्य स्वरूपातिरेके सखण्डत्व-  
प्रसङ्गः । अनतिरेके तस्य प्रातिपदिकावगतस्वरूपाविरोधाच्च विशेषणत्याग इत्यपि बोध्यम् ।  
सर्वेषु पदस्तोमेष्वित्यनेन सर्वेष्वेव वाक्येषु पदानां व्युत्पत्तिसिद्धार्थसंसर्गविशेषमात्रं  
प्रत्याख्यमिति सामानाधिकरणपदेषु केवलं व्युत्पत्तिसिद्धप्रवृत्तिनिमित्तप्रहाणं नोचितम् ।  
समानविभक्त्यवगतमैक्यं तु प्रातिपदिकावगतविशेषणसंबन्धाविरोधेन प्रधानभूतविशेष्यैक्य-  
परमित्ययमर्थः सूचितः ॥

प्रथमं शिरो दूषयति—इतरथेत्यादिना । इतरथा—प्रत्याख्यं प्रतिपदं  
भिन्नं चेत् सत्यादिपदानां तत्तत्पदार्थविरोधिव्यावृत्तिमात्रपरत्वे विरोधिव्यावृत्त्यवच्छिन्नस्व-  
रूपपरत्वे <sup>1</sup> चेत्यर्थः । प्रतिवादिनो युक्तिः अस्मत्प्रतिवादिनोऽखण्डवाक्यार्थसाधकत्वे-  
नाभिमतः समानविभक्त्यवगतैक्यासिद्धिरूपो हेतुः । स्वम्—प्रतिवादिनः स्वीयं पक्षम् ।  
आसीदिति—व्याघातकभावेन प्राप्नोतीत्यर्थः । सत्यादिपदानां विरोधिव्यावृत्तिमात्रपरत्वे  
प्रतियोगिभेदेन व्यावृत्तिभेदादैक्यासिद्धिः, व्यावृत्त्यवच्छिन्नस्वरूपपरत्वे च व्यावृत्तीना  
मुपलक्षणत्वे पदान्तरवैयर्थ्यम्, विशेषणत्वे त्वेकार्थत्वासिद्धिरिति दूषणं प्रतिवादिनः स्वपक्षे-  
ऽप्यापत्तीति भावः । विशेषणभूतार्थभेदेऽपि विशेष्यभूतप्रधानार्थैकार्थ्यसिद्धिरिति च  
पक्षद्वयेऽपि समानम् । परं तु सिद्धान्ते पदानां मुख्यता, पक्षान्तरे तु तत्तद्विरोधिव्यावृत्ति-  
लक्षकत्वमिति विशेष इति तुशब्दार्थः ॥

(52)

[ अ० ] इत्थं श्लोकत्रयेण, “ आदौ भेदश्रुतीनामनृतविषयता लक्षणा चैक्यवाचाम् ” इत्युक्तपराभ्युपगमद्वयं विस्तरेण दूषितम् । “ दूरेणैव प्रहाणं तदुभयघटनातत्पराणां च वाचाम् ” इत्येतत्तु, घटकश्रुतीनामपि भेदश्रुतित्वेन भेदश्रुत्यनृतविषयता-दूषणेनैव दूषितमिति पृथङ् न दूषितम् । “ दूरेणैव ” इत्यादिना पृथगुद्देश-सूचितम् “ यस्यात्मा शरीरम् ” इत्यादिषु शरीरादिशब्दानां तादधीन्यलक्षकतायाः पराभिमतत्वेन तदंशे लक्षणाप्यापततीत्येवंरूपमधिकदूषणं तु “ दूरेणैव प्रहाणम् ” इत्यत्रैवोक्तमिति न तत्र विस्तरापेक्षा । अतोऽत्र निर्देशक्रमेण “ प्रत्यक्षादि-प्रमाणस्वारस्यहानिम् ” इदानीं विशदयति— [ दृश्यत्वादित्यादि ]

[ मू० ] दृश्यत्वादनृतं विगीतमिति यद्दृष्टान्तयन्तो जगुः .

शुक्तचारोपितरूप्यमत्र कतिचित्तत्वेदमाचक्ष्महे ।

धर्मिग्राहकमानधिककृतमिदं सोपाधिकत्वं पुनः

सौतं व्यक्तमभङ्गुरं व्यभिचरल्लिङ्गं च भङ्गाय वः ॥ (53)

[ व्य० ] परैरिथमुक्तम्—‘विगीतः प्रपञ्चो मिथ्या दृश्यत्वात् शुक्तिरूप्यवत्’ इत्यनुमानेन प्रपञ्चमिथ्यात्वसिद्धिः । स्वाभावाधिकरणे प्रतीयमानत्वं, स्वसमानाधिकरणात्यन्ता-भावप्रतियोगित्वं, ज्ञाननिवर्त्यत्वं वा मिथ्यात्वमिह साध्यधर्मः । ज्ञानविषयत्वरूपदृश्यत्वं हेतुः । द्रव्यसमवेतप्रत्यक्षे संयुक्तसमवायस्यावश्यकत्वेन तदभावेन रजतत्वान्यथाख्यातेरसंभवादनिर्वचनीयं साक्षिभास्यं शुक्तावपूर्वं रजत-मुत्पद्यते । तच्च द्रव्यं दृङ्निवर्त्यं चेति तदेव व्याप्तिनिश्चयभूमितया दृष्टान्त इति । तदिदमनुवदति—दृश्यत्वादित्यादिना । अत्र कतिचित् मृषावादिन इत्यर्थः । शुक्तचारोपितरूप्यम्—शुक्तिविशेष्यकभ्रमप्रकारभूतं रजतम् ; यद्वा रजतकारणतया क्लृप्तसामग्र्यभावेन, पार्श्वस्थानुपलम्भेन च तत्तासंभावितो-त्पत्तिक्रमेव केवलं स्वीयकुसुष्टया शुक्तावुत्पन्नतया कथितं रजतम् । दृष्टान्तयन्तः सन्तः—व्याप्तिनिश्चयभूमितद्वष्टान्तमाचक्षणाः सन्तः । दृष्टा-न्तस्य साध्यवैकल्यरूपसिद्धान्त्यभिमतदूषणस्फोरणाय शुक्त्यारोपितेत्युक्तम् । उत्पत्त्यर्थाद्रोहतेः णिजन्तात् कर्मणि क्तः । अत्र च दृष्टान्तयन्त इत्यत्र ‘तत्करोति तदाचष्टे’ इति सूत्रेणान्वयानार्थको णिच् । ज्ञानप्रत्यासत्त्युपगमात्, पञ्ची-करणसिद्धरजतव्यवसत्त्वोपगमाद्वा रजतान्यथाख्यातेः, यथार्थस्यातेर्वा उपगमात्

रजतग्रहोपपत्तेश्च न तत्र रजतोत्पत्त्यपेक्षेति हृदयम् । विगीतं—विवादाध्या-  
सितम् । जगदिति शेषः । उत्तरश्लोके जगत इत्युक्तेः । अयं पक्षनिर्देशः ।  
अनृतं—ज्ञाननिवर्त्यत्वरूपमिथ्यात्ववत् । इदं साध्यसमर्पकम् । दृश्यत्वात्—  
ज्ञानविषयत्वात् । इयं हेतुक्तिः । इति यत् 'विमतं जगन्मिथ्या दृश्यत्वात्  
शुक्तिरूप्यवत्' इत्याकारकं यदनुमानम् । जगुः—अवदन् । शिशुपशुप्राय-  
पुरुषरञ्जकत्वात् गानत्वोक्तिः । “तस्य वैदिकसदः शिखामणेरग्रतः कपरवादि-  
संभवः” इति पूर्वोक्तदिशा जगुरिति परोक्षनिर्देशः । तत्रेदमाचक्ष्महे—  
तस्मिन्नुमाने कालात्ययापदेशसोपाधिकत्वव्याघातात्मकदूषणत्रयमिदम् उपरितन-  
सार्धश्लोकेन सूत्रकारहृदयानुसारिणो वयं वदाम इत्यर्थः । तत्रास्य श्लोकस्यो-  
त्तरार्धेन प्रथमं कालात्ययापदेशं सोपाधिकत्वं चाह—धर्मिग्राहकेत्यादिना ।  
इदं—जगत्पक्षकदृश्यत्वहेतुकमिथ्यात्वानुमानम् । धर्मिग्राहकमानेन मिथ्यात्व-  
रूपसाध्यधर्मं प्रति धर्मिभूतप्रपञ्चग्राहिणा प्रत्यक्षेण प्रपञ्चसत्यत्वग्राहकेन,  
धिकृत—साध्याभावग्रहणाद्धाधितम् । अत इदमनुमानं दुष्टमित्यर्थः । तदाहुः  
सुदर्शनभट्टपादाः—“तत्राश्रयः प्रतीतो वा न वा ? न चेदाश्रयासिद्धिः । [प्रती-  
तत्वे प्रतीतिश्च] (प्रतीतिमत्त्वप्रतीतिश्च) प्रत्यक्षादिप्रमाणैः सत्यत्वेनेति तस्य मिथ्या-  
त्वसाधनं धर्मिग्राहकप्रमाणबाधितम्” इति । तथा चण्डमारुतेऽप्युक्तं—“प्रपञ्च-  
विषयं ज्ञानं स्वप्रकाशं स्वतः प्रमाणं च । अतो घटादिविषयकत्वप्रमात्वग्राहिणा-  
प्रत्यक्षेण प्रमाविषयत्वं घटादौ गृहीतमिति उष्णत्वप्रत्यक्षेणानुष्णत्वानुमानस्येव  
मिथ्यात्वानुमानस्यापि बाधः” इति । सोपाधिकत्वमित्यादि—(पुन-  
श्शब्दस्तुशब्दार्थिकः । चकारो विशेषणत्रयसमुच्चयपरः) सौत्रं—“वैधर्म्याच्च  
न स्वमादिवत्” इति सूत्रोक्तम् । अभङ्गुरं—अमघं, पक्षावृत्तित्वसाध्यसम-  
व्याप्योः सत्त्वेनाप्रत्याख्येयोपाधित्वकम् । व्यभिचरत् साध्याभाववद्वृत्ति,  
लिङ्गं दृश्यत्वादिति हेतुर्थेन तत्तथोक्तम् । ज्ञाप्यत्वं विग्रहवाक्यस्थतृतीयार्थः ।  
हेतुव्यभिचारज्ञापकमित्यर्थः । उपाधेर्व्यभिचारोन्नायकत्वादेवमुक्तम् । सोपाधि-  
कत्वं प्रतिपन्नोपाधौ बाधितत्वरूपोपाधिमत्ता । पुनश्शब्दो वाक्यालङ्कारः ।  
चकारः पूर्वोक्तदोषसमुच्चयकः । वः—वादिनां युष्माकम् । भङ्गाय—  
पराजयहेतुः । कालात्ययापदेशस्य साक्षात्सोपाधिकत्वस्य चानैकान्तिकद्वारा  
वादिपराजयावहत्वादिति भावः । अथवा कालात्ययापदिष्टं दृश्यत्वं च अभङ्गुरं

सौत्रं तस्य सोपाधिकत्वं च, पुनश्चशब्दश्चशब्दार्थकः ; ब्रह्मण्यनैकान्तिकं दृश्यत्वा-  
दिति लिङ्गं च वः पराजयहेतुरिति योजना । श्रुतिस्मृतित्वारस्यात् ब्रह्मणि  
दृश्यत्वं वर्तत इतीत्युक्तम् । तदाहुः—‘ दृश्यत्वं च ब्रह्मणि व्यभिचारि ’ इति ।  
लिङ्गमिति सामान्योक्त्या व्यावर्तमानत्वादेरपि दूषणं सिद्धम् । तदिदं सोपाधिकत्वं  
भट्टसुदर्शनपादैर्विस्तरेणोक्तम् । तत्तु तत्रैवानुसन्धेयम् । व्यक्तमित्यनेन  
बालानामपि इदं सोपाधिकत्वं स्फुटमिति वादिनः प्रयोगाकौशलातिशयावि-  
ष्करणम् ॥ (53)

\* \* \* \* \*

[ अ० ] अथ व्याघातमाह— [ मिथ्यात्वमित्यादि ]

[ मू० ] मिथ्यात्वं भ्रान्तिसिद्धं यदि खलु जगतः साध्यते सिद्धसाध्यो  
हेतुः सत्यः प्रपञ्चो भवति हि यदि वा सत्यमद्वैतहानिः ।  
साध्यं ब्रह्मस्वरूपं यदि भवति तदा सिद्धसाध्यत्वमेव  
स्यादेवं च प्रपञ्चव्युदसनसरणिर्दूरतस्ते निरस्ता ॥ (54)

[ व्या० ] अत्र यत्तदिति पदद्वयमध्याहर्तव्यम् । तथा च जगतो यन्मिथ्यात्वं साध्यते  
तद्भ्रान्तिसिद्धं यदीति योजना । भ्रान्तिसिद्धं भ्रान्तिप्रकारभूतं, मिथ्याभूत-  
मिति यावत् । जगतः सिषाघयिषितस्य मिथ्यात्वस्य मिथ्यात्वं चेदित्यर्थः ।  
हेतुः—दृश्यत्वादिकः । सिद्धसाध्यः—सिद्धं मानान्तरावगतं साध्यं यस्येति विग्रहः ।  
अत्र स्यादित्यपकर्षः । अत्र यथाश्रुते हेतोः सिद्धसाधनत्वं दोष इति प्रतीयते ।  
तत्तु नास्ति । तदुक्तं चण्डमारुते “ वस्तुतो मिथ्यात्वस्य मिथ्यात्वेऽपि तेन रूपेण  
मिथ्यात्वस्यासाध्यत्वात् सिद्धसाधनासंभवादतोऽर्थान्तरमेव ” इति । “ मिथ्यात्वस्य  
मिथ्यात्वे मिथ्याभूतस्यारोपितपीतिन्नः श्वैत्येनेव पारमार्थिकसत्यत्वेनाविरोधाद-  
र्थान्तरम् ” इति च । अतोऽत्र सिद्धसाध्यो हेतुरित्यस्यार्थान्तरं स्यादित्यर्थः ।  
तत्फलितमाह—सत्यः प्रपञ्चो भवतीति । आरोपितमिथ्यात्वस्य पारमार्थिक-  
सत्यत्वेन विरोधाभावाच्च प्रपञ्चसत्यत्वहानिरित्यर्थः । यदि वेत्यादि । तत् मिथ्यात्वं  
सत्यं यदीत्यर्थः । अद्वैतहानिरित्यत्र तदा तस्य ब्रह्मस्वरूपातिरेक इत्यदिः ।

सिषाधयिषितस्य मिथ्यात्वस्य सत्यत्वे तस्य ब्रह्मस्वरूपातिरेके च सति ब्रह्मणः सत्येन तेन सद्वितीयत्वप्रसङ्ग इत्यर्थः । सत्यस्यैव तस्य ब्रह्मस्वरूपानतिरेक-माशङ्क्य निराकरोति—साध्यं ब्रह्मस्वरूपं यदि भवतीति । ब्रह्मस्वरूपानतिरेके हि नाद्वैतहानिः, न वा जगतः सत्यत्वमिति शङ्काशयः । सिद्धसाध्यत्वमेव स्यात्—अर्थान्तरमेव स्यात् । ब्रह्मस्वरूपस्यास्माभिरङ्गीकारादित्यर्थः । एवकारेण पूर्वोक्तदोष एवापततीति सूच्यते । ततः फलितमाह—एवं चेति । एवम्—उत्तरीत्या ते प्रपञ्चव्युदसनसरणिः त्वदुक्तजगन्मिथ्यात्वानुमानप्रक्रिया । दूरतो निरस्ता । साध्यधर्मपारमार्थ्यापारमार्थ्यविकल्पादिना व्याघातप्रसंजनात् दूषितेत्यर्थः । माध्यमिकोक्तज्ञानबाध्यत्वस्य भवता बाध्यत्वाभ्युपगमान्न्येयप्रामाणिकधर्मपरम्परापादनेन दूषणरूपनित्यसमेति सूचनाय च शब्दप्रयोगः । तदिदमाहुर्भट्टसुदर्शनपादाः—“साध्यधर्मस्य पारमार्थ्यापारमार्थ्यविकल्पे कृते पारमार्थ्यं चेदद्वैतहानिः । दृश्यत्वहेतोरनैकान्त्यं च ; परमार्थेऽपि तस्य वृत्तेः । अपारमार्थ्यं प्रपञ्चसत्यता । ‘बाध्यकबाधे बाध्यस्वरूपाबाधः’ इति न्यायात् ” इत्यादिना ॥ (54)

\*

\*

\*

\*

[ अव० ] ननु “वैधर्म्याच्च न स्वप्नादिवत्” इति सूत्रस्य योगाचारोक्ते ‘जागरितप्रत्ययो निरालम्बनः वेदनत्वात्, स्वप्नप्रत्ययवत्’ इत्यनुमाने सोपाधिकत्वप्रदर्शनपरत्वात्, कथं मृषावाद्युक्तमिथ्यात्वानुमाने सोपाधिकत्वप्रदर्शनपरतोक्तिरिति चेत् ? अत्राहुः—मृषावादिनां योगाचाराणां चार्थमिथ्यात्वाभ्युपगमस्याविशेषाच्च दोष इति । तदुक्तं भट्टसुदर्शनपादैः—“प्रतीतत्वे सति बाधार्हत्वस्य उभयाभिमतत्वाच्च” इति, “कारणदोषबाधप्रत्यययोरनिर्वाच्यपक्षेऽप्युपाधित्वोपपत्तेरविशिष्टत्वात्” इति च । तथा चण्डमारुतेऽप्युक्तम्—“जागरितप्रत्ययो निरालम्बनः वेदनत्वात् स्वप्नप्रत्ययवत्” इति बौद्धानुमानम् “वैधर्म्याच्च न स्वप्नादिवत्” इति, सूत्रभाष्ये भगवता दूषितम् । मायिना ‘प्रपञ्चो मिथ्या द्विविषयत्वात् शुक्तिरजतस्वामाद्यर्थदिवत्’ इत्युक्तम् । एवं च ज्ञानत्वेन मिथ्याविषयत्वसाधनस्य ज्ञानविषयत्वेन मिथ्यात्वसाधनस्य चाविशेषात्, ज्ञानत्वहेतुदूषणान्येव तद्विषयत्वहेतोरपि भवन्ति” इति । अतः सौत्रं सोपाधिकत्वमित्येतदुपपादनाय योगाचाराणां मृषावादिनां च प्रपञ्चमिथ्यात्वोपपादावविशेषमाह—[चिन्मात्रेत्यादि]

[ मू० ] चिन्मात्रव्यतिरेकि वस्तु सकलं मिथ्येति जोषुष्यते

योगाचारमते यदौपनिषदीकर्तुं तदाकृष्यते ।

मायावादिभिरप्रतीतनिगमन्यायप्रमाणान्तर-

प्रस्थानैरपहस्तयन्ति हि सह न्यायैः प्रमाणानि तत् ॥ (55)

[ व्या० ] योगाचारमते—वैभाषिकसौत्रान्तिकयोगाचारमाध्यमिकानां चतुर्णां बुद्ध-  
शिष्याणां मध्ये तृतीयस्य योगाचाराख्यस्य मते । चिदेव चिन्मात्रम् ।  
मयूरव्यसकादित्वात्मात्रशब्देन समासः । ‘ माते कात्स्न्येऽवधारणे ’ इतिकोशः ।  
तद्व्यतिरेकि—(स्वरूपातिरिक्तस्वगतभेदशब्दितयाबद्धिशेषशून्ये) संबिद्यतिरि-  
क्तम् । सकलं—ज्ञातृज्ञेयादिरूपम् । वस्तु—पदार्थजातम् । सिद्धान्तेन  
वस्तुत्वोक्तिः सांप्रतिकसत्यत्वेन पराभिमतम् वा वस्तुत्वोक्तिः । मिथ्येति यत्  
जोषुष्यते—यन्मिथ्यात्वानुमानं पौनःपुन्येनोच्यते । घुषिघातोः क्रियासम-  
बिहारे यङ्न्तात् कर्मणि यत्प्रययः । जागरितप्रत्यय इत्यादिकं यद्योगाचारैरसकृदुक्तं  
जगन्मिथ्यात्वानुमानम् । तत्—मिथ्यात्वानुमानं, कर्म । इदं च कर्तु-  
मित्यत्रान्वेति । अप्रतीतम् अप्रमितं । निगमानां प्रपञ्चसत्यत्वपराणां  
स्वनिष्ठवस्तुनिषेधपराणां ब्रह्मणि हेयगुणनिषेधपराणां च वेदानां । न्यायानां  
सामान्यविशेषोत्सर्गापवादोपक्रमविरोधाधिकरणसर्वशाखाप्रत्ययादिन्यायानाम् अप-  
च्छेदजर्तिलादिन्यायानां च । प्रमाणान्तरयोः प्रत्यक्षानुमानयोश्च । प्रस्थानं  
प्रमेयपरिज्ञापनपरिपाटीयैस्तथोक्तैः । मायावादिभिः अनिर्वचनीयमावरुपाज्ञान-  
वादिभिः शाङ्करैः कर्तृभिः । औपनिषदीकर्तुम्—उपनिषत्प्रतिपाद्यं कर्तुम् ।  
च्चिप्रत्ययेन उपनिषदामतत्परत्वं सूच्यते । आकृष्यते उपनिषदिति शेषः ।  
प्रपञ्चसत्यत्वप्रवणानाम् अत एवानिच्छन्तीनां तपस्विनीनाम् उपनिषदां चाकृष्य  
जगन्मिथ्यात्वात्मकमहाकूपपातनं चिकीर्ष्यत इत्यर्थः । जगदपलापे तुल्येऽपि  
श्रुतिद्रोहो मायावादिनां योगाचारेभ्यो विशेष इति ह्यस्यम् । तथा च सौत्रं  
सोपाधिकत्वं मायावादिपक्षेऽप्यविशिष्टमिति भावः । “ तत्रेदमाचक्ष्महे ”  
इत्यादिनोक्तं मिथ्यात्वानुमानदूषणं निगमयति—अपहस्तयन्तीत्यादिना ।  
प्रमाणानि—प्रत्यक्षानुमानागमरूपाणि । न्यायैः सह—स्वरिकरभूतैः अनु-  
कूलतर्कैर्मीमांसाशास्त्रप्रथितोपक्रमादिन्यायैश्च साकम् । तत् प्रपञ्चमिथ्यात्वानुमानं,  
कर्म । अपहस्तयन्ति—हस्तापकर्षणेन प्रामाणिकसदसो निर्वर्तयन्तीत्यर्थः ॥



यद्वा तदिति प्रथमान्तम् । तन्मिथ्यात्वानुमानम् औपनिषदीकर्तुम् उपनिषदनु-  
ग्राहकतर्करूपं कर्तुम् । आकृष्यते—अनिच्छदपि बलादानीयते । तत्—आकृष्यमाणं  
मिथ्यात्वानुमानं, कर्म । प्रमाणानि न्यायैः सहापहस्तयन्ति हस्ताकर्षेण निर्वर्तयन्ति  
इत्यर्थः । अत्र चोपनिषदित्यस्य नाध्याहारः । पूर्वयोजनायां हि ; निष्कृष्टस्योत्कृष्टपदप्रापणं  
नाकर्षणं भवितुमर्हति । निष्कृष्टस्य हि उत्कृष्टपदप्रेप्सया स्वत एव प्रवृत्तेः  
कर्षणानपेक्षणात् । अतो निष्कृष्टं पदं मनसापि चिन्तयितुमनिच्छन्त्याः परमोत्कृष्टाया  
उपनिषद एव तत्राकर्षणमुचितम् । कस्मिन्नर्थे पातयाम इति तत्प्रसिद्धेः इत्यतोऽध्यहार  
आश्रितः । अस्यां योजनायां तु यथा ब्राह्मणब्रुवैः कैश्चिदाग्रहनिगृहीतैश्चण्डालजातीयैः  
कश्चित् स्वानर्हतानुसन्धानेन स्वयमनिच्छन्नपि ब्राह्मणकुलमारोपयितुमाकृष्यते तं च  
ब्राह्मणोत्तमा स्वानुयायिभिः क्षत्रियादिभिः सह दूरादेव निरस्यन्ते ; तद्वत् मृषावादिभि-  
र्योगाचारोक्तं मिथ्यात्वानुमानम् अर्थस्वाभाव्यात् स्वयमेव शिथिलम् औपनिषदीकर्तुमा-  
कृष्यते । तच्च प्रमाणानि न्यायैः सहापहस्तयन्तीत्याकर्षणोक्त्युपपत्तेर्नाध्याहारः ।  
हिशब्दश्चार्थे वर्तते । पूर्वयोजनायां तु प्रसिद्धौ हिशब्दः । (कर्तृकरणाद्धात्वर्थ  
इति निणिच्) ॥ (55)

\*

\*

\*

\*

[ अव० ] ननु चिदंशे योगाचारैर्नानात्वक्षणिकत्वयोरुपगमान्मृषावादिभिश्च तत्र नित्य-  
त्वैकत्वयोरुपगमात् कथं ' चिन्मात्रव्यतिरेकि वस्तु सकलं मिथ्या ' इत्यादिकमुक्तं  
इत्याशङ्क्य चिद्व्यतिरिक्तत्वाविशेषाच्चिद्धर्मभूतनानात्वादेरपि मिथ्यात्वं मतद्वयेऽप्य-  
विशिष्टमिति ' चिन्मात्रव्यतिरेकि वस्तु सकलं मिथ्या ' इत्यादिकं वक्तुं युक्तमेवेति  
परिहरति—[ नानात्वेत्यादि ]

[ मू० ] नानात्वक्षणिकत्वयोरुपगतेरेकत्वानित्यत्वयो-

रप्येकत्र मते परत्र च धियो वैषम्यमस्तीति चेत् ।

मायावादिमतस्य सौगतमतादेतन्न यत्तात्त्विको

धर्मस्तत्र मतद्वयेऽपि न धियः कश्चित् स्वरूपाद्वेत्ते ॥ (56)

[ व्या० ] प्रसङ्गाच्चिदंशेऽपि स्वरूपातिरिक्तधर्मानभ्युपगमान्मृषावादिनां योगाचारैरत्यन्त-  
साम्यमिति तेषां वैदिकबहिर्भावमाह—नानात्वेत्यादिना । एकत्र मते---

योगाचारपक्षे । धियः— संविदः । नानात्वक्षणीकत्वयोरुपगतेः— बहुत्व-  
द्वितीयक्षणावृत्तिध्वंसप्रतियोगित्वयोः स्वीकारात् । परत्र मते मृषावादिपक्षे । धिय  
एकत्वानित्यत्वयोरुपगतेः— सजातीयद्वितीयशून्यत्वसर्वकालावच्छिन्नत्वयोश्च  
स्वीकाराद्धेतोः । सौगतमतात् सुगतभक्तयोगाचारपक्षात् । मायावादिपक्षस्य  
असत्याविद्यावादिपक्षस्य । वैषम्यं भेदः । अस्तीति चेदेतन्न— उक्त वैषम्यं न  
प्रामाणिकमित्यर्थः । कुत इत्यत्राह— यदित्यादि । यत्— यस्मात् ।  
तत्र मतद्वयेऽपि पूर्वोक्तयोगाचारपक्षमायावादिपक्षरूपमतद्वयेऽपि । [ धियः ]  
स्वरूपादृते— धर्मिस्वरूपादन्यः । कश्चित् एकोऽपि । धर्मः— नानात्वादिकः  
एकत्वादिकश्च । तात्त्विको न भवति सत्यो न भवति । ज्ञानव्यति-  
रिक्तत्वाद्धर्माणां, धियश्च स्वगतभेदशून्यत्वादित्यर्थः । अतश्चिन्मात्रव्य-  
तिरेकीत्याद्युक्तिर्नानुपपन्ना । चिदंशेऽप्यभ्युपगमतौस्यात् योगाचार-  
मायावादिनामत्यन्तवैदिकबहिर्भाव इत्यर्थः । अत्र च योगाचारैर्मृषावा-  
दिभिश्चान्योन्यं प्रति साध्यस्य नानात्वैकत्वादेर्धर्मिस्वरूपातिरेकानतिरेकविकल्पे  
प्रथमे शिरसि बाह्यार्थास्तित्वसविशेषत्वयोः, अन्ये तु [द्वितीये] अर्थान्तरस्य च  
प्रसङ्गादनुमानास्वारस्यमिति सूच्यते ॥ (56)

\* \* \* \* \*

[ अव० ] ‘ धर्मिग्राहकमानधिवकृतम् ’ इत्यनेन प्रत्यक्षप्रमाणस्वारस्यहानिः, ‘ चिन्मात्र-  
व्यतिरेकि ’ इत्यादिनानुमानस्वारस्यहानिश्चोक्ता । अत्र मुखान्तरेण प्रत्यक्षस्वारस्य-  
हानिरुच्यते । सत्ययोरेवाधिष्ठानदोषयोर्भ्रमहेतुत्वं दृष्टम् । अतो दोषमिथ्या-  
त्वेऽपि भ्रमोत्पत्तिः प्रत्यक्षविरुद्धा । तथा सत्यधिष्ठानमिथ्यात्वेऽपि भ्रमोत्पत्ति-  
प्रसङ्गेन माध्यमिकपक्षविजयप्रसङ्गः । दोषकल्पकदोषापेक्षणाच्चानवस्थाप्रसङ्गः ।  
स्वरूपानादित्वादिनानवस्थापरिहारस्तु अपरमार्थाधिष्ठानवादेऽपि तुल्य इति प्रत्यक्ष-  
स्वारस्यहान्या सह मृषावादिनां वैदिकबहिर्भावकाष्ठाभाह— [स्वरूपेत्यादि]

[ मू० ] स्वरूपानादित्वस्वरूपघटने दुर्घटनता

प्रवाहानादित्वं पुनरिति चतस्रो हि गतयः ।

असत्याविद्याया गदितुमनवस्थापरिहृतौ

मतास्त्वेतास्तुल्याः स्फुटमसदधिष्ठानसरणौ ॥

(57)

[ व्या० ] अत्र मृषावादिनामित्यपेक्ष्यते । असत्याविद्यायाः—असत्या च सा अविद्या च असत्याविद्या, तस्याः । पारमार्थ्ये ह्यद्वैतहानिप्रसङ्गेनासत्यत्वेन स्वीकृताया भावरूपाज्ञानशब्दिताया जीवब्रह्माश्रयाया अविद्यायाः, (जीवब्रह्माया सा ) अविद्याया) अनवस्थापरिहृतौ—स्वयमपि कल्पितत्वेन मूलदोषापेक्षणात् या अनवस्था प्रसंजिता तस्याः परिहाराय । चतस्रो गतयो गदितुं मृषावादिनां मता हीति संबन्धः । स्वरूपानादित्वं च स्वपरघटना च स्वरूपानादित्वस्वपरघटने । इतरेतरयोगद्वन्द्वः । स्वरूपेणानादित्वं स्वरूपानादित्वं, प्रागभावाप्रतियोगित्वमित्यर्थः । जन्यत्वे हि जनकापेक्षा, अजन्यस्य तु न मूलापेक्षेति इयमेका गतिः । इयं च ब्रह्माज्ञानवादिना उक्ता । तदुक्तं भट्टसुदर्शनपादैः—“ ब्रह्माज्ञानवादिना स्वरूपानादित्वेन परिहृतः ” इति । स्वपरयोर्घटना—स्वपरघटना—स्वकल्पने प्रपञ्चकल्पने च स्वयमेव दोष इति दोषत्वेन स्वपरनिर्वाहकत्वम् । स्वनिर्वाहकत्वेन परनिर्वाहकमात्रत्वे हि स्वस्मिन् निर्वाहकान्तरापेक्षा, स्वपरनिर्वाहकत्वे तु न तदपेक्षेति इयमन्या गतिः । तदुक्तं—“दोषस्य स्वपरनिर्वाहकत्वेन दोषान्तरनैरपेक्ष्याच्च नानवस्था ” इति । दुर्घटनता—दुर्घटत्वम् । उपपत्तिनिरपेक्षत्वम् । उपपत्तिसापेक्षत्वे ह्युपपादकापेक्षा । तन्निरपेक्षत्वे तु नोपपादकापेक्षेति इयमपरा गतिः । तदुक्तं—“ परमार्थस्य ह्युपपत्त्यपेक्षा । प्रासादादिनिर्गणेषु अल्पास्येन विपुलतरप्रासादादिनिर्गणमनुपपन्नमिति युक्तिर्न प्रवर्तते । अत उपपत्तिनिरपेक्षत्वमपारमार्थ्यस्य साधकमिति । प्रवाहतोऽनादित्वं प्रवाहानादित्वम्—उत्पत्तिविनाशयोगिसजातीयव्यक्तिपारम्पर्यम् । तच्च स्वाश्रयपूर्वकाल्त्वव्यापकाभावप्रतियोगितानवच्छेदकधर्मवत्त्वमिति तात्पर्यदीपिकाकृतः । बीजाङ्कुरन्यायात्रानवस्थेति इयमितरा गतिः । इयं च जीवाज्ञानवादिनोक्ता । तदुक्तं भट्टसुदर्शनपादैः—“ जीवाज्ञानवादिना बीजाङ्कुरन्यायात् प्रवाहानादित्वेन परिहृता ” इति । अत्राद्या ब्रह्माज्ञानवादिनोक्ता । अन्त्या तु जीवाज्ञानवादिनोक्ता । मध्यमे तूभाभ्यामुक्ते इति विवेकः । इति चतस्रो गतयः—युक्तयः असत्याविद्याया अनवस्थापरिहाररूपसाध्ये मृषावादिभिर्गदितुं वक्तुं मता इष्टा हीत्यर्थः ।

इच्छार्थेन योगात्तुमुन् । एताश्चतस्रो गतयो अविद्यायाः स्वरूपानादित्वस्वपरनिर्वाह-  
कत्वोपपत्तिनिरपेक्षत्वप्रवाहानादित्वरूपा अनवस्थापरिहारहेतवः । असदधि-  
ष्ठानसरणौ—प्रपञ्चब्रमाधिष्ठानभूतसंविन्मात्रापारमार्थ्यवादिमाध्यमिकपक्षेऽपि ।  
तुल्याः समाना इति । स्फुटं—बालानामपि स्पष्टमित्यर्थः ॥

तदिदमुक्तं भट्टसुदर्शनपादैः—“ अपारमार्थ्ये स्वरूपानादित्वमपि नानव-  
स्थापरिहारः । तथा सति माध्यमिकपक्षविजयप्रसङ्गात् । तत्राधिष्ठानस्य भ्रान्तिसिद्धत्वेन  
तस्या भ्रान्तेरधिष्ठानान्तरापेक्षा स्यात्तस्यापि भ्रान्तिसिद्धत्वेन तथा स्यादित्यनवस्थया-  
द्यधिष्ठानस्य पारमार्थ्यं साधितम् । माध्यमिकेनापरमार्थाधिष्ठानस्य स्वरूपानादित्वे  
स्वीकृतेऽनवस्था परिहृतेति अधिष्ठानापारमार्थ्यमेव स्यात् ” इति । “ दोषस्य स्वपरनि-  
र्वाहकत्वेऽधिष्ठानमपि तथा स्यात् ” इति च । “ दुर्धटत्वमनवस्थापरिहारश्चेदधिष्ठानापार-  
मार्थ्येऽपि अनवस्था परिहृता स्यात् ” इति च । “ प्रवाहानादित्वपक्षेऽप्यधिष्ठानापार-  
मार्थ्येऽनवस्था सुपरिहरा । पित्रादिपरम्परावत् अधिष्ठानपरम्परानादित्वाभ्युपगमात् ” इति  
च । तुशब्दस्तु स्वपरनिर्वाहकत्वदुर्धटत्वयोरधिष्ठानस्य दोषवैषम्यशङ्काव्युदासकः । तदाहुः  
भट्टसुदर्शनपादाः—“ परं प्रत्यधिष्ठानक्षेत्रे सिद्धे हि स्वनिर्वाहकत्वमिति चेत्परं प्रति दोषत्वे  
हि स्वनिर्वाहकत्वं, तदेव नास्ति ” इति । ‘ तुल्याः ’ इत्यादिना तत्रापरमार्थ्यत्वप्रयुक्तोपपत्ति-  
रवर्जनीयेत्यधिष्ठानापेक्षा स्यादेवेत्यनवस्थितिरिति वक्तव्यम् । तत्र दोषेऽपि तुल्यमिति च,  
तदिदं सर्वमभिप्रेत्य भाषितं भगवता—“ यावद्भ्रान्तिरिक्तापारमार्थिकदोषानभ्युपगमो  
न तावद्भ्रान्तिरुपपादिता भवति ” इति ॥

(57)

\* \* \* \*

[ अव० ] सर्वशून्यत्वसाधकहेतोरिव चिन्मात्रव्यतिरिक्तापारमार्थ्यसाधकहेतोरपि स्वस्व-  
रूपोत्सादकतया हेतोः स्वरूपसिद्धिरिति पुनरप्यनुमानास्वारस्यमुच्यते । तत्र  
मृषावादिपक्षसाधकयुक्तीनां माध्यमिकपक्षसाधकत्वं पूर्वोक्तम् । अत्र तु माध्य-  
मिकपक्षनिरासकयुक्तीनां मृषावादिपक्षनिरासकत्वमुच्यते—[ रे रे इत्यादि ]

[ मू० ] रे रे खण्डनकार खण्डय भवत्यक्षः प्रतिक्षिप्यते

तर्कैस्त्वत्कथितैस्ततः किमिति चेदस्मन्मतं तिष्ठति ।

यद्वन्माध्यमिकोक्तचिद्ब्रह्मदसनप्रत्यासत्तत्त्वन्मतं

तिष्ठत्येव यथा च बाधकहतौ लोके स्वरूपस्थितिः ॥ (58)

[ व्या० ] रे इति सावज्ञाह्वानम् । द्विरुक्त्या निरुपतिशयो व्यज्यते । खण्डनकार—  
खण्डनाख्यग्रन्थकर्तः । खण्डय । अभ्यनुज्ञायां लोट् । न नः किञ्चिच्छ्रवमित्यर्थः ।  
कुत इत्यत्राह—भवदित्यादि । त्वत्कथितैस्तर्कैः—प्रमाणव्याप्त्यादि-  
भङ्गावसरे माध्यमिकं प्रति त्वदुक्तैस्तर्कैः । भवत्पक्षः त्वत्स्वीकृतं चिद्यतिरिक्तस्य  
मिथ्यात्वम् । प्रतिक्षिप्यते—निरस्यते । साधनधर्मपारमार्थ्यापारमार्थ्य-  
विकल्पादिभिस्त्वदुक्तमनुमानादिकं निरस्यत इत्यर्थः । ततः किमिति  
चेदिति । स्वमतखण्डनाभ्यनुज्ञानेन स्वपक्षस्थापनाविरहितात् परपक्षदूषणा-  
द्भवतां वैतण्डिकत्वमेव प्रसजति । न तु प्रयोजनं सिध्यतीति चेदित्यर्थः । परिहरति—  
अस्मन्मतमित्यादिना । अस्मन्मतम् असदभिमतं जगत्सत्यत्वम् । तिष्ठति—  
स्थिरं भवति । परपक्षदूषणं स्वपक्षस्थापना चेतीदं द्वयमपि तन्त्रेण सिद्धमिति  
न वैतण्डिकत्वप्रसङ्ग इति भावः । अस्मिन्नर्थे तत्पक्षमेव दृष्टान्तयन्ति—  
यद्वेत्यादिना । ( यथा ) [ यद्वत् ] माध्यमिकोक्तस्य शून्यवादिनोक्तस्य,  
चिद्यदुसनस्य—अधिष्ठानमिथ्यात्वस्य, प्रत्यासतः प्रतिक्षेपात् । प्रमितितत्साधन-  
सद्भावादिविकल्पमुखेन त्वत्कृतात् । त्वन्मतं त्वदभिमतमधिष्ठानभूतसंवित्सत्यत्वम् ।  
तिष्ठति ; तद्वदित्यर्थः । दृष्टान्तान्तरमाह—यथा चेति । लोके अपवरकादौ ।  
बाधकस्य घटाभावबोधकवाक्यस्य । हतौ तत्रैव घटसद्भावप्रमितिजनकेन  
वाक्येन स्वबोद्ध्याभावबोधने सति । स्वरूपस्य प्रतियोगिनो घटादेः । स्थितिः  
सत्यत्वं यथा तद्वदित्यर्थः । कारकज्ञापकयोर्वैषम्यात् “न हि देवदत्तहन्तरि हते  
देवतस्य पुनरुन्मज्जनम्” इति न्यायस्य न विरोधः । तदिदं भट्टसुदर्शनपादैः,  
एतत्खण्डनकाराद्युक्तकुतर्कनिरसनोपलक्षणार्थमुक्तमित्यादिना विस्तरेणोक्तं तत्रैवानु-  
सन्धेयम् ॥

(58)

\*

\*

\*

\*

[ अव० ] पुनरप्यनुमानास्वारस्यमाह—[ अधीत्वमित्यादि ]

[ सू० ] अधीत्वं वेद्यत्वे प्रसजति धियः कुम्भवदिति

स्वसिद्धिः सा धीत्वादिति यदिह कोऽप्याह तदसत् ।

स्वसिद्धिः स्वाधारं प्रति हि न परं प्रत्यपि नरं

परञ्ज्ञेया सेयं तदपि न मत्तित्वं विघटते ॥

(59)

[ व्या० ] कोऽपि—नामग्रहणार्थः कश्चिन्मृषावादीत्यर्थः । इह—प्रामाणिकभूयिष्ठे जगति । धियः—अनुभूतेः । वेद्यत्वे—अनुभवान्तरविषयत्वे सति । अधीत्वं अनुभूतित्वम् । प्रसजति आपादनं भजति । कुम्भवत्—कुम्भस्येव । षष्ठ्यन्ताद्धृतिः । अनुभूतिर्यद्यनुभाव्या स्यात्तर्हि अनुभूतिः स्यात् घटवदित्ययमनुकूलतर्को वक्ष्यमाणानुमानाङ्गतयोक्त इति हेतोः, उक्ततर्काद्धेतोः । अथानुमानमाह—स्वसिद्धिरित्यादिना । सा—अनुभूतिः । अयं पक्षनिर्देशः । स्वसिद्धिः—स्वेनैव सिद्धिः व्यवहारानुगुणं यस्यास्तथोक्ता । [ तत्त्वं च ] स्वयंप्रकाशत्वे सति [ ज्ञानान्तरविषयत्वं ], (ज्ञानान्तरविषयत्वं भावतीत्यर्थः) अवधारणार्गत्वादुक्तार्थसिद्धिः, तच्च वेद्यत्वे परज्ञेयेति च पूर्वपरानुसारादाश्रितम् । अयं च साध्यनिर्देशः । धीत्वात् अनुभूतित्वात् । हेतुनिर्देशोऽयम् । कुम्भवदिति पूर्वस्मादनुषज्यते । व्यतिरेकदृष्टान्तश्चायम् । घटादौ हि ज्ञानान्तरविषयत्वाभावस्वप्रकाशत्वयोरभावोऽनुभूतित्वं च दृष्टमितीदं व्यतिरेक्यनुमानम् । इति यदाह पूर्वोक्ताकारकं यदनुमानमुक्तवान्, वक्ति वा । तदसत् । तत्—अनुमानम् असत्—दुष्टं, सिद्धसाधनकालात्ययापदेशसोपाधिकत्वरूपदोषयुक्तमित्यर्थः । अत्र च साध्यं स्वयंप्रकाशत्वं किं स्वाश्रयं प्रति, उतान्यं प्रति । आद्ये सिद्धसाधनं, अन्त्ये बाधः । परज्ञानस्य परं प्रति ज्ञानमन्तरेणाप्रकाशात् । अनुभूतेर्ज्ञानान्तरविषयत्वाभावश्च बाधितः । पुरुषान्तरज्ञानानां पुरुषान्तरीयानुमित्यादिविषयत्वात् । अन्यथा लौकिकवैदिकसकलव्यवहारविरोधापत्तेः । घटादेश्वानुभूतित्वमज्ञानाविरोधित्वप्रयुक्तं नानुभाव्यत्वप्रयुक्तमिति सोपाधिकं चेदम् । तदेतदाह—स्वसिद्धिरित्यादिना । स्वाधारं प्रति—अहं जानामीत्यल्ल ज्ञानाश्रयतया प्रतीतमहमर्थं प्रति । स्वसिद्धिः—स्वयंप्रकाशत्वाश्रयभूताहमर्थकर्तृकस्वकर्मकव्यवहारे स्वयमेव हेतुरित्यर्थः । शेषित्ववाचिना प्रतिशब्देनाश्रयकर्तृकत्वलाभः । शेषत्ववाचिता च लक्षणेत्वं भूताख्यान भागवीप्सासु प्रतिपर्यवः इत्युक्तेः । अत एव 'स्वाधारम्' इत्यत्र द्वितीया । साध्यतावच्छेदकप्रकारेण मानान्तरसिद्धिपरहिशब्देन सिद्धसाधनत्वं सूच्यते । न परमित्यादि ; परं नरं प्रत्यपि स्वाश्रयपुरुषादन्यं पुरुषं प्रत्यपि (पुरुषान्तरं प्रत्यपि) । स्वसिद्धिर्न भवति हीत्यर्थः । हिशब्दो मध्यमणिन्यायात् पूर्वापरान्वयी । अतः कालात्ययापदिष्टमिदमित्यर्थः । परज्ञेयेत्यादि ; सेयं—स्वाश्रयं प्रति स्वसिद्धिरूपा पुरुषान्तरं प्रत्यतथाविधा च धीः । परज्ञेया—परया—स्वभिन्नानुभूत्या, ज्ञानान्तरे-

णेत्यर्थः । ज्ञेया विषयीकार्या, ज्ञानान्तरविषयत्ववतीत्यर्थः । ‘ सर्वनाम्नो वृत्तिमात्रे  
 पुंवद्भावः ।’ परा चानुभूतिद्वयी समानाधिकरणा व्यधिकरणा च । तथा द्विविध-  
 यापि वेद्यत्वमनुभूतेः । तत्र तत्पुरुषीयातीतानागतानुभूतेस्तत्पुरुषीयवर्त-  
 मानानुभूतिविषयत्वादाद्ययानुभाव्यत्वं, पुरुषान्तरज्ञानानां पुरुषान्तरानुमेयत्व-  
 दर्शनादन्ययानुभूत्यानुभाव्यत्वमिति समानाधिकरणव्यधिकरणानुभूतिद्वयसंग्रहाय  
 परया ज्ञेयेति व्याख्यातम् । अतोऽनुभूतेर्ज्ञानान्तरविषयत्वाभावो बाधित इत्यर्थः ।  
 , तदपीत्यादि ; अत्र धिय इत्यनुषज्यते । तदपि—तथापि, परज्ञेयत्वेऽपि,  
 ज्ञानान्तरविषयत्वे सत्यपीति यावत् । धियः--अनुभूतेः मतित्वं, न विघटते—  
 न विरुध्यते । अनुभूतित्वमनुभाव्यत्वाधिकरणानुभूतिवृत्त्यभावाप्रतियोगीत्यर्थः ।  
 घटादेरनुभूतित्वाभावो नानुभाव्यत्वप्रयुक्तः । किं तु अज्ञानविरोधित्वप्रयुक्तः ।  
 अनुभूतिस्तु अज्ञानविरोधिन्येवेति सोपाधिकत्वमिति भावः ॥ (59)

\* \* \* \* \*

[ अव० ] अनुभूतेरनुभूतित्वमसाधारणधर्मः । अनुभूतित्वं च वर्तमानदशायां स्वसत्तयैव  
 स्वाश्रय प्रति प्रकाशमानत्वम् । अनुभाव्यत्वं तु घटादिसाधारणं, न ह्यसाधारणा-  
 कारो धर्मिग्राहकमानसिद्धः साधारणाकारे सत्यपगच्छति । तथा सति  
 [ घटादेरनुभाव्यत्वेनाघटत्वादिप्रसङ्गादिति, अनुभाव्यत्वाननुभूतित्वयोः ] ( घटादे-  
 रनुभाव्यत्वेन घटत्वादिप्रसङ्गादित्यनुभाव्यत्वाननुभाव्यत्वयोः ) व्याप्तिं दूषयति—  
 [ तथा हीत्यादि ]

[ मू० ] तथा हि प्रत्यक्षप्रभृतिमिति वर्गप्रकटितः

स्वभावो भावानामपसरति वेद्यास्त इति किम् ।

स्वभावप्रत्यासो यदि भवति वेद्यत्ववशतः

पटस्य ज्ञेयत्वे घटवदपटत्वं प्रसजति ॥

(60)

[ व्या० ] तथा हि—“ तदपि न मतित्वं विघटते ” इति यत्पूर्वमुक्तं तत्तथैवेत्यर्थः ।  
 कुत इत्यन्नाह—प्रत्यक्षेत्यादि । ते—भावाः, पदार्थाः । वेद्या इति—ज्ञानविषया  
 इति । इतिशब्दो हेत्वर्थकः । वेद्यत्वात्कारणदित्यर्थः । भावानां—पदार्था-  
 नाम् । प्रत्यक्षप्रभृतिमिति वर्गैः—साक्षात्कारानुमितिशाब्दात्मकप्रमासमूहैः ।

प्रकटितः—पूर्वं सन्नेव प्रकाशितः । तेन वैज्ञानिकत्वव्युदासः । वर्गशब्देन बहूनामन्यथाकरणमनुचितमिति लभ्यते । स्वभावः—असाधारणधर्मः । अपसरति किं नापगच्छतीत्यर्थः । पदार्थानां प्रमेयत्वादिरूपसाधारणधर्मो न प्रमाणसिद्धः तत्तदसाधारणधर्मविरुद्ध इत्यर्थः । तथात्वेऽतिप्रसङ्गमाह—स्वभावेत्यादिना । धिय इत्यादिः । धियो वेद्यत्ववशतः—अनुभाव्यत्वयोगात्, ज्ञेयत्वरूपसाधारणधर्मयोगादित्यर्थः । स्वभावस्य—स्वासाधारणधर्मभूतानुभूतित्वस्य, प्रत्यासः—प्रतिक्षेपः । ‘असु क्षेपणे’ इति पठितात् प्रतिपूर्वात् भावे घञ् । भवति यदि—भवति चेदित्यर्थः । ज्ञेयत्वरूपसाधारणधर्मोऽनुभूतित्वरूपासाधारणधर्माभावव्याप्यश्चेदित्यर्थः । पटस्य प्रत्यक्षसिद्धपटत्वरूपासाधारणधर्मवतः । ज्ञेयत्वे सति—साधारणात् प्रमेयत्वादित्यर्थः । घटवत्—प्रमेयत्वधर्मयोगिघटवत् । अपटत्वं पटत्वाभावः । अर्थाभावेऽव्ययीभावः । प्रसजति—आपद्यते । ज्ञेयत्वस्य घटे पटत्वाभावसामानाधिकरण्यमात्रेण पटेऽपि तत्सामानाधिकरण्यं प्रत्यक्षविरुद्धमित्यर्थः । इदमुपलक्षणं—धूमानुमितस्य पर्वतीयवहेर्ज्ञेयत्वात् पर्वतीयवह्नित्वाभावप्रसङ्गः । कल्प्यापूर्वस्य वादे तस्य ज्ञेयत्वादपूर्वत्वाभावप्रसङ्गः । शब्दैकवेद्यस्य स्वर्गस्य प्रमेयत्वात् स्वर्गत्वाभावप्रसङ्गश्चेत्यपि बोध्यम् । प्रत्यक्षप्रभृतिमितिवर्गेत्युक्तत्वात् । एवं च घटादावनुभाव्यत्वस्यानुभूतित्वाभावसामानाधिकरण्यमात्रेण स्वप्रकाशायामनुभूतावपि अनुभाव्यत्वेनानुभूतित्वाभावः प्रत्यक्षवाधित इति भावः । घटादौ त्वज्ञानाविरोधित्वमेवानुभूतित्वाभावप्रयोजकं, नानुभाव्यत्वम् । तदिदं भाषितं भगवता “एवं तर्ह्यज्ञानाविरोधित्वमेवाननुभूतित्वनिबन्धनं, नानुभाव्यत्वमित्यास्थीयताम्” इति । अतोऽनुभाव्यत्वाननुभूतित्वयोर्न व्याप्तिरिति हृदयम् ॥ (60)

\*

\*

\*

\*

[ अव० ] “ प्रत्यक्षादिप्रमाणस्वरसगतिहतिः ” इत्यत्रादिशब्दविवक्षितानुमानास्वारस्यमुक्तं “ दृश्यत्वादनृतम् ” इत्यादिना । अत्र (“ तद्वाधश्च ) [ “ तर्कबाधश्च ” भूयान् ” इत्युक्तं विवृणोति—[ प्रकाश इत्यादि ]



[ मू० ] प्रकाशः कुम्भादौ जडिमवति तद्गोचरमिति-

स्तिरोधिश्चैतस्या विरतिरजडे ब्रह्मणि पुनः ।

स्वरूपं चिन्मात्रं स्फुरणमपिधिश्च स्वनिधनं

जडं वा ब्रह्म स्यादपिधिविधुरं वाप्यपरथा ॥

(61)

[ व्या० ] ब्रह्मस्वरूपस्य नित्यत्वनिर्विशेषत्वस्वप्रकाशत्वानि, भावरूपाज्ञानेन तिरोधानं, ज्ञानेन तद्विवृतिश्च मृषावादिमिरभ्युपगतानि । तत्रान्योन्यं धर्माणां व्याहतिरुच्यते—प्रकाशः कुम्भादावित्यादिना । जडिमवति—जडत्ववति, नित्यतत्परप्रकाशत्ववति । कुम्भादौ—घटादौ । प्रकाशः—‘भाति’ ‘प्रकाशते’ इति व्यवहारविषयो धर्मः । तद्गोचरमिति—तद्विषयकज्ञानं भवति । कुम्भादौ तिरोधिश्च घटादिनिष्ठ तिरोहितत्वं तु, न प्रकाशत इति व्यवहारविषयभूतं तिरोहितत्वं । एतस्याः—घटादिगोचरबुद्धेः । विरतिः—अभावो भवतीत्यर्थः । एवं प्रामाणिकं घटादीनां प्रकाशतिरोधानस्वरूपं दर्शितम् । अत्र च घटादिस्वरूपातिरिक्तत्वात्तदभावरूपं तत्तिरोधानं न तत्स्वरूपनाशात्मकमिति वक्ष्यमाणार्थवैषम्यमुक्तं भवति । अस्त्वेवं ततः किमित्यत्राह—अजड इत्यादि । अजडे—स्वप्रकाशे । ब्रह्मणि पुनः—ब्रह्मणि विषये तु । चिदेव चिन्मात्रं—स्वरूपातिरिक्तप्रकाशादिधर्मशून्यम् । स्वरूपं—धर्मिस्वरूपम् । स्फुरणं—प्रकाशः, भवतीति शेषः । अपिधिश्च अपिधानं च, तिरोधानं त्वित्यर्थः । अपिपूर्वकादधातेः उपसर्गे घोः किप्रत्ययः । स्वनिधनं—स्वरूपनाश एव, अत्र स्यादिति शेषः । प्रकाशस्य स्वरूपरूपत्वात्तिरोधानं तत्राश एव स्यादिति नित्यत्वादीनां मिथो व्याघात इति भावः । “प्रकाशैकस्वरूपस्य प्रकाशतिरोधानं प्रकाशनाश एव” इति च भगवता भाषितम् । जडं वेत्यादि । अपरथा—ब्रह्मणः स्वरूपातिरिक्तज्ञानविषयत्वाभ्युपगमे ; स्वरूपातिरिक्तप्रकाशस्य नित्यस्फुरणाभ्युपगमे च, क्रमेण ब्रह्म जडं वा स्यात्, अपिधिविधुरं वा स्यात्—घटादिवत् जडत्वप्रसङ्गो वा, तिरोधानाभावप्रसङ्गो वा ब्रह्मण इति भावः । तिरोधानस्य निवर्तकानुपपत्तिनिवृत्त्यनुपपत्त्योः, अपिशब्देन सूचनम् । अत्र च “ज्ञानरूपं परं ब्रह्म” इत्यादिकमनुसन्धेयम् । तिरश्चशब्दस्यानुपसर्गत्वेऽपि ‘बाहुल्यकः किप्रत्यय’ इति वा, ‘सर्वधातुभ्य इन्’ इति इन्प्रत्ययस्य बाहुल्यकं क्त्वमिति वा धातुनिर्देशो

इक्ष्प्रत्ययः । दधातेश्चार्थलक्षकत्वमिति वा समाधेयम् । तिरोधिपदसाधुत्वमित्याहुः । प्रयुक्तं च भगवद्यामुनपादैः—“स्वयाथात्म्यं प्रकृत्यास्य तिरोधिः शरणागतिः” इति ॥ (61)

\* \* \* \*

[ अव० ] आच्छादनं विक्षेपश्चेति कृत्यद्वयमविद्याया ब्रह्मणि मृषावादिभिरुक्तम् । तत्राच्छादनांशः पूर्वत्र दूषितः । विक्षेपांशोऽत्र दूष्यते । विक्षेपाश्चाध्यासः । स चातद्धारोपः । तस्यात्र स्वरूपनिवृत्त्योरसिद्धिरुच्यते—पुरोवर्तीत्यादि]

[ मू० ] पुरोवर्तिद्रव्यस्फुरणमपि रूप्यभ्रमसहं

न शुक्तित्वस्फूर्तिर्भ्रमविहतये या प्रभवति ।

यदि ब्रह्म प्राग्वन्न खलु जगदध्यासविरतिः

क्व सिध्येदध्यासो यदि भवति शुक्तित्वसदृशम् ॥ (62)

[ व्या० ] पुरो वर्तते इति पुरोवर्ति । ‘सुप्यजतौ’ इति णिनिः । पुरोवर्तिनः द्रव्यस्य शुक्त्यादिद्रव्यस्य, स्फुरणं इदंत्व[द्रव्यत्व] (शुक्तित्व)दिना ग्रहणम् । रूप्यभ्रमसहं—रजतभ्रमाविरोधि । प्रत्युत तदुपयोगीत्यर्थः । अपिशब्दस्तु स्फुरणभ्रमयोः समानविशेष्यकत्वप्रयुक्तविरोधसूचकः । स च विरोधस्फुरणस्यासाधारणधर्माविषयकत्वेन परिहृतः । न शुक्तित्वेत्यादि । शुक्तित्वस्फूर्तिः—शुक्त्यसाधारणशुक्तित्वस्फुरणम् । न रूप्यभ्रमसहं—रजतभ्रमविरोधीत्यर्थः । कुत इत्यत्राह—भ्रमेति । या—शुक्तित्वस्फूर्तिः । भ्रमविहतये—रजतभ्रमनिवृत्तये, अनुत्पादाय प्रभवति—शक्तेत्यर्थः । तथा च साधारणाकारग्रहो भ्रमोत्पादकः, असाधारणाकारग्रहस्तु तद्विरोधीति सर्वसिद्धमित्यर्थः । तयोर्द्वयोरपि ब्रह्मविषयकत्वेऽनिष्टमाह—यदीत्यादिना । ब्रह्मस्वप्रकाशैकरसं ब्रह्म । प्राग्वद्यदि—पूर्वार्धे प्रथमोपात्तपुरोवर्तिद्रव्यस्फुरणसदृशं चेद्भ्रमहेतुधर्मिग्रहरूपं चेत् । तदा जगदध्यासविरतिः न खलु प्रपञ्चभ्रमनिवृत्तिर्न स्यात् । भ्रमहेतुज्ञानस्य तदनिवर्तकत्वादित्यर्थः । तथा चानिर्भोक्षप्रसङ्ग इति भावः । ब्रह्म शुक्तित्वसदृशं यदि भवति—असाधारणधर्मभूतशुक्तित्वग्रहतुल्यं चेत्, भ्रमविरोधिग्रहरूपं चेत् । अध्यासः—प्रपञ्चभ्रमः क्व सिध्येत्

प्रतिबन्धकसत्त्वान्नोत्पद्येतेत्यर्थः । तथा च प्रत्यक्षविरोध इत्यर्थः । ब्रह्मस्वरूपं न स्वरूपतोऽध्यासविरोधि, किं त्वपरोक्षवृत्त्यवच्छिन्नमित्येतत् न संभवति । विषयभेदाभावात् । ब्रह्मस्वरूपाविषयीकृतापरोक्षवृत्त्यवच्छिन्नतद्विषयीकृतः कश्चिदाकारोऽस्ति वा न वा ? आद्ये ब्रह्मणः सविशेषत्वम्, अन्ये स्वरूपस्यैव निर्वर्तकत्वमित्यादिकं तु वेदान्तविजयादिषु द्रष्टव्यम् ॥ (62)

\*

\*

\*

\*

[ अ० ] ब्रह्मणि अचेतनाध्यासः चेतनाध्यासश्चेति अध्यासद्वयं तन्मते स्वीकृतम् । तत्र घटपटाध्यासोऽचेतनाध्यासः । कर्तृत्वभोक्तृत्वादियुक्तपुरुषाध्यासस्तु चेतनाध्यासः । तत्राचिदध्यासः “ न खलु जगदध्यासविरतिः ” इति पूर्वत्र दूषितः । अत्र तु कर्तृत्वभोक्तृत्वादियुक्तजीवाध्यासानुपपत्तिस्तन्निवृत्त्यनुपपत्तिश्चोच्यते—[ इदमित्यादि ]

[ मू० ] इदं मायावादे विविधमुदितं दूषणमिह

स्वयंज्योतिर्ब्रह्म व्यपगतविशेषं यदि कथम् ।

मते तस्मिन्नस्मद्दृशि तु सविशेषः पुरुष इ-

त्यतद्रूपारोपस्तदुपरतिरित्यादि घटते ॥

(63)

[ व्या० ] इह मते—मायावादपक्षे ब्रह्म, स्वयंज्योतिः व्यपगतविशेषं यदि—निर्विशेषस्वप्रकाशरूपं चेत् । तदा अस्मद्दृशि तस्मिन्—अस्मत्प्रत्यये निर्विशेषस्वप्रकाशस्वरूपे ब्रह्मणि । “ अस्मत्प्रत्ययगोचरे विषयिणि ” इति हि तदुक्तिः । तुशब्दोऽधिष्ठानत्वोपयुक्तधर्मशून्यत्वद्योतकः । सविशेषः— ; विषयतया कर्तृत्वभोक्तृत्वादिधर्मयुक्तः । पुरुष इत्यतद्रूपारोपः—पुरुष इति यदतद्रूपं पुरुषत्वरूपं यदधिष्ठानभूतब्रह्मस्वरूपावृत्तिरूपधर्मः तस्यारोपोऽध्यासः । तदुपरतिः—तन्निवृत्तिः । इत्यादि—तत्प्रभृति पूर्वोक्तं सर्वम् । कथं घटते—कथमुपपद्यते ।

ब्रह्मणो निर्विशेषत्वेन साधारणासाधारणधर्मद्वयाभावात्, स्वप्रकाशैकस्वरूपत्वेन तयोः स्फूर्त्यस्फूर्त्योरभावाच्च न अमसंभवः । संभवे वा न तन्निवृत्तिः ; तदविरोधिनस्तन्निवर्तकत्वायोगात् । न च वैशद्यस्याध्यासनिवर्तकत्वं युक्तम् । तस्य जडत्वेनानिवर्तकत्वात् । ज्ञानमेवाज्ञाननिवर्तकमिति युष्माभिरुपगमात् । तन्मात्रविषयक

ज्ञानस्यैव निर्वर्तकत्वे च तस्यानादित्वादनादिनिवृत्तिप्रसङ्गः । स्वमात्रसाक्षिज्ञानस्य च निर्वर्तकत्वे तस्योत्पाद्यत्वप्रसङ्गः । स्वभात्रसाक्षित्वस्य चोत्पाद्यत्वे तस्यैव निर्वर्तकत्वप्रसङ्गः । स्वमात्रसाक्षित्वस्य निर्वर्तकतावच्छेदकत्वमप्युक्तम् । शुक्त्यादिज्ञानस्याधिष्ठानातिरिक्त-विषयस्यापि निर्वर्तकत्वदर्शनादिकं चण्डमारुतादावनुसन्धेयम् ॥

तस्मिन्नस्मद्दृशि त्वित्यस्यैवं वार्थः । तुल्यबुद्धश्चकारार्थकः । तस्मिन् निर्विशेषस्वप्रकाशे ब्रह्मणि । अस्मद्दृशि च अस्मत्प्रतीतिविषये अहंकाराख्यद्रव्ये च । सविशेषः—कर्तृत्वादिविषयकः । पुरुष इत्यतद्रूपारोपः जीवाध्यास इत्याद्ययं भावः । न तावदन्तःकरणे चित्प्रतिबिम्बात् कर्तृत्वादियुक्तजीवसिद्धिः । चित्तो निर्विशेषत्वेन तत्र कर्तृत्वाद्यभावात् नीरूपत्वेन प्रतिबिम्बासंभवाच्च । नापि चित्स्वरूपेऽन्तःकरण-प्रतिबिम्बात् कर्तृत्वादिविशिष्टजीवसिद्धिः । अन्तःकरणस्याचेतनत्वेन (कर्तृ) कर्तृत्वाद्य-भावात् । न च ज्ञातृत्वकर्तृत्वादिशून्यस्य ज्ञानस्यान्तःकरणे प्रतिबिम्बाजीवसिद्धिः । ज्ञानस्या-चाक्षुषत्वेन प्रतिबिम्बासंभवादिति अतद्रूपारोपः तदुपरतिरित्यादि घटत इतीदं विविधं मायावादे दूषणमुदितम् उक्तमिति मायावाद इत्युपक्रान्तविस्तरो निगमितः ॥ (68)

\*

\*

\*

\*

[ अव० ] ननु भवत्पक्षे क्षेत्रज्ञानां नित्यं स्फुरणमस्ति तथा <sup>1</sup> च तेषां स्वरूपतिरोधानेन विना न देहात्मभ्रम इति तुल्यानुपपत्तिरित्यत्राह—[ अधिष्ठान इत्यादि ]

[ मू० ] अधिष्ठाने पुंसि स्वयमहमिति स्फूर्जति वपुः-

प्रकाराध्यारोपः पशुरहमहं मानुष इति ।

अणुत्वादौ देहव्यतिकरविदूरे च विहिते

तिरोधिः सकोचो ननु भवति तद्गोचराधियः ॥ (64)

[ व्या० ] पुंसि—क्षेत्रज्ञात्मनि । अधिष्ठाने विशेष्ये, जीवात्मरूपे भ्रमधर्मिणि । अहमिति स्वयं स्फूर्जति—अहमिति स्वतःप्रकाशमाने सतीत्यर्थः । ‘द्रुओ-स्फूर्जा बज्रनिर्घोष’ इति पठितात् लटः शतादेशः । स्वयंप्रकाशत्वप्रयुक्तात्मस्फुर-णस्यात्यन्तदाढ्यद्योतनाय बज्रनिर्घोषत्वव्यपदेशः । एतेनात्मनो जडत्वं निरस्तम्

अत्र च भ्रमापेक्षिताधिष्ठानस्फूर्तिरुक्ता । भ्रमविरोधिधर्मास्फूर्तिमाह—अणुत्वे-  
 त्यादिना । देहव्यतिकरः—देहात्मनोरितरेतरतादात्म्यभ्रमः, विदूरो निर्वर्त्यो  
 यस्य तथोक्ते । अन्योन्यसंसर्गवाचिनो व्यतिकरशब्दस्य सामर्थ्यात् तदभ्रमपरत्वम् ।  
 अणुत्वादीनां देहावृत्तित्वात् तज्ज्ञानं देहतादात्म्यभ्रमविरोधीति देहव्यतिकरेत्या-  
 द्युक्तम् । अणुत्वादौ । आदिना नित्यत्वनिरवयवत्वयोः परिग्रहः । विहिते  
 सति च तिरोहिते सति च, स्फुरति सति चेत्यर्थः । चकारोऽधिष्ठानस्फुरणं  
 पूर्वोक्तं समुच्चिनोति । अणुत्वादीनामागमगम्यत्वादस्फुरणोक्तिः । ते हि नाहं  
 प्रत्ययगोचरा इति । एवं भ्रमापेक्षितधर्मिस्फुरणं विरोधिधर्मास्फुरणं चोक्तम् । अथ  
 भ्रमोत्पत्तिमाह—पशुरित्यादिना । अहं पशुरहं मानुष इति वपुः—  
 प्रकाराध्यासोपः तादात्म्येन देहप्रकारकभ्रमः । अत्र भवतीति शेषः ।  
 अभेदसंसर्गेण पशुमनुष्यादिदेहप्रकारकात्मविशेष्यकभ्रम उपपन्न इति भावः ।  
 प्रकारत्वमिहागृहीतान्तरत्वे सत्यप्रधानतया भातत्त्वम् । स्वरूपातिरिक्तधर्माभ्यु-  
 पगमात् । तदप्रकाशेऽपि नात्मस्वरूपनाशप्रसङ्ग इति देहात्मभ्रमोपपत्तिः ।  
 पक्षान्तरे तु तत्र स्वरूपातिरिक्तधर्मानभ्युपगमात् स्वरूपनाशप्रसङ्गादिना तदनुप-  
 पत्तिर्दुर्वीरेति भावः । तद्गोचरधियः—आत्मवृत्त्यणुत्वनित्यत्वनिरवयवत्वेषु  
 विषयतया प्रसरणार्हस्य धर्मभूतज्ञानस्य संकोचः—कर्मणा, श्रुत्यादिसहकार्य-  
 समवधानेन च तेषु प्रसरणविरह एव । नन्वित्यवधारणे । तिरोधिः—  
 अप्रकाशः ; अत्र भवतीति शेषः । अणुत्वादेरप्रकाशोपपत्तेः, धर्मिणः प्रकाशोप-  
 पत्तेश्च आत्मनि देहतादात्म्यभ्रम उपपन्न इति हृदयम् । तदिदमाहुर्भट्टसु-  
 दर्शनपादाः—“सत्यं स्वरूपस्फुरणमस्त्येव । न तस्य तिरोधानमभ्युपगम्यते । न  
 च स्वरूपस्फुरणं भ्रमविरोधि । किन्तु नित्यत्वाणुत्वनिरवयवत्वान्येव भ्रमविरोधीनि ।  
 तान्यागमगम्यानि । तेषां तिरोधिस्तद्विषयज्ञानप्रसाराभावरूपः संकोचः । अतः  
 स्वरूपातिरिक्ताकारान्तराभ्युपगमाच्चात्मनाशप्रसङ्गः” इति ॥ (64)

\*

\*

\*

\*

[ अव० ] ननु अहंवर्धर्मभूतज्ञानयोरात्मासाधारणाकारयोः स्फुरणाद्भ्रमानुपपत्तिरित्य-  
 त्राह—[ अहं त्वेत्यादि ]

[ मू० ] अहंवत्त्वज्ञातृत्वे ननु पुरुषधर्मौ ननु वपु-

गुणौ वस्तुस्थित्या तदपि न तथात्वं ननु तयोः ।

अनादेरध्यासादवगतमिदानीं श्रुतिनय-

स्वयोगाद्यैरन्यः स्फुरति वपुरादेस्तु पुरुषः ॥ (65)

[ व्या० ] अहंत्वज्ञातृत्वे—प्रत्यक्त्वेनाहंबुद्धिबोध्यत्वं धर्मभूतज्ञानाश्रयत्वं चेत्येते वस्तु-  
स्थित्या । वस्तुसत्तया । इत्थंभूतलक्षणे तृतीया । प्रकृत्यादित्वाद्वा तृतीया ।  
व्युत्पत्तिस्वाभाव्याच्च पदार्थैकदेशोऽपि पुरुषधर्मत्वे तृतीयार्थान्वयः । पुरुषधर्मौ  
ननु—वस्तुसद्भावविशिष्टात्मधर्मताकावेव । “पुरुषावात्ममानवौ” इति  
कोशः । ( वस्तुस्थित्या पुरुषधर्मावित्यनेनाग्रहणसंभावितमस्त्वमात्मवृत्तित्वस्य व्युद-  
स्यते ) । न तु वपुर्गुणौ—न तु देहधर्मौ । नित्यतदाश्रितत्वात् गुणत्वव्य-  
पदेशः । अत्रापि वस्तुस्थित्येति संबध्यते । वस्तुसत्तायुक्तदेहधर्मत्वाभावके  
इत्यर्थः । अन्तराळग्रहणसंभावितं देहधर्मत्वं चात्र व्युदस्यते । आभ्यां वाक्याभ्याम्  
आत्मवृत्तित्वे सति देहावृत्तित्वरूपमात्मासाधारणाकारत्वमहंत्वज्ञातृत्वयोरुक्तं  
भवति । यद्यपीति चादौ पूरणीयम् । अहंत्वज्ञातृत्वे यद्यपि पुरुषधर्मावेव  
वपुर्गुणौ च न भवत इति योजना । असाधारणाकारस्फुरणात्  
अमानुपपत्तिरिति चोद्यपरमिदं वाक्यम् । परिहरति—तदपीत्यादिना ।  
[तदपि](तथापि) तयोरहंत्वज्ञातृत्वयोस्तथात्वमात्मवृत्तित्वे सति देहावृत्ति-  
त्वं, आत्मासाधारणत्वमित्यर्थः । अनादेः—बीजाङ्कुरन्यायेन प्रवाहानादि-  
त्ववतः अध्यासात् देहात्मभ्रमाद्धेतोः । नावगतम्—न गृहीतम् । अतो भ्रमो-  
पपत्तिरिति शेषः । वस्तुतोऽसाधारणाकारत्वेऽपि तयोस्तथात्वस्याग्रहान्न भ्रमवि-  
रोधः । शुक्तित्वादेरसाधारण्यग्रह एव हि रजतादिभ्रमनिवर्तक इति भावः ।  
अहंत्वादेरात्मासाधारण्यग्रहाद्देहात्मभ्रमः ; देहात्मभ्रमात्तदग्रह इत्यन्योन्याश्रय-  
परिहारायानादेरित्युक्तम् । तदाहुर्भट्टसुदर्शनपादाः—“ज्ञानस्यात्मासाधारणा-  
कारस्य स्फुरणात् अमानुपपत्तिरिति चेन्न ; तस्यासाधारणत्वास्फुरणात् ।  
असाधारणतया स्फुरतो धर्मस्य हि भ्रमविरोधित्वं दृष्टम् । यथा शुक्तित्वादेः ।  
शुक्तित्वं शुब्रत्यसाधारणतया पूर्वं ज्ञातं पश्चाद्भ्रमं निवर्तयति । न तावज्ज्ञानं  
देहातिरिक्तात्मासाधारणधर्मत्वेन कचिद्दृष्टचरम् । अतो भ्रमः संभवति ।  
आत्मासाधारणधर्मत्वादर्शनादध्यासः ; अध्यासादसाधारणधर्मत्वाग्रहणमित्यन्योन्या-  
श्रयोऽनादितया परिहृतः ” इति । तर्ह्यसाधारण्यग्रहादिना देहात्मविवेकः कदा  
भवितेत्यत्राह—इदानीमित्यादि । इदानीं—शास्त्राभ्यासयोग्यतादर्शयाम् ।

पुरुषः—आत्मा । श्रुतिभिः—“भोक्ता भोग्यं प्रेरितारम्” “अक्षरात् परतः” “तस्माद्वा एतस्मान्मनोमयादन्योऽन्तर आत्मा विज्ञानमयः” इत्यादिकाभिः, नयैः—कृतहानाकृताभ्यागमप्रसङ्गाद्यनुकूलतर्कैः; स्वयोगेन—स्वात्माबल-  
कनसाधनभूतेन यमाद्यङ्गकेन समाधिविशेषेण ; ‘युज समाधौ’ इति धातुपाठः ;  
आद्यशब्देन दिव्यज्ञानपरिग्रहः । ज्ञानं ह्यर्षं दिव्यं चेति द्विविधम् । तत्तार्षं  
योगजम् । दिव्यं तु भगवत्प्रसादजमिति । (अस्मादि[धी]मताम्)  
अस्मदादीनां मनःप्रणिधानमप्याद्यपदेन सङ्गृह्यते । तदुक्तं न्यायपरि-  
शुद्धौ—“असमाहितधियामस्मदादीनामपि निरुद्धबाह्यकरणवृत्तीनां मालया  
मनःप्रणिधानेऽपि ग्रहालोकयोरिव देहदेहिनोर्भेदः स्फुरत्येव” इति । एतैः  
परिकरैस्तु वपुरादेः देहेन्द्रियमनःप्राणधीभ्यः । अन्यः स्फुरति—भिन्नः  
प्रकाशते । वपुरादिर्यस्मिन् सन्धाते स वपुरादिस्तस्मादत एकवचनोपपत्तिः ॥ (65)

\* \* \* \*

[ अव० ] “अतद्रूपारोपस्तदुपरतिरित्यादि घटते” इत्यत्र, अमाविरोधिना न तन्निवर्त-  
कत्वं, शाब्दापरोक्षस्य तु न तन्निवर्तकता, शब्दप्रत्यक्षप्रमाणलक्षणसाङ्ग्यप्रसङ्गेन  
तस्यैवासंभवादित्यादिकमभिप्रेतम् । शाब्दापरोक्षस्य अमानिवर्तकत्वादेव जीवन्मुक्ति-  
रपि न संभवतीत्युच्यते । यथा भाषितं भगवता—“यतो वाक्यादापरोक्ष-  
ज्ञानासंभवाद्वाक्यार्थज्ञानादविद्या न निवर्तते तत एव जीवन्मुक्तिरपि दूरोत्सारिता”  
इति । “अधिष्ठाने पुंसि” “अहंत्वज्ञातृत्वे” इत्यादिश्लोकद्वयं तु स्वपक्षे  
देहात्मभ्रमोपपादनपरत्वात् प्रासङ्गिकम् । जीवन्मुक्तेः पृथङ्निरपेक्षत्वद्योतनाय च  
“इदं मायावादः” इति निगमनं कृतम्—

[ मू० ] जीवन्मुक्तिमत्तं न जीवति यतः शस्त्रेण शास्त्रात्मना

लूनं लोकविरुद्धसिद्धिं च यतस्तेनेदमादावपि ।

आपस्तम्बनिरस्तमौपनिषदं प्रस्थानमातरशुषा-

माचार्योऽपि निराचकार खलु तद्द्वैपायनाख्यो मुनिः ॥ (66)

[ व्या० ] जीवतः सशरीरस्य, मुक्तिः मोक्षः, तस्य मत्तं प्रामाणिकत्वेनाभ्युपगमः, न  
जीवति—प्राणधारणं न करोति । बलवत्प्रमाणजातैस्तस्याप्रामाणिकत्वबोधनात् ;  
संविषयसत्यत्वलक्षणप्राणधारणशून्यमित्यर्थः । कुत इत्यत्राह—यत इत्यादि ।

यतः शास्त्रात्मना “तस्य तावदेव चिरम्” इत्यादिभूयःशास्त्रलक्षणेन शस्त्रेण लूनं—छिन्नम्”। छिन्नस्य हि प्राणधारणं दुश्शकमिति भावः। उत्तरयच्छब्दस्य तच्छब्दनिरपेक्षत्वाच्छास्त्रात्मना शस्त्रेण चिच्छिन्नत्वाच्च जीवतीति लभ्यते। यतो लोकविरुद्धसिद्धिः—यतः प्रत्यक्षविरुद्धात्मलाभवत्। वाक्यार्थज्ञानमात्राद्वन्धनिवृत्त्यदर्शनात्। (लोकविरुद्धसिद्धित्वं) चकारः शास्त्रप्रतिषेधं समुच्चिनोति। तेन—शास्त्रप्रत्यक्षबाधितस्वरूपसत्ताकत्वेन। आदौ—पूर्वम्। इदं—जीवन्मुक्तिमतम्। आपस्तम्बनिरस्तमपि भवति। आपस्तम्बेन निषिद्धं च भवतीत्यर्थः। तथा च भगवानापस्तवः—“वेदानिमं लोकमसुं च परित्यज्यात्मानमन्विच्छेत्। बुद्धे क्षेमप्रापणं तच्छास्त्रैर्विप्रतिषिद्धम्। बुद्धे चेत् क्षेमप्रापणमिहैव न दुःखमुपलभेत्” इत्यादिना जीवन्मुक्तिं निवारितवान्। वेदांस्त्रिर्गसाधनकर्माणि। इमं लोकमसुं च तत्फलमैहिकामुष्मिकैर्धर्मैर्बुद्धे वाक्यार्थज्ञाने क्षेमप्रापणं मोक्षः। किं च तत्—श्रुतिस्मृतिनिषिद्धं जीवन्मुक्तिमतं कर्म। उपनिषद इदम् औपनिषदम्। ‘तस्येदम्’ इत्यण्प्रत्ययः। दुर्ग्रहब्रह्मप्रतिपादनचतुरवेदान्तभागीयं ग्रन्थानं तत्त्वनिर्धारणपारगमनप्रारम्भं पन्थानं वा। आतस्थुषाम्—आस्थितवतां बोधायनटङ्कद्रमिडभारुचिगुहदेवप्रभृतीनाम्। आचार्यः—शास्त्रार्थोपदेशानुष्ठानादिकर्ता। द्वैपायनाख्यः—“द्वीपे बदरिकामिश्रे” इत्यादिदिशा द्वैपायन इत्याख्या यस्य तथोक्तो मुनिः—मननशीलः व्यास इत्यर्थः। निराचकार खलु—निराकृतवान् खलु। शारीरकमीमांसातुरीयलक्षणद्वितीयचरणे हि भगवता व्यासेन “नोपमर्देनातः” इति सूत्रितम्। तच्च सूत्रं जीवन्मुक्तिनिरसनपरं भाषितम् भगवता—

“अतः ‘यदा सर्वे प्रमुच्यन्ते कामायेऽस्य हृदि स्थिताः।

अथ मर्त्योऽमृतो भवति अत्र ब्रह्म समश्नुते”

इति वचनं न बन्धोपमर्देनामुक्तत्वं वदति” इति। अत्र भट्टसुदर्शनपादाः—

“जीवन्मुक्तिनिराचिकीर्षातिशयादिदं सूत्रमुक्तम्। उपासनविधानात्तस्याप्रयाणादनुवृत्तिश्रुतेरुक्तान्तिश्रुतेर्देशविशेषप्राप्त्या सर्वबन्धविमोक्षश्रुतेरीदृशानेकश्रुतीनां बाधप्रसङ्गात् प्रत्यक्षविरोधाच्च जीवन्मुक्तिरनुपपन्नेति भावः” इत्यनुजगृहः।

आतस्थुषामिति आङ्पूर्वात् तिष्ठतेर्लिटः कसुः॥

(66)



[ अव० ] “ भेदश्रुतीनामनृतविषयता ” “ लक्षणा चैक्यवाचाम् ” इत्याभ्यां वाक्याभ्यां मृषावादिभिर्वेदप्रामाण्य[ म ] ( मित्य ) भ्युपगन्तुं न शक्यम् ; अबाधितार्थक-  
त्वरूपस्य तत्त्वावेदकत्वस्य पूर्वभागे दुर्लभत्वात् ; ( यस्य यद्रूपं तस्य तस्मिन्  
प्रतिपादकत्वरूपस्य च ) तस्याद्वैतवाक्येष्वभावात् तेभ्यो निष्प्रकारकज्ञानस्यैव  
तैः स्वीकारात् ; प्रातिभासिकार्थान्यत्वे सति व्यधिकरणाप्रकारकत्वस्यापि  
अबाधितार्थकत्वपर्यवसानादुक्तदोष इति सूचितम् । किं च ते हि शैलष्वद्वैदि-  
कभूमिकां परिगृह्य, वेदप्रामाण्यं वदन्त इव प्रविश्य, वेदस्य व्यावहारिकार्थ-  
विषयत्वेनाप्रामाण्यापरपर्यायं प्रामाण्यमुक्त्वा, कात्स्न्येन तथोक्तौ वैदिकैर्बहिष्कारो  
भवितेति ( ध्या ) कस्यचित्तत्त्वावेदकत्वं वदन्त इव वैदिकगोष्ठीमध्यास्य,  
तस्यापि तत्त्वावेदकतयाभिमततत्त्वमस्यादेः संसर्गबोधकत्वमपहृत्य, पदार्थस्यैव  
वाक्यार्थतां वदन्तः, पौनस्वत्यप्रसङ्गेन तदपि त्याज्यन्तो बोधकत्वमेव नास्ति  
कुतः प्रामाण्यमिति व्यञ्जयन्तीति महाचार्यचरणानुगृहीतरीतिरपि ताभ्यामभिप्रेता  
भवति । अत्र तु मुखान्तरेण वेदप्रामाण्यपरिग्रहानुपपत्तिस्तेषामुच्यते—  
[ केत्यादि ]

[ मू० ] क वेदान्ताः क्कामी निहितमतयः शंकरमते

वदन्तः प्रामाण्यं भ्रमविलसितं वेदवचसाम् ।

अहो यद्वद्बुद्धग्रथितफणितीनामथ च ते

कलिग्राहग्रस्तैरगणिषत् वेदान्तिन इति ॥

(67)

[ व्या० ] वेदान्ताः क क भ्रमप्रमादविप्रलिप्साकरणापाटवादिमूलत्वसंभावनाविधुरा  
उपनिषदः कस्मिन् प्रकारे ; <sup>1</sup> अत्र वर्तन्त इति शेषः । अप्रामाण्यगन्धेनापि  
शून्या इत्यर्थः । शंकरमते—शंकराभ्युपगतमायावादपक्षे निहितमतयः—  
बुद्धेः स्वारसिकप्रसरं निरुध्य अतिकृच्छ्रेण निक्षिप्तबुद्ध्यः । एतेन श्रद्धालूनामपि  
पूर्वापरव्याघातवशाद्दुरारोहत्वं तन्मतस्य व्यज्यते । वेदवचसां निर्दोषापौरुषेय  
वेदवाक्यानाम् । बुद्धग्रथितफणितीनां यद्वत् विप्रलिप्सुना बुद्धेन निबद्धानां  
गिरामिव । भ्रमविलसितं भ्रमविषयभूतं, दोषमूलत्वेन मिथ्याभूतम् ।

प्रामाण्यं वदन्तः—बुद्धदोषमूलकत्वाद्बुद्धागमप्रामाण्यं मिथ्या ; एवं ब्रह्मदोषमूलकत्वाद्ब्रह्मप्रामाण्यमपि मिथ्येति यथा पर्यवस्यति तथा वदन्तः । अमी अदूरविप्रकृष्टा दुर्वादिनः । क्व कस्मिन् प्रकारे वर्तन्ते ? उपदर्शितमहाचार्यचरणानुगृहीतदिशा वेदप्रामाण्याभ्युपगमगन्धेनापि शून्या इत्यर्थः । शंकरमते निहितमतय इत्यनेन कुमारिलादयो व्यावर्त्यन्ते । ते ह्यार्थवादमात्रस्य स्वार्थे प्रामाण्याभावमूचुः । विध्यंशे तु प्रामाण्यं स्वीकृतवन्तः । शंकरस्तु न तथेति । अतः च दोषमूलकत्वाद्ब्रह्मप्रामाण्यं मिथ्येति मुखान्तरेण वेदप्रामाण्यपरिग्रहानुपपत्तिरुक्ता भवति । एवं वेदान्तानां शांकराणां च प्रमाणप्रमातृभावलक्षणसंबन्धस्यात्यन्तायोगमुपपाद्य तेषां वेदान्तिशब्दव्यवहर्तव्यतायामनुशेते—अथ चेत्यादिना ; अथ च तथापि तेषां वेदान्तैः सह उपदर्शितसंबन्धात् सत्तायोगेऽपि । ते शांकराः । कलिग्राहग्रस्तैः—कलिदोषप्रयुक्ताग्रहगृहीतैः कलिदोषलक्षणनक्राक्रान्तैर्वा मनैः । वेदान्तिन इत्यगणिषत्—प्रमाणप्रामातृभावलक्षणवेदान्तप्रतियोगिकसंबन्धवन्त इति स्वीकृताः । अहो—विस्मये । तच्छब्दप्रवृत्तिनिमित्तलेशेनापि शून्येषु तच्छब्दप्रयोगो विस्मयनीय इत्यर्थः । कलिग्राहेत्यादिना नायं व्यवहर्तव्यनामपराधः; किं तु व्यवहर्तृणां तन्मूलभूतकलेशेति व्यज्यते । तदिदं भाषितं भगवता—“तत्तु आन्तिमूलमिति चेदेतदपि आन्तिमूलमिति त्वयैवोक्तम्” इति । अगणिषतेति गणयतेः कर्मणि लुङ् ॥ (67)

\*

\*

\*

\*

[ अव० ] यद्यप्यप्रमाणत्वं तत्पक्षेण श्रुतीनाम् ; तथापि, प्रामाणिकजनवञ्चनार्थं तैर्वादार्थनिर्णयौपयिकतया कृतं मीमांसान्यायसंचारं दूषयति—[ यदित्यादि ]

[ मू० ] यत्सामान्यविशेषवर्त्मसु गुणप्रत्यासविध्यात्मसु त्रय्यन्तेषु जनार्दनप्रणयिषु प्राबल्यदौर्बल्ययोः ।

प्रस्तावं प्रतिपेदिरे कतिचनापच्छेदनीतिच्छला-

न्मीमांसापदवी परिश्रमकथा दूरेषु तच्छोभते ॥ (68)

[ व्या० ] कतिचन शंकरमतनिहितमतयो वादिनः । सामान्यं व्यापकधर्मावच्छिन्नो विधिः, विशेषः तद्व्याप्यधर्मावच्छिन्नो विधिः, तौ निर्णयतयात्र स्त इति सामान्य-

विशेषः षष्ठान्त्याधिकरणनयः अर्शआदित्वादक्षप्रत्ययः ; तस्य वर्त्मसु विषय-  
भूतेषु । यद्वा सामान्यविषयकेषु विशेषविषयकेषु चेत्यर्थः । गुणसामान्य-  
गुणविशेषविधिनिषेधलभाय तु गुणप्रत्यासेत्यत्र गुणशब्दः । गुणप्रत्यास-  
विध्यात्मसु गुणनिषेधविध्यात्मकेषु । जनार्दनप्रणयिषु—व्याख्यातॄणां  
प्रयत्नेन विनापि भगवन्नारायणपरेषु । त्रय्यन्तेषु—अस्त्रल्लितवाक्यपदवर्णानु-  
पूर्विकेषूपनिषद्भागेषु ।

अत्र गुणसामान्यनिषेधो गुणविशेषनिषेधपर्यवसायीति गुणविशेषनिषेधवाक्य-  
निर्गुणवाक्ययोः सामान्यविशेषन्यायविषयत्वमिति सूचनाय सामान्येत्याद्युक्तिः । सामान्य-  
विशेषेत्यनेन विधिनिषेधसूचितविरोधेन च गुणसामान्यनिषेधस्य गुणविशेषविधेश्च  
उत्सर्गापवादस्यायविषयत्वं सूच्यते । गुणप्रत्यासविध्यात्मस्वित्यनेन निषेधार्थत्वं  
न गुणविधेर्युज्यते ; स्वेनैव विहितानां स्वेनैव निषेधे श्रुतेरन्ततः प्रलपितत्वा-  
पत्तेः ; ‘ प्रक्षालनाद्धि ’ न्यायविरोधापत्तेरिति च सूच्यते । निषेध्यसमर्पकत्वमपि  
गुणवाक्यस्य न युक्तं, निर्गुणमित्यादिवाक्यस्थगुणादिपदानामेव तत्समर्पकत्वादिति च  
गुणप्रत्यासेत्यनेन सूच्यते । अत एव गुणविग्रहादिविधिनिषेधयोर्भिन्नविषयत्वेनाविरोध  
इत्यपि सूचितम् । सामान्यविशेषविषयत्वाद्विधिनिषेधयोर्न षोडशीग्रहणाग्रहणवाक्यवन्नि-  
षेधानुसारेण विधिनयनमित्यपि सूचितम् । त्रय्यन्तेष्वित्यनेन नियतपौर्वापर्यस्यानुष्ठानात्म-  
कत्वस्य च प्रतीतेः, अनियतपौर्वापर्यानुष्ठानविशेषविषयकापच्छेदन्यायाविषयत्वमनयोरिति  
सूच्यते । जनार्दनप्रणयिष्वित्यनेन सगुणवाक्यानामपरब्रह्मविषयत्वं निर्गुणवाक्यार्थानां तु  
परब्रह्मविषयत्वमिति विषयविभागो न युक्तः । ‘ एष आत्मा ’ इत्यादिवाक्येनोभयोरैक-  
विषयकत्वबोधनस्वारस्यादिति सूचितम् । जनार्दनेत्यनेन सामान्यविशेषन्यायसिद्धं देवता-  
पारमार्थ्यमपि प्रसङ्गात् सूचितम् । वेदान्तानां भगवत्परत्वादपि सविशेषपरत्वमिति च  
जनार्दनेत्यनेन सूचितम् । किं च नोपासनार्थत्वं गुणविधेर्युक्तम् । तथा सति स्वरूपपर-  
वाक्यस्यापि तदापत्तेः । अतो भगवत्स्वरूपधर्मतयैव गुणानां सगुणवाक्यप्रतिपाद्यत्वमिति  
च जनार्दनप्रणयिष्वित्यनेन सूचितम् । सर्वस्यैव चोक्तार्थस्य सूचनाय सामान्यविशेष-  
वर्त्मस्वित्यादीनि विशेषणान्युपात्तानीति बोध्यम् ॥

अपच्छेदनीतिच्छलात्—अपच्छेदाधिकरणोक्तन्यायापदेशेन । छलपदेन सगुण-  
निर्गुणवाक्ययोरपच्छेदवाक्यवैषम्यं द्योत्यते । प्राबल्यदौर्बल्ययोः क्रमेण गुणनिषेधक-  
वाक्यानां सगुणवाक्यबाधकताप्रयोजकबलत्वस्य सगुणवाक्यानां निर्गुणवाक्यबाध्याता-

प्रयोजकदुर्बलत्वस्य च, प्रस्तावं प्रसक्तिं, प्रतिसन्धानमिति यावत् । प्रतिपेदिरे—  
भेजिरे । परीक्षकाणां प्राबल्यदौर्बल्यप्रतिसन्धानं गुणनिषेधविधिवाक्येषु जायत इति  
जज्ञिरे वा इति यत्तत्, मीमांसा द्वादशलक्षण्या(त्म)[त्वि]का कर्मनिर्णयौपयिकन्यायप्रति-  
पादकसूत्रसन्दर्भरूपा ; सैव पदवी वेदार्थनिर्णयोपायः—

“ धर्मे प्रमीयमाने तु वेदेन करणात्मना ।

इतिकर्तव्यतामार्गं मीमांसा पूरयिष्यति ॥ ”

इत्यादिभिरुक्ता ; तत्र परिश्रमः सदातनाध्ययनाध्यापनादिक्लेशः; तस्य कथा वार्ता ;  
तथा दूरेषु रहितेषु मन्देषु शोभते । रमणीयं भवति । मीमांसानभिज्ञा एव इदं  
वक्तुं श्रोतुं चाहन्तीत्यर्थः । परिश्रमकथेत्यपि पाठः । मीमांसाध्वनि निरन्तरगतागत-  
प्रसक्तीत्याद्यर्थः ॥

अत्र सुदर्शनभट्टपादाः—“ अपच्छेदन्यायो ह्यनियतविरोधपौर्वापर्यविषयः । उद्गातृ-  
प्रतिहर्त्रोरुभयोरपच्छेदनियमो नास्ति । तत्रापि क्रमेणापच्छेदोऽप्यनियतः । नियमे सति  
हि सर्वस्वदक्षिणाकत्वादक्षिणाकत्वविरोधनियमः । उभयोरपच्छेदे तस्य क्रमभावित्वेऽप्यु-  
द्गात्रपच्छेदः पूर्वभावी, इतरस्तु चरमभावीति विपर्ययेणेति वा नियमोऽपि नास्ति ।  
अतोऽपच्छेदन्यायविषयः प्रयोगावधिकविरोधः । सगुणनिर्गुणवाक्यविरोधस्तु स्वरूप-  
प्रयुक्तः । विधিনিषेधरूपनियत(नियत)पौर्वापर्यश्च । अतो विरोधाभ्युपगमेऽप्यनियत-  
विरोधपौर्वापर्यविषयोऽपच्छेदन्यायो नात्र प्रवर्तते ” इत्याहुः ।

उल्लङ्घितश्चायं न्यायो महाचार्यचरणैः—“ क्रमेणापच्छेदे उपक्रमन्यायः  
कथं न प्रवर्तते ? परत्वात् प्राबल्ये कथमुपक्रमन्यायानुत्सादः । अतो न्यायद्वयस्य मिथो  
व्याघाते सति इत्थमिह निर्णयः कार्यः—अनुपसंजातविरोधितया पूर्वस्मादर्थप्रतीतौ सत्या-  
मुपसंहारस्योत्पत्तिदशायामेव सन्देहावष्टम्भत्वात् पूर्वनिर्णयानुसारेणोत्तरार्थनिर्णयः कार्य  
इत्ययमुपक्रमन्यायः । नैमित्तिकशास्त्रद्वयार्थबोधदशायां तच्छास्त्रयोः पौर्वापर्याभावाच्चोप-  
क्रमन्यायस्य तत्र प्रवृत्तिः । ततश्च प्रयोगविशेषपर्यालोचनया विरुद्धयोनैमित्तिकयोः  
किमनुष्ठेयमिति विशये नैमित्तिकानुष्ठानकालं प्रति सन्निहितत्वात् द्वितीयनिमित्त-  
हेतुकमेव कर्तव्यम् । अत उत्तरकाले प्रतिहर्त्रपच्छेदाभावे उद्गात्रपच्छेदे इत्थं-  
कर्तव्यमुत्तरकाले उद्गात्रपच्छेदाभावे प्रतिहर्त्रपच्छेदे इत्थं कर्तव्यमिति प्रायश्चित्तशास्त्रार्थ  
इष्यते । अयमपच्छेदन्यायः—‘ पूर्वाभावेन ’ इत्यत्र बाधश्च पूर्वनैमित्तिककर्तव्यताबुद्धिर्न-

मित्तिकानुष्ठानकालयोर्मध्ये द्वितीयनैमित्तिके कर्तव्याताबुद्ध्युत्पत्त्या पूर्वकर्तव्यताबुद्धेर्यवधान-  
मितोऽतिरिक्तबाधानिरूपणादुपक्रमन्यायानवष्टम्भसिद्धेश्च ” इत्यादिना, अतो मीमांसानभि-  
ज्ञानामेवेदं सगुणनिर्गुणवाक्ययोरपच्छेदन्यायविषयत्वकथनं रमणीयमिति भावः ।

गुणप्रत्यासविध्यात्मस्त्विति सामान्यविशेषवर्त्मस्त्विति च विशेषणद्वयेन गुणवि-  
शेषविधेरगुणसामान्यविधेश्चोक्त्या ब्रह्मण्यर्थगुणनिषेधनिरासो व्यञ्जितः । ज्ञानस्य ज्ञाना-  
श्रयत्वाददर्शनाद्ब्रह्मणो ज्ञानमात्रत्वप्रतिपादनेन निर्गुणत्वं हि फलितमित्ययमार्थगुणनिषेधः ।  
तन्निरासश्चेत्थम्—ज्ञानस्य ज्ञानाश्रयत्वाभावः किं व्याप्त्या कथ्यते ? उत श्रुतिस्मृतिप्राब-  
ल्यात् । व्याप्त्या चेत् ज्ञानानाश्रयभूतं विषयप्रकाशकं ज्ञानं कस्यचिद्धर्मभूतमेव दृष्टमिति  
धर्मत्वेनाङ्गीक्रियताम् । यदि श्रुतिप्राबल्यात् स्वतन्त्रत्वेनाङ्गीक्रियते तर्हि श्रुतिबलादेव ज्ञाना-  
श्रयत्वमप्यङ्गीक्रियतामिति सोऽयमार्थगुणनिषेधो गुणविधिश्रुत्युपादानेन निरस्तः ॥ (68)

\* \* \* \* \*

[ अव० ] एवमपच्छेदन्यायविषयत्वोक्तेः सामान्यविशेषन्यायोत्सर्गापवादस्यायविषय-  
त्वस्य च वक्ष्यमाणत्वाच्च गुणादिविधनिषेधवाक्यानां भिन्नविषयत्वमाह—  
[ यदित्यादि ]

[ मू० ] यद्ब्रह्मणो गुणविकारशरीरभेद-

कर्मादिगोचरविधिप्रतिषेधवाचः ।

अन्योन्यभिन्नविषया न विरोधगन्ध-

मर्हन्ति तन्न विधयः प्रतिषेधवाच्याः ॥

(69)

[ व्या० ] यद्वा-श्रुत्यैव विहितानां श्रुत्यैव निषेधे श्रुतेरुन्मत्तप्रलपितत्वापत्तेर्गुणादि-  
विधিনিषेधयोर्भिन्नविषयत्वाकथ्यभावेन निषेधो न विधिविधक इत्युच्यते ।  
यत्—यस्मात् । ब्रह्मणः—परमात्मनः । गुणश्च, विकारश्च शरीरं  
च भेदश्च कर्म चादयो येषां तथोक्तास्ते गोचरा विषया  
ययोस्तथोक्तयोस्तयोर्विधिप्रतिषेधयोर्भावाभावयोर्वाचः बोधकवाक्यानि । अन्यो-  
न्यभिन्नविषयाः सत्यो मिथो विभिन्नविधेयनिषेध्यकाः सत्यः, त एव  
विरोधगन्धं बाध्यवाचकमावप्रयोजकमेकविषयत्वविरहात्मकं विरोधम् । नार्हन्ति  
नोक्तविरोधयोग्या भवन्ति । तत्—तस्मात् विधयो गुणादिसद्भावबोधक-

वाचः । प्रतिषेधवाध्या न भवन्ति गुणाद्यभावबोधकवाक्यवाध्या न भवन्ति । अतोऽपि नापच्छेदन्यायप्रवृत्तिरित्यर्थः ॥

गुणविधयः “वर्षायुतैर्यस्य गुणाः” “समस्तकल्याणगुणात्मकोऽसौ” इत्यादयः । गुणप्रतिषेधाः—“निर्गुणं निष्क्रियम्” इत्यादयः । विकारविधयः—“तदात्मानं स्वयमकुरुत” “यथोर्णनाभिः सृजते गृह्णते च” “जुष्टं यदा पश्यति” “धातुः प्रसादान्महिमानम्” इत्यादयः । विकारनिषेधाः—“अविकाराय” “सत्यं ज्ञानम्” “सत्यस्य सत्यम्” इत्यादयः । शरीरविधयः—“आदित्यवर्णम्” इत्यादयः । शरीरनिषेधाः—“अशरीरम्” “निष्कलम्” इत्यादयः, “न तस्य कार्यं करणं च विद्यते” इत्यादयश्च । भेदविधयः—“पृथगात्मानम्” इत्यादयः । भेदनिषेधाः—“नेह नानास्ति” इत्यादयः । कर्मविधयः—“<sup>1</sup>एकः शास्ता” “विष्णोः कर्माणि” इत्यादयः । कर्मनिषेधाः—“निष्क्रियम्” इत्यादयः । आदिपदेन श्यामादिवर्णपरिग्रहः । तद्विधिः—“नीलतोयदमध्यस्था” इत्यादिः । तन्निषेधास्तु—“अगोत्रम्” इत्यादयः । अत्र गुणशब्दः सत्त्वाद्यर्थकः । विकारशब्दो मृतावस्थार्थकः । अशरीरमिति विशरणयोगिदेहवाचि । नेह नानेति नानाशब्दो विनार्थकः । क्रियाशब्दः परिस्पन्दार्थक इति वा । गुणादिशब्दाः सामान्यपरा इति वा । आद्ये भिन्नविषयत्वान्नोत्सर्गापवादनयः । द्वितीये तु तन्नयः । अतः एतेषु चोत्सर्गापवादन्यायसामान्यविशेषन्याययोः प्रवृत्त्या गुणादिनिषेधानां विहितगुणविग्रहादिव्यतिरिक्तहेयगुणविग्रहादिविषयत्वम्; “सत्त्वादयो न सन्ति यत्र च प्राकृता गुणाः” “न भूयः संघसंस्थानो देहोऽस्य परमात्मनः” इत्याद्युक्तविशेषनिषेधपर्यवसायित्वं वा युक्तम् । भेदनिषेधस्य च प्रकारप्रकारिणोः प्रकाराणां च मिथो भेदस्य प्रामाणिकत्वादब्रह्मकात्मकत्वतन्त्रवस्त्वात्मकभेदविषयकत्वं विहितैक्यविरोधिभेदनिषेधौचित्याद्युक्तम् । विकारविषयोऽपि परमैश्वर्यावहजगदाकारतारूपविहितपरिणामव्यतिरिक्तहेयविकारविषयको ‘यजेत’ ‘उपसीत’ इत्यादिविधिसिद्ध्यागोपासनादिजन्यमीत्यात्मकविकारव्यतिरिक्तविषयकश्चेत्यादिकमनुसन्धेयम् ॥

(69)

\*

\*

\*

\*

[ अव० ] “ यत्सामान्यविशेषवर्त्मसु ” इत्यत्रामिश्रेतां गुणादिविधिनिषेधयोस्तत्सर्गापवाद-  
न्यायसामान्यविशेषन्यायविषयतां कण्ठतो वक्ति—[अग्नीषोमीयेत्यादि]

[ मू० ] अग्नीषोमीयहिंसा निजविधिविहिता किं निषिद्धा न हिंस्याद्-  
भूतानीत्येतयोक्त्या पशुपदविषयश्छाग एव न्यरूपि ।  
छागो वा मन्त्रवर्णादिति च तदुभयन्यायतो हेयधर्म-  
क्षेपार्था निर्गुणोक्तिः श्रुतशुभगुणके निर्मले ब्रह्मणि स्यात् ॥ (70)

[ व्या० ] यद्वा यत्परैरुक्तं कारणत्वरूपेण सगुणत्वं स्वरूपेण निर्गुणत्वमिति गुणविधि-  
निषेधयोर्विषयभेदे सति नोत्सर्गापवादन्यायः । किं च ‘ अस्थूलम् ’ इत्यादिनिषेध-  
स्यापि विशेषविषयतया न पदाहवनीयन्यायप्रवृत्तिः । अत एव न सामान्य-  
विशेषन्यायविषयत्वमपीति तन्न ; गुणोपासनस्यातात्त्विकज्ञानत्वेन(तया) मोक्षा-  
सिद्धिप्रसङ्गात् । तथा सति ‘ स्वेन रूपेणाभिनिष्पद्यत ’ इत्यादि विरुध्येत । ततश्च  
मोक्षोपायभूतोपासनविषयत्वात् सगुणत्वस्य तात्त्विकत्वमावश्यकमिति गुणविधि-  
निषेधयोरेकविषयत्वमवर्जनीयमिति विषयभेदायोगादुत्सर्गापवादन्यायप्रवृत्तिरवि-  
धाता । किं चेत्यादिकमप्यनुपपन्नम् । निर्गुणमित्यादिवाक्यापेक्षया तन्न्याय-  
संभवात् ।

तदेतदाह—अग्नीषोमीयेत्यादिना । न हिंस्याद्भूतानीत्येतयो-  
क्त्या—“ न हिंस्यात् सर्वा भूतानि ” इति वाक्येन । निजविधिविहिता—  
“ अग्नीषोमीयं पशुमालभेत ” इति वाक्यविहिता । अग्नीषोमीयस्य पशोर्हिंसा ।  
निषिद्धा किम् ? किमिति क्षेपे । तथा च [न] निषिद्धेत्यर्थः । अग्नीषोमीयहिंसातिरिक्त-  
हिंसानिषेधकत्वं न हिंस्यादित्यादिवाक्यस्येति भावः ॥

तदुक्तं दशमे—“ अविशेषेण यच्छास्त्रमन्याय्यत्वाद्विकल्पस्य तु संदिग्धमारा-  
द्विशेषशिष्टं स्यात् ” इति । अत “ यदाहवनीये जुहोति ” इति सामान्यशास्त्रस्यापि  
“ पदे जुहोति ” इत्यादिविशेषशास्त्रवत् क्लृप्तत्वप्रत्यक्षश्रुतत्वाभ्यां लिङ्गातिदेशवैषम्या-  
द्वाध्यत्वायोगेन तुल्यबलत्वाद्विकल्पः ।

“ सामान्यस्यापि लब्धत्वात् प्रत्यक्षेण विशेषवत् ।  
नास्ति लिङ्गादिवद्भावो नापि बाधोऽतिदेशवत् ॥ ” इति पूर्वपक्षे,

“प्राप्तिः सामान्यशिष्टस्य विशेषे लक्षणावशात् ।

श्रुत्या विशेषशिष्टस्य तस्मादस्ति बलाबलम् ॥”

इति सामान्यधर्मप्रकारेण विशेषधर्मावच्छिन्नस्योपस्थित्यपेक्षया विशेषधर्मप्रकारेण तदुपस्थितेः शीघ्रभावित्वेन, पत्नीसंयाजादिहोमेषु तत्त्वेन झटिति प्राप्ता पदादिस्थानता होमसामान्ये(न मन्थर)प्राप्तमाहवनीयं रुणद्धीति सिद्धान्तितम् । तन्न्यायेन हिंसास्थलेऽपि प्रवर्तनानिवर्तनयोर्विरोधाद्विशेषतः श्रुताग्नीषोमीयहिंसायां प्रवर्तनान्वयेन तद्व्यतिरिक्तहिंसायां निवर्तनान्वयादग्नीषोमीयहिंसा न निषिद्धा किलेत्यर्थः । अयमेवोत्सर्गापवादन्यायः ॥

सामान्यविशेषन्यायमाह — पशुपदेति । “छागो वा मन्त्रवर्णात्” इति षष्ठान्याधिकरणेन छाग एव, पशुपदविषयः — पशुशब्दवाच्यः । न्यरूपि— निर्णीतः । निपूर्वाद्रूपयतेर्विचारार्थकात् कर्मणि लुङ् तशब्दलोपश्च । “छागो वा मन्त्रवर्णात्” इत्यत्र “सामान्यावसिता तावच्छोदनावाक्यभेदतः । मन्त्रस्तदविरोधेन पाक्षिको यौगिकोऽपि वा ” इति “अग्नीषोमीयं पशुमालभेत” इति विधिः सामान्यपर्यवसित इति तत्परतन्त्रोऽपि छिनत्त्यागच्छतीति योगवृत्त्या छागद्रव्यकप्रयोगविषयकतया वा उपपाद्यत इति पूर्वपक्षे—

“चोदना पशुसामान्यमङ्गत्वेनावबोधयेत् ।

छागेऽपि<sup>1</sup> विकलं तत्तु प्रतिव्यक्तिसमासितः ॥

मन्त्रः प्रकरणान्नान्नित्यमङ्गं प्रतीयते ।

क्लृप्तया रूढिशक्त्या च सच्छागस्यैव वाचकः ॥

तेन तं तादृशं गृह्णन् विधिरात्मविरोधिनम् ।

विधत्ते छागमेवाङ्गं तस्माच्छागोपसंग्रहः ॥”

इति सिद्धान्तितत्वेन पशुशब्दः सामान्यवचनोऽपि छागरूपविशेषपर्यवसायीति निर्णीतमित्यर्थः । चकारः पूर्वोक्तसमुच्चायकः । भवतु न्यायद्वयम्, ततः किमित्यत्राह— तदुभयेत्यादि । ताभ्यामुभ्याम्यां न्यायाभ्यामित्यर्थः । उभशब्दाद्वृत्तावयचप्रत्ययः स्वार्थिकः । उभशब्दयोगादेव द्विवचनान्तादपि न्यायशब्दात्तसिराश्रितः । श्रुतशुभगुणके— श्रुतिबोधितकल्याणगुणे । ‘शेषाद्विभाषा’ इति किप् । निर्मले



मलं स्वाश्रयनिकर्षावहधर्मः, तद्रहितत्वेन श्रुते । ब्रह्माणि, निर्गुणोक्तिः— निर्गुण-  
मित्युक्तिः । हेयधर्मक्षेपार्था स्यात् श्रुतकल्याणगुणव्यतिरिक्तहेयधर्माभावबोधिका,  
हेयधर्माभावबोधप्रयोजनिका वा भवितुं युक्तित्यर्थः । क्षेपो यद्यभावस्तर्ह्यर्थोऽभिधेयः ।  
यद्यभावबोधनं क्षेपस्तथा त्वर्थः प्रयोजनमिति विवेकः ॥

अत्र क्रमेण श्रुतकल्याणगुणके हेयधर्मक्षेपार्थेत्युत्सर्गापवादन्यायसिद्धार्थकथनम् ;  
निर्मले हेयधर्मक्षेपार्थेति सामान्यविशेषन्यायसिद्धार्थकथनम् ; निर्गुणमिति गुणसामान्या-  
भावबोधकस्य सत्त्वादि(रूपगुण)[गुणरूप]स्वाश्रयनिकर्षावहधर्माभावेऽप्यवसानस्योचितत्वात्  
[इति भावः] । अत्र च श्रुतशुभगुणकत्वनिर्मलत्वयोः सामानाधिकरण्यादेकवचनान्नि-  
र्गुणोक्तिरित्युक्तेश्च पूर्वोक्तपरकीयचोद्यनिराससिद्धिरिति ध्येयम् । हिंसावाक्यस्य उत्सर्गाप-  
वादन्यायविषयत्वकथनं तु भट्टाभ्युपगतप्रक्रियामनुरुध्य कृतम् । न तु स्वपक्षेण तथा  
कृतम् । पशुसंज्ञपनस्य हिंसात्वाभावसिद्धान्तात् । (तदुक्तमशुद्धमिति चेन्न) ।  
“शब्दात्” इति सूत्रे [उक्तं] भट्टसुदर्शनपादैः—“अयमेव समीचीनो दुष्प्रघर्षणः  
परिहारः । अतः श्येनाग्नीषोमीयवैषम्यं चेदमेव । अल्पदुःखदोऽप्यतिशयिताभ्युदय-  
साधको व्यापारो रक्षणम् । अनर्थोदको व्यापारो हिंसेत्यर्थः” इति । उक्तं च वेदान्त-  
कण्टकोद्घारे चम्पकेशगुरुभिः—“वस्तुतस्तु, पशुसंज्ञपनं न हिंसेति-सिद्धान्तव्यवस्थितौ  
मीमांसकव्यवहारानुरोधेन न्यायदर्शनमात्रमिति न तत्ताग्रहः” इति “मरणोद्देश्यक-  
व्यापारस्य हिंसात्वे मानाभावात् ; बलवदिष्टाजनकानिष्टफलकव्यापारस्यैव हिंसात्वात्”  
इति च । सगुणनिर्गुणवाक्येषु विरोधाधिकरणोपक्रमाधिकरणन्यायप्रवृत्तिस्तु परोक्तविरोध-  
पौर्वापर्यनियममुपजीव्यभ्युच्चयतया वक्तव्येति नात्र तदुक्तिरिति ध्येयम् ॥ (70)

\*

\*

\*

\*

[ अव० ] “आदौ भेदश्रुतीनाम्” इत्यारभ्यैतत्पर्यन्तं सूत्रकारैः साङ्ख्ययोगाचार्यादि-  
पक्षविषयोद्भावितदोषसाम्यं मृषावादिपक्षस्याभिसन्धाय मृषावादपक्षदूषणं विस्तरे-  
णोक्तवान् । इदानीम् “पत्युरसामञ्जस्यात्” इति सूत्रनिर्णीतदिशा वेदान्तानां  
भगवत्पारम्यप्रावण्येन देवतान्तरपारम्यं वेदान्तविरोधादनुपपन्नमिति वक्तुं वेदान्तानां  
तत्परत्वमाह—[कस्त्वमित्यादि]

[ मू० ] कस्त्वं तत्त्वविदस्मि वस्तु परमं किं तर्हि विष्णुः कथं

तत्त्वेदं परतैत्तिरीयकमुखत्रय्यन्तसन्दर्शनात् ।

अन्यास्तर्हि गिरः कथं गुणवशादब्राह्म रुद्रः कथं  
तद्दृष्ट्या कथमुद्भवत्यवतरत्यन्यत् कथं नीयताम् ॥ (71)

[ व्या० ] “जनार्दनप्रणयिषु” इत्यत्र संग्रहेणोक्तमुपनिषदां भगवत्परत्वमत्र किञ्चि-  
द्विस्तरेणोच्यते—

“सृष्टिस्थित्यन्तकर्णीं ब्रह्मविष्णुशिवात्मिकाम् ।

स संज्ञां याति भगवानेक एव जनार्दनः ॥”

इत्येतत्प्रत्यभिज्ञापनाय, रुद्रशरीरको भगवानेवार्थवशिरश्चिखोक्तोपासनद्वयोपास्य  
इति, “स्फुटमपुनर्भावाय पुरवैरिकलेवरिणः” इति वक्ष्यमाणार्थप्रतिपत्तिसौकर्याय  
तु “जनार्दनप्रणयिषु” इत्यत्र जनार्दनशब्दः प्रयुक्तः । “अग्रतः क  
परवादि संभवः” इत्युक्तत्वाद्विजिगीषुप्रश्नासंभवेन केचन जिज्ञासुं प्रति वरदगुरु-  
मिरुक्तोऽयं प्रश्नप्रतिवचनमालारूपश्लोको वक्ष्यमाणविस्तरस्य संग्रहरूपः ॥

कस्त्वम्—इति जिज्ञासोः प्रश्नः । तस्योत्तरं तत्त्वविदस्मि—इति ।  
तत्त्वं परदेवतापारमार्थ्यं तद्वेचीति तत्त्ववित् । तत्त्वविदुक्त्या स्वामिप्रायपरिकल्पित-  
देवतापारम्यवादित्वव्युदासः । तर्हि तत्त्ववित्त्वे किं परमं वस्तु—सर्वस्मात् परं  
स्वापेक्षया परवस्तुशून्यं च निरुपाधिकसत्तायोगि किमित्यर्थः । का देवता परदेवतेति  
प्रश्नार्थः । वस्तुशब्दानुसारात् किमिति नपुंसकलिङ्गता । श्रुतिवैविध्यादयं प्रश्नः ।  
तस्योत्तरं—विष्णुः इति । परमं वस्त्वित्यनुषज्यते । विष्णुरेव सर्वस्मात् परः ।  
स्वापेक्षया पररहितश्च । अत्र च “विष्णुस्तदासीद्धरिरेव निष्कलः” इत्यनुवादत्वशङ्क्यापि  
शून्यवाक्यविशेषस्फोरणाय विष्णुशब्दः प्रयुक्तः । कथमिति—अत्र विष्णुः परमं  
वस्त्वित्यनुषज्यते । श्रुतिवैविध्यदर्शनात् कथं विष्णोः पारम्यनिर्णय इति प्रश्नार्थः ।  
तस्योत्तरं—तत्त्वेदंपरेति । इदंपरं तात्पर्यविषयभूतं यस्य तदिदंपरं, तत्त्वे  
देवतापारमार्थ्यं, इदंपरं तत्त्वेदंपरं, तथाविधतैत्तिरीयकं नारायणानुवाकरूपं मुखमादि-  
र्येषां तथोक्तानां त्रय्यन्तानां पुरुषसूक्तसुबालोपनिषन्महोपनिषदादीनां, सन्दर्शनात्—  
षड्विधतात्पर्यलिङ्गोपेततया प्रमितत्वलक्षणसमीचीनदर्शनात्, विष्णुपारम्यनिर्णय इति प्रति-  
वचनार्थः ॥

तत्त्वेदंपरेत्यनेन उपासनविध्यन्यपरवाक्यव्यावृत्तिः । “शंभुराकाशमध्ये  
ध्येयः” इत्यादिकं ह्युपासनविधिपरं नोपास्यविशेषनिर्णयपरम् । नारायणानुवाकस्तु तदेकपर-

इति भावः । तदुक्तं भट्टसुदर्शनपादैः—“ जुह्वा जुहोति ” इति वाक्यस्य होमसाधनत्व-  
मात्रपरत्वेन द्रव्यविशेषनिर्णये न तात्पर्यम् ; “ यस्य पर्णमयी जुह्वः ” इत्येतद्वाक्यस्य  
द्रव्यविशेषनिर्णयपरत्वेन तदनुगुणार्थत्वम् “ जुह्वा जुहोति ” इति वाक्यस्य भवति ; तथा  
“ शंभुराकाशमध्ये ध्येयः ” इत्यादीनां वाक्यानामुपासनविधिपरत्वान्नोपास्यविशेषनिर्णय-  
परत्वम् । नारायणानुवाकस्य तु उपासनविध्यन्यपरत्वाभावादुपास्यविशेषनिर्णयैकपरत्व-  
मस्ति । अतस्तदनुगुणार्थत्वम् “ शंभुराकाशमध्ये ” इत्यादिवाक्यानामभ्युपगन्तव्यम् ”  
इति ॥

पृच्छति—अन्या इत्यादिना । तर्हि—भगवत एव परत्वे । अन्या  
गिरः कथम् “ न सन्न चासच्छिव एव केवलः ” “ शंभुराकाशमध्ये ध्येयः ” इत्यादीनि  
वाक्यानि कथं संगच्छन्त इति प्रश्नार्थः । शिवादिशब्दानां रूढिभङ्गापत्तेरिति भावः ।  
तस्योत्तरं—गुणवशादिति । अल संगच्छन्त इति शेषः । अयोग्यार्थस्वरूपस्य  
रूढिभङ्गलिङ्गस्य सद्भावान्मङ्गलत्वसुखभावयितृत्वाद्यर्थान्तरसाधारण्याच्च कारणत्वशङ्कितदोष-  
व्यावृत्तये अपेक्षितमङ्गलत्वादिगुणाधीना शिवादिशब्दानां भगवति वृत्तिरिति भावः ।  
पृच्छति—अत्राहेत्यादिना । रुद्रः, अत्र—परत्वविषये, कथमाह—“ नान्यः  
कश्चिन्मतो व्यतिरिक्तः ” इत्यादिकं पारम्यस्य स्ववृत्तित्वस्वेतरावृत्तित्वप्रतीतिकरं वाक्यं  
कथमाहेत्यर्थः । तस्योत्तरं—तद्दृष्ट्येति । “ सोऽन्तरादन्तरं प्राविशत् ” इत्युक्तत्वेन  
प्रह्लादवामदेवादिबत् स्वशरीरकपरमात्मन एव स्वप्रयुक्ताहमादिपदजन्यबोधविशेष्य-  
त्वा(त्सो)[क्तो]क्तपारम्यं तत्रैव भविष्यतीति बुद्ध्या रुद्रो “ नान्यः कश्चित् ”  
इत्यादिकमुक्तवानित्यर्थः । आहेत्युवाचेत्यर्थकमव्ययम् । ब्रवीत्यर्थकं लडन्तं वा ।  
पृच्छति—कथमुद्भवतीति । अत्र विष्णुरित्यनुषज्यते । विष्णुः कथमुद्भवति—  
“ ब्रह्मविष्णुरुद्रेन्द्रास्ते सर्वे संप्रसूयन्ते ” इति वाक्योक्ता भगवदुत्पत्तिः कथं भगवत्पारम्ये  
संगच्छत इति प्रश्नार्थः । तस्योत्तरम्—अवतरतीति ; विष्णुरिति वर्तते ।  
“ अजायमानो बहुधा विजायते ” इति श्रुत्या भगवतो न कर्ममूलकं जन्म, किं तु  
इच्छयावताररूपमित्यर्थः । “ ब्रह्मविष्णुरुद्रेन्द्राः ” इत्यस्योपक्रमे “ कश्च ध्येयः ” इति  
ध्येयविधिपरत्वमवगतमिति कार्यत्वमनूद्यते । अनुवादश्च प्रापकानुरोधेन स्यात् ।  
लक्ष्मीपतिविषय उत्तरनारायणे भगवदुत्पत्तिरवताररूपा श्रूयत इत्यस्मिन् वाक्ये भगवद-  
वतारानुवादः । ब्रह्मशिवयोरवतारश्रुत्यभावादिन्द्रवरूणादितुल्योत्पत्तिरनूद्यत इति भावः  
पृच्छति—अन्यत् कथमिति । “ ततो यदुत्तरतरम् ” “ तस्मिन् यदन्तः ” इत्यादिकं

रुद्रादिनामनिर्वचनं भस्मद्रव्यविधानं चेत्येवमादि कथमुपपद्यत इति प्रश्नार्थः । तस्योत्तरं—  
नीयतामिति ; ‘ततः’ इत्यस्यावधिपरत्वाभावेन हेतुपरतया, “तस्मिन् यदन्तः”  
इत्यस्य “एतांश्च सत्यान् कामान्” इत्युक्तगुणाष्टकपरतया, रुद्रादिनामनिर्वचन-  
स्योपरितनविद्याङ्गभूतप्रणवविषयतया, भस्मविधानस्य पशुपतिशरीरकभगवदुपासनाङ्गतया  
च नयनं युक्तमित्यर्थः ॥ (71)

\* \* \* \* \*

[ अव० ] उक्तमर्थं चतुर्विंशतिश्लोक्या प्रपञ्चयति—[य उक्त इत्यादिना]

[ मू० ] य उक्तो याज्ञिक्यामुपनिषदि निस्सीममहिमा

स उक्तः पुंसूक्ते परमपुरुषः कारणतया ।

पुनः सौबालिक्यामुपनिषदि माहोपनिषदी

गतिश्चैवं तद्वत् कलय कठवल्लीप्रभृतयः ॥ (72)

[ व्या० ] याज्ञिक्यामुपनिषदि—तैत्तिरीयके । यो निस्सीममहिमा परमपुरुषः

उक्तः । सः—परमपुरुषः । कारणतया, पुंसूक्ते पुरुषसूक्ते उक्त  
इत्यर्थः । “यमन्तस्समुद्रे विद्युतः पुरुषादधि,” “हीश्च ते रुक्ष्मीश्च पत्न्यौ”  
“विश्वरूपाय ते नमः” “यः परः स महेश्वरः” “पुरुषस्य विद्मः सहस्राक्षस्य”  
इत्यादिना “सहस्रशीर्षम्” इत्यादिना च तैत्तिरीयकं भगवत्परमिति  
निश्चीयते । समुद्रशायित्वविद्युद्गर्गत्वरुक्ष्मीपतित्वानां भगवलिङ्गत्वात्, विश्वरूप-  
शब्दस्य च “विष्वक्सेनो विश्वरूपो मुरारिः शौरिः शार्ङ्गो पद्मनाभो  
मुकुन्दः” इति हलायुधकोशेन भगवति रूढ्यवगमात्, “अकारो विष्णु-  
वाचकः” इत्यादिषु भगवद्वाचकतया प्रसिद्धेनाकारेण भगवन्तमनूद्य तस्य  
परमैश्वर्यविधानात् “पुरुषस्य विद्मः” इति भगवत्पात्तेरभिधानात्तदुपायतया  
“महादेवस्य धीमहि” इति, “शंकराज्ज्ञानमन्विच्छेत्” इत्युक्तरुद्रध्यान-  
स्योक्तत्वाच्च । “यस्य पर्णमयी जुह्वः” इति वाक्यस्य यथा “जुह्वा जुहोति”  
इति वाक्यविहितहोमसाधनस्य द्रव्यविशेषपरत्वम् ; तथा तत्तद्विद्योपास्यवस्तु-  
विशेषनिर्णयपरत्वं नारायणानुवाकस्येति तैत्तिरीयकस्य भगवत्परत्वं सिध्यति ।  
परमपुरुष इति—“यस्मात् परं नापरमस्ति किञ्चित्” इत्यादिवाक्य-

सिद्धार्थकथनम् । निस्सीममहिमेति—“स महेश्वरः” इत्यादिसिद्धार्थ-  
कथनम् । पुरुषशब्दस्य च भगवदसाधारण्यं श्रुतिस्मृतिकोशन्यायैः सिद्धम् ।  
“पुरुषो वै रुद्रः” इत्येतत् पुरुषस्य भगवतो रुद्रशरीरकत्वपरम् ।

“मध्ये भेदं महाबोरं महाब्धेरम्भसि स्थितम् ।

ध्यात्वा प्रदोषकाले तु शिवसायुज्यमाप्नुयात् ॥”

इत्येतदपि तामसत्वान्न ग्राह्यम् । श्रुतिप्रसिद्धस्यैव संभवे तस्यैव ग्राह्यत्वात् ।  
तस्य ध्यानशेषतया तथात्वासिद्धेश्च । अतः समुद्रशायित्वादभिस्तैतिरीयकं  
भगवत्परम् । नारायणानुवाकार्थप्रत्यभिज्ञानात् पुरुषसूक्तमपि भगवत्परम् ।

“श्रुतिस्मृतिसमाख्यानविनियोगोपबृंहणैः ।

सूक्तस्य पौरुषस्यास्य भगवत्परतां विदुः ॥”

इत्युक्तदिशा श्रुत्यादिभिः पुरुषसूक्तं भगवत्परमिति सिद्धम् । विस्तरस्तु वेदान्त-  
विजयादिपूर्वाचार्यग्रन्थेष्वनुसन्धेयः । तत्र च भगवतः कारणत्वम् “तस्माद्वि-  
राडजायत” इत्यादिभिरुक्तम् । तदिदमत्रोक्तम्—स उक्तः पुंसूक्ते परमपुरुषः  
कारणतया—इति ॥

**सौबालिक्यामुपनिषदि—सुबालोपनिषदि ।** परमपुरुषः कारणतयोक्त

इत्यनुषज्यते । पुनश्शब्दस्तु पुरुषसूक्तोक्तक्रियामपेक्ष्य सुबालोपनिषदुक्तक्रियावृत्तिपरः ।  
सुबालोपनिषदपि सहस्रशीर्षापुरुषादिपदयोगाद्भगवत्परैवेत्यर्थः । माहोपनिषदी गतिश्चैवं—  
महोपनिषदस्तत्त्वप्रतिपादनरीतिश्चोक्तप्रकारेण भगवत्पारम्यावलम्बनीत्यर्थः । “एको  
ह वै नारायण आसीत्” इत्यनन्यसाधारणनारायणशब्देन विशेषविधानाद्भगवत् एव  
कारणत्वं वदतीत्यर्थः । कठवल्लीप्रभृतयस्तद्वत् कठवल्ख्यादयोऽपि भगवत्पार-  
म्यपरा इत्यर्थः । कठवल्ख्याम् “सर्वे वेदा यत्पदमामनन्ति” इत्युपक्रम्य “सोऽञ्चनः  
पारमान्नोति तद्विष्णोः परमं पदम्” इत्युक्ते कठवल्ख्यपि भगवत्परा । प्रभृतिशब्देन  
मैत्रायणीयादिश्रुतयो विवक्षिताः । एवम् “सवितुर्वरेण्यं भ्रवमचलममृतं विष्णुसंज्ञं  
सर्वाधारं धाम” इति भ्रुत्वाचलत्वादिविशिष्टतया वेदान्तोदितस्य वस्तुनो विष्णुसंज्ञत्वं  
विधीयत इति मैत्रायणीयश्रुतिर्भगवत्परा । “अथ पुरुषो ह वै नारायणोऽकामयत् प्रजाः  
सृजेय” इत्यादिका नारायणोपनिषत्, “अथ पुरुषो ह वै नारायणोऽकामयत् प्रजाः  
सृजेय” इति “अथापः ससर्ज” इत्यादिका महानारायणोपनिषत्, “एको नारायण  
आसीत् न ब्रह्मा न शंकरः” इत्यादिकं पैत्रिहस्यं च प्रभृतिशब्दग्राह्याणि । (कलय) —

तैत्तिरीयकपुरुषसूक्तमुवालोपनिषत्कठवल्लीप्रभृतयो भगवत्कारणत्वपरा इति कलय  
जानीहीति कस्त्वमिति पृष्ठवन्तं जिज्ञासुं प्रति स्वोक्तार्थस्य श्रद्धेयत्वद्योतनाय विधिः । “पश्य  
मृगो धावति ” इत्यत्रैव वाक्यार्थस्य कर्मत्वम् ॥ (72)

\*

\*

\*

\*

[ अव० ] ननु का महोपनिषद्वृत्तिरित्यत्राह—[व्याजह इत्यादि]

[ मू० ] व्याजहे जगदेककारणतया साकूतमेको ह वा  
इत्यारम्भवता महोपनिषदुद्धोषेण नारायणः ।  
ब्रह्मेशद्युवसुन्धरोडुसलिलस्वाहेशसोमांशुम-  
त्पूर्वाशेषजगत्प्रणाशयति यः काले समुन्मीलति ॥ (73)

[ व्या० ] नारायणः—“ आपो नारा इति प्रोक्ताः ” इत्यादिना मनुस्मृतिनिरुक्त-  
द्विपरीतनिर्वचनोत्प्रेक्षानर्हानितरसाधारणाभिधानको भगवान् । साकूतं—  
सामिप्रायम् । “ एको ह वा ” इत्यारम्भवता—“ एको ह वै नारायण  
आसीत् ” इत्यादिना । महोपनिषदुद्धोषेण—विस्पष्टाधीतेनापलापानर्हेण  
स्फुटार्थकेन महोपनिषद्वाक्येन । जगतः, एककारणतया एकमभिनिमित्तो-  
पादानत्वेन सजातीयद्वितीयरहितं यत्कारणं तत्त्वेन । व्याजहे—व्याहृतः ।

“ सदेव सोम्येदमग्र आसीत् ” इति सद्विद्यायां सतः कारणत्वं प्रतिपन्नम् ।  
“ ब्रह्म वा इदमेकमेवाग्र आसीत् ” इति तदेव सद्ब्रह्मत्वेन विशेषितम् । इदमेकमेव  
अग्र आसीदित्यनुवादः, ब्रह्मेति विधिः । तथा “ आत्मा वा इदमेक एवाग्र आसीत् ”  
इति तदेवात्मत्वेन विशेषितम् । अत्रापि आत्मेति विधिः, इदमित्यादिरनुवादः । तथा  
एतदेव महोपनिषदि “ एको ह वै नारायण आसीत् ” इति नारायणत्वेन विशेषितम्,  
अत्रापि नारायण इति विधिः, एक इत्यादिरनुवादः । अत्र च सर्वशाखाप्रत्यक्षन्यायेन,  
सामान्यविशेषन्यायेन च सर्वेषां कारणवाक्यानां भगवत्येव पर्थवसानाद्भगवानेव कारण-  
मिति महोपनिषदादिभ्योऽवगतमित्यर्थः । हिरण्यगर्भादयः शब्दा आकाशप्राणादि-  
शब्दवदयोग्यार्थाः । शिवादिशब्दाश्च बहुष्वर्थेषु प्रयोगात् साधारणा इति सदादिशब्दवन्न  
विशेषोपस्थापनक्षमाः । अतो नारायणशब्द एव योग्यविशेषैकस्वार्थक इति तमेव निर्दि-  
शतीति श्रुत्यभिसन्धिः साकूतमित्यनेनेक्तः ॥

किं च “यः परः स महेश्वरः” इत्यत्र हि अकारवाच्यत्वप्रसिद्धचनुरोधेन ‘येः परः’ इति भगवन्तमनूद्य महेश्वरशब्दरूढ्यर्थविवक्षायां निर्जातभेदयोरभेदासंभवात्, रुद्रशरीरकत्वस्य च विशिष्यात्र विधाने प्रयोजनाभावात्, महेश्वरशब्दस्य च योगार्थविवक्षयान्यत्र प्रचुरप्रयोगदर्शनात्, विशिष्यैव भगवति प्रयोगप्राचुर्यदर्शनाच्च निरतिशयैश्वर्य-लक्षणमहागुणो महेश्वरशब्देन विधीयत इति युक्तम् । अत्र तु सदादिशब्दोक्तसामान्यस्य व्यक्तिविशेषपर्थवसानाकाङ्क्षित्वात्, नारायणशब्दस्य च रूढ्यर्थेन विना कचिदपि प्रयोगादर्शनाद्भगवत् एव च सर्वाशरीकत्वेनान्तर्यामिब्राह्मणादिषु उक्तत्वेनापर्थवसान-वृत्त्यापि कस्यचित् प्रतिपाद्यत्वासंभवात्, “एको ह वै नारायण आसीत्” इत्यत्र नारायणशब्देन सदादिशब्दोक्तवस्तुनि तादात्म्येन परमकारणत्वयोग्यनारायण एव विधीयते । अतः कारणत्वस्य नारायणत्वक्याप्यत्वान्नारायणादन्यस्य न कारणत्वसंभव इत्ययमभिप्रायश्च साकूतमित्यत्र विवक्षितः । अर्थाप्राप्तिवशादेवास्य विधित्वोपपत्तेः न ‘ह वै’ शब्दमात्रेणास्यानुवादत्वापत्तिरित्यभिप्रायो वा साकूतशब्देनोक्तः । अस्यैव त्वभिप्रायस्य उद्घाटनमुत्तरश्लोकेन क्रियत इति न पुनरुक्तिः । कारणवस्तुनो नारायणत्वविधानेऽपि समानसंविस्तरेवेद्यतया (नारायणस्य कारणत्वसिद्धा) जगदेक-कारणतया नारायणो व्याजह [ इत्यपि सुवचमेव ] ( इत्युक्तम् ) ॥

[ अत्र च यच्छब्दः “वीरप्रसूर्जगति भार्गवरेणुकैव या त्वां त्रिलोकतिलकं सुतम-सूत” इत्यादाविव तच्छब्दभ्या काङ्क्षत इति भावः ] (अत चोत्तरयच्छब्दस्य तच्छब्द-निरपेक्षत्वाच्च तच्छब्दाध्याहारः) यः, काले प्रलयारम्भकाले । समुन्मीलति—स्वसंकल्पमेलनलक्षणसामीचीन्ययुक्तोदयवति सति । प्रधानकारणवादे तु प्रलयकाला-व्यवस्थेति समित्यस्य भावः । ब्रह्मा—चतुर्मुखः, ईशो रुद्रः, द्यौराकाशः, वसुन्धरा भूमिः, उड्गनि—नक्षत्राणि, सलिलम् आपः, स्वाहा—वह्निप्रिया, तस्या ईशोऽग्निः, सोमः चन्द्रः, अंशुमान् सूर्यः, (पूर्व आदयो) [पूर्वे प्रधाना] यस्य तत्तथोक्तं च तदशेषं च तज्जगच्चेति विग्रहे (कर्मधारया) द्वितीया । प्रणाशयति प्रलीनं करोति । नारायणः कारणतया व्याजह स एव जगत्प्रलयकर्तेत्यर्थः । अत्रोत्तरार्धम् “न ब्रह्मा नेशानो नेमेद्यावापृथिवी न नक्षत्राणि नापः” इत्यादिमहोपनिषद्गतवाक्यार्थकथन-परम् । अतश्चतुर्मुखेशानादीनां संहार्यत्वादिप्रतीतेस्तेषां जगत्कारणत्वासंभवाद्विरण्य-गर्भादिशब्दानां योगेनापर्थवसानवृत्त्या वा नारायणशब्दोक्तविशेष एव पर्थवसान-मिति भावः ॥

[ अव० ] आकूतमुद्धाटयति—[ अप्राप्तत्वादित्यादि ]

[ सू० ] अप्राप्तत्वान्महत्यामुपनिषदि जगत्कारणस्यानुवादो

न स्यादेको ह वा इत्ययमुपरि हि देवेभ्य इत्यादिनीत्या ।

वाक्यस्वारस्यतो हि व्यगणि भगवतः कारणत्वं परेषां

कार्यत्वं चाविरुद्धं तदपि न परमस्त्यत किञ्चिद्विधेयम् ॥ (74)

[ व्या० ] जगत्कारणस्याप्राप्तत्वात्—सदादिशब्दोक्तकारणवस्तुनो नारायणताया वाक्यान्तरानवगतत्वात् । महत्यामुपनिषदि महोपनिषदि । एको ह वा इत्ययम् “एको ह वै नारायण आसीत्” इत्ययमंशः । उपरि हि देवेभ्य इत्यादिनीत्या “उपरि हि देवेभ्यो धारयति” “यदाग्नेयोऽष्टाकपालः” इत्यादिवाक्येषु “वचनानि त्वपूर्वत्वात्” “विधित्तु धारणेऽपूर्वत्वात्” इति सूत्राभ्यां निर्णीतेन, यच्छब्दहिशब्दाद्यनुवादत्वसूचकशब्दयोगेऽपि अर्थस्य मानान्तरानधिगतत्वेन वाक्यस्य विधित्वमेव नानुवादत्वं, यत्र त्वर्थस्य मानान्तरावगतिः तत्र तु प्रयुक्तशब्दानां प्रमाणान्तरप्राप्तानुवादत्वसूचकतया गतिचिन्तनमिति न्यायेन । अनुवादो न स्यात्—अनुवादत्वानर्ह इत्यर्थः । ननु अप्राप्तत्वं हि साधकबाधकमानान्तरागोचरत्वम् ; तत्र साधकप्रमाणाविषयत्वेऽपि बाधकप्रमाणसद्भावाच्च विधिः ; ‘न सन्न चासच्छिव एव’ इति हि विधित्वभञ्जकं विद्यत इत्यत्राह—वाक्येत्यादि । अविरुद्धं—प्रमाणान्तराप्रतिषिद्धम् । भगवतो नारायणस्य । कारणत्वं, वाक्यस्य स्वारस्यम् ‘अप्राप्ते शास्त्रमर्थवत्’ इति विधित्वस्य स्वतःप्राप्तत्वरूपम् तेन, व्यगणि हि विहितं खलु । तथा, परेषां ब्रह्मेशानादीनाम् । अविरुद्धं मानान्तराप्रतिषिद्धम् । कार्यत्वं च वाक्यस्वारस्यतो व्यगणि हि । अतः प्रमाणान्तराबाधितत्वाद्विधित्वमित्यर्थः । शिवशब्दस्य तु साधारणत्वात् सदादिशब्दवच्च विधित्वभञ्जकत्वमिति भावः । एवमर्थस्थितिरुक्ता ; ‘ह वै’ शब्दस्य विधित्वभञ्जकतामभ्युपगम्याप्याह—तदपीत्यादि ; तदपि तथापि, हवैशब्दस्य विधित्वभञ्जकत्वेऽपि । अत्र परम् “एको ह वै नारायण आसीत्” इति वाक्ये तु । विधेयं किञ्चिदपि नास्ति “विष्णुस्तदासीद्धरिरेव निष्कलः” इति स्वसमनार्थवाक्यान्तरविहि-



तार्थानुवादकत्वमस्योपपन्नम् । न तु विभिन्नायोग्यार्थकसाधारणशिवादिशब्दयुक्त-  
वाक्योक्तार्थानुवादकत्वमित्यर्थः ॥

अत्र परमित्यनेन यदाभेयादिवाक्येषु अर्थाप्राप्तिवशाद्विधित्वेऽपि, “एको  
ह वै नारायण आसीत्” इत्यस्यानुवादकत्वमुपपन्नमिति यदाभेयादिवाक्यवैषम्यं सूच्यते ।  
तदिदमनुगृहीतं वेदार्थसंग्रहतात्पर्यदीपिकायां भट्टसुदर्शनपादैः—“नन्वेको ह वै  
नारायण आसीत्” इत्येतानुवादकत्वसूचकहवैशब्दश्रवणात्, “सर्वाणि ह वा  
इमानि भूतान्याकाशादेव समुत्पद्यन्ते” इति वाक्यवदिदमपि वाक्यमनुवादपरमिति  
वाक्यान्तरसापेक्षम् । तत्र ‘तद्वृत्तमेवकारश्च स्यादुपादेयलक्षणम्’ इति विधित्व-  
सूचकैवकारवता “न सन्न चासच्छिव एव केवलः” इति वाक्येनोक्तः जीव  
एवानूद्यते” इति । अत्रोच्यते—“अप्राप्ते हि शास्त्रमर्थवत्” इति न्यायेन  
स्वतः प्राप्तस्य विधित्वस्य हवैशब्दो न भङ्गकः । “यदाग्नेयोऽष्टाकपालः”  
इत्यत्र “यद्वृत्तयोगः प्राथम्यमित्याद्युद्देश्यलक्षणम्” इत्यनुवादसूचकयच्छब्दसद्भावेऽपि  
“वचनानि त्वपूर्वत्वात्” इति सूत्रेण विधित्वं स्थापितम् । प्रमाणान्तराप्राप्त-  
त्वात्तथा “उपरि हि देवेभ्यो धारयति” इत्यत्र हिशब्दे सत्यपि “विधित्व-  
धारणेऽपूर्वत्वात्” इति सूत्रेण विधित्वं स्थापितम् । तस्माच्च स्वतःप्राप्तविधित्वभङ्गको  
हवैशब्दः, अपि तु प्रमाणान्तरेण विधित्वे भग्ने प्रयुक्तशब्दस्य गतिप्रदर्शकः ।  
आकाशकारणत्ववाक्ये तु अयोग्यत्वादिना विधित्वभङ्गात् हवैशब्दोऽनुवादरूपताज्ञापकः ।  
अत्र तु प्रमाणान्तराप्राप्तत्वाद्विधित्वभङ्गकाभावाच्च हवैशब्दो न स्वतः प्राप्तविधित्वभङ्गकः ।  
शिव एवेत्यनेन विधित्वभङ्ग इति चेन्न । “शिवास्ते सन्तु पन्थानः” “शिवं  
कर्मास्तु” “शिवः शिवानामशिवः शिवानाम्” इत्यादिष्वर्थान्तरपरत्वदर्शनेन, शिव-  
शब्दस्य साधारणत्वात् ; साधारणोऽपि विधित्वभङ्गकश्च सदेवेत्यादिशब्दाच्छिव एवेत्या-  
दिवाक्यस्यानुवादता स्यात् । किं चानुवादरूपत्वमस्तु ; तथापि “विष्णुस्तदासीद्धरिरेव  
निष्कलः” इत्यादिस्वसमानार्थवाक्यश्रवणात्तदनुवादित्वमेवेति न विरुद्धार्थपरवाक्यानु-  
वादित्वम्” इति ।

यद्वा भगवतः कारणत्वं परेषां कार्यत्वं च वाक्यस्वारास्यतो व्यग्राणि  
हि, तदपि भगवतः कारणत्वं परेषां कार्यत्वं च—अविरुद्धं मानान्तराविरोधाद्विधानार्ह-  
मित्यर्थः । न केवलं स्वारस्याविरोधाभ्यां विधानार्हत्वं, किं त्वस्मिन् विधेयान्तराभावादपि भगव-  
त्कारणत्वमेव विधेयमित्याह—न परमस्त्यत्र किञ्चिद्विधेयमिति । विधित्वस्य स्वतः,

प्राप्तत्वात्, हवैशब्दस्य विधित्वभङ्गकत्वाभावात्, भगवत्कारणतायाः प्रमाणान्तरानवगतत्वात्, चतुर्मुखादीनां कार्यत्वस्य च मानान्तराविरुद्धत्वात्, भगवत्कारणत्वस्य च मानान्तराविरुद्धत्वात्, अस्मिन्स्तु वाक्ये विधेयान्तराभावाच्च भगवत्कारणत्वं विधेयमेवेति भावः । उपासनविध्यन्यपराणि अन्यानि त्वेतदनुरोधेन नेयानीति हृदयम् ॥ (74)

\*

\*

\*

\*

[ अव० ] नन्वस्तु भगवतः कारणत्वम् । कारणभूतस्यैव भगवतो नारायणस्याकाशशब्दवाच्यतयाप्रसिद्धस्यान्तर्वर्ती कश्चन तत्त्वविशेषो मुमुक्षूपास्यतया छान्दोग्ये श्रुतः । “ अथ यदिदमस्मिन् ब्रह्मपुरे दहरं पुण्डरीकं वेष्म दहरोऽस्मिन्नन्तरा काशः तस्मिन् यदन्तस्तदन्वेष्टव्यं तद्वावविजिज्ञासितव्यम् ” इत्यस्याकाशस्य नामरूपयोर्निर्वोदत्वश्रवणात्, पुरुषसूक्ते पुरुषस्य नामरूपयोः कर्तृत्वदर्शनाच्च, आकाशपर्यायभूतात् पुरुषादन्यस्यान्वेष्टव्यतयोपास्यत्वं प्रतीयत इतीमं व्योमातीतवादं प्रतिक्षिपति—[ यदित्यादि ]

[ मू० ] यत्संज्ञामूर्तिकर्तुः परमपुरुषतः किञ्चिदाकाशनाम्नो

हृत्पद्मे स्यादुपास्यं श्रुतिशिरसि परं सामगानामगायि ।

तत्र प्रश्नोत्तराभ्यामवविहितमुत्त्वान् सत्यसंकल्पतान्ता-

नष्टौ शिष्टांस्तदीयाननिदमुदयिनस्तद्गुणानुद्गृणन्ति ॥ (75)

[ व्या० ] सामगानां श्रुतिशिरसि परं—छान्दोग्ये त्वित्यर्थः । तैत्तिरीयादेरपि व्योमातीतपरत्वाश्रयणे मूलं छान्दोग्यमेवेति परामिमानसूचनाय, तुशब्दार्थकस्य परमित्यस्य निर्देशः । परमित्येतद्विन्नक्रमतया परमपुरुषतः परमिति वा योजनीयम् । आकाशनाम्नः—आकाशनामकात्, संज्ञामूर्तिकर्तुः—नामरूपकारकात् । अत एव परमपुरुषतः आकाशकर्तृकतया श्रुतयोर्नामरूपयोः कर्तृतया पुरुषसूक्तेष्वात् परमपुरुषात्, परम् अन्यत् । किञ्चित्—एकम् । यत् हृत्पद्मे हृदयपुण्डरीके । उपास्यं स्यादित्यगायि—अन्वेष्टव्यतया विहितम् । गायतेः कर्मणि लुङि चिण् । “ तदन्वेष्टव्यम् ” इति श्रुतौ तस्यप्रत्ययानुसारेणास्तिक्रियाया लिङन्तपदाध्याहार उचितः

इति प्रदर्शनाय स्यादित्युक्तम् । एवं “अथयदिदम्” इत्यादिवाक्ये शङ्काहेतुभिः सह परशङ्कितार्थस्य धर्मी निर्दिष्टः । अथ तस्य धर्मिणः परोक्ततत्त्वविशेषत्वं न संभवति ; किं तु ‘तस्मिन् यदन्तः’ इति गुणजातमुच्यत इत्याह—  
 तत्रेत्यादिना । तद्गुणानित्यत्र तदिति गुणानिति पदद्वयम् । अन्यथा तदीयानित्यनेन पौनरुक्त्यापत्तेः । पूर्वयच्छब्दस्य तच्छब्दापेक्षानियमेन तच्छब्दाध्याहारपत्तेश्च । तदिति च द्वितीयान्तम् । यदगायि, तत् कर्म ।  
 गुणान् उद्गृणन्ति गुणत्वेन वदन्तीत्यर्थः । श्रुतिसूत्रकारवाक्यकारास्तदनुसारिणोऽस्मादचार्याश्चेत्यादिः । तत्र—छान्दोग्ये । प्रश्नोत्तराभ्याम् “किं तदत्र विद्यते” इति चोद्यगर्मप्रश्नेन “यावान् वा अयमाकाशः” इत्यादिना तत्परिहारगर्भेण उत्तरेण च । अधविहतिमुखान्—अपहतपाप्मत्वादीन् । सत्यसंकल्पतान्तान्—सत्यसंकल्पत्वपर्यन्तान् । शिष्टान्—“अपहतपाप्मा विजरो विमृत्युर्विशोको विजिघत्सोऽपिपासः सत्यकामः सत्यसंकल्पः” “एतांश्च सत्यान् कामान्” “अस्मिन् कामास्समाहिताः” इत्यादिभिर्बोधितान् । तदीयान्—दहराकाशभूतपरमपुरुषीयान् । अनिदमुदयिनः अस्मिन् काले उदयिन आविर्भाववन्त इदमुदयिचः ते न भवन्तीत्यनिदमुदयिनो नित्याविर्भूतान् । अष्टौ गुणानुद्गृणन्ति, (‘तस्मिन् यदन्तः’ इति निर्दिष्टं धर्मिणं दहराकाशभूतपरमपुरुषगुणगणं) [‘तस्मिन् यदन्तः’ इति निर्दिष्टस्य धर्मिणो दहराकाशभूतपरमपुरुषस्य गुणगणः] इति वदन्तीत्यर्थः । अतो न तत्त्वविशेषस्योपास्यत्वप्रसक्तिरिति भावः ॥

तल्लक्षणप्रतिवचनविवरणं च महाचार्यैः कृतम्—“तं चेत् ब्रूयुर्यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तराकाशः किं तदत्र विद्यते यदन्वेष्टव्यं यद्वाव विजिज्ञासितव्यम्” इति चोद्यगर्म एवायं प्रश्नः । अन्यथा यदिदमित्याद्यनुवादवैयर्थ्यात् । अतः सूक्ष्मत्वादहराकाशे किं वर्तितुमर्हतीति प्रश्नाभिप्रायः । एवं सति किमिति स्वरसतः प्रतीयमानधर्मिप्रश्नरूपताप्युज्जीविता । “यावान् वा अयमाकाशस्तावानेषोऽन्तर्हृदय आकाशः” इति हेत्वसिद्ध्या चोद्यस्य परिहार उक्तः । तावानित्युक्त्या परिच्छेदशङ्कायाम् “उभे अस्मिन् द्यावापृथिवी” इत्यादिना सर्वाधारत्वोक्त्या पूर्वावाक्यस्यापरिच्छेदे तात्पर्यं व्यञ्जितम् । एवं चोद्ये निरस्ते “अस्मिन् कामाः समाहिताः” इति प्रश्नस्योत्तरमुक्तम् । अनन्तरम् “एष आत्मापहतपाप्मा”

इत्यादिना कामान् विवृत्य “अथ य इहात्मानमनुविद्य ब्रजन्त्येतांश्च सत्यान् कामान्” इति सत्यपदेन द्वावापृथिव्यादयो व्यावर्तिताः” इति ॥

अपहतपाप्मत्वनिष्कर्षश्च भट्टसुदर्शनपादैः अनुगृहीतः । “क्षेत्रज्ञेषु प्रत्य-  
वायकरपापसजानीयानां कर्मणां खलीलाकृतानामपि फलजननशक्तिप्रतिभटत्वं नाम  
कश्चिदयमीश्वरस्य स्वभावविशेषः । परिशुद्धात्मविषयस्याप्यपहतपाप्मशब्दस्यायमेवार्थः ।  
स तु तस्य तिरोधानार्हः । प्रतिबन्धकनिवृत्तावाविर्भवति । ईश्वरस्य तिरोधानानर्हो  
नित्याविर्भूत इति विशेषः” इति ॥

तदिदं परिष्कृतमद्वैतविद्याविजयग्याख्यायां वीरराघवगुरुभिः—“नित्यसिद्धं चाप-  
हतपाप्मत्वं व्यधिकरणानवच्छिन्नविषयतासंबन्धावच्छिन्नप्रतियोगिताकः पाप्माभावः ।  
तस्य चाविर्भावतिरोभावौ प्रतियोगिसामानाधिकरण्यतदसामानाधिकरण्ये । अथवा  
अपहतपाप्मत्वं पापकारणसमवधानकालीनपापानुत्पादप्रयोजकीभूतधर्मः । तस्यैवाविर्भावः  
प्रयोजकतावच्छेदकधर्मवैशिष्ट्यम् । निरुक्तानुत्पादप्रयोजकं हि चरमदेहवियोगप्राक्काल-  
वच्छिन्नैश्वरीयबन्धसंकरूपविषयताभावविशिष्टात्मत्वम् । अन्यथा मुक्तावश्लेषानुपपत्तेः ।  
न च विद्यया तदुपपत्तिः । तस्याः प्रामादिकाघाश्लेषमात्रप्रयोजकत्वात् । नित्येश्वर-  
साधारण्याच्च । निरुक्तानुत्पादस्य चाचेतने भावान्न विशेष्यवैयर्थ्यम् । सत्यसंकरूपत्वं च  
स्वविषयोत्पादे प्रयत्नान्तरानपेक्षपरिणामयोग्यद्रव्याश्रयत्वम् । तच्च द्रव्यं सङ्कल्पज्ञानमेव  
तस्य चाविर्भावस्तादृशावस्थावैशिष्ट्यम्” इति ॥

अनिदमुदयिन इत्यनेनोपरितनप्रजापतिवाक्योक्त[जीवीया](जीविया) पहतपाप्म-  
तादिव्युदासः । ते ह्यथ तिरोहिताः । अष्टाविति च प्रदर्शनार्थं द्युपृथिव्यादिसष्टृत्व-  
धारकत्वादिगुणगणस्य । तदुक्तं वेदार्थसङ्ग्रहतात्पर्यदीपिकायां भट्टसुदर्शनपादैः—  
“उक्तद्युपृथिव्यादीनां सष्टृत्वधारकत्वादिगुणगणोऽपहतपाप्मत्वादिगुणगणश्च विवक्षित  
इत्यर्थः” इति । श्रुतिरुक्ता । “<sup>1</sup> कामादीतरत्र तत्र चायतनादिभ्यः” इति सूत्रम् ।  
वाक्यकारश्च “तस्मिन् यदन्तः” इति कामव्यपदेश इत्याह । “काम्यन्त इति कामाः  
अपहतपाप्मत्वादयो गुणा इत्यर्थः” इति भगवद्भाष्यकाराः । अतः श्रुतिसूत्रकारवाक्य-

कारभगवद्भाष्यकाराः ‘तस्मिन् यदन्तः’ इत्यन्तरवस्थितं न तत्त्वान्तरम् ; किं तु परम-  
पुरुषगुणगण इति वदन्तीत्यर्थः । ‘तस्मिन् यदन्तः’ इति दहराकाशमात्रमुच्यत इति  
पक्षः प्रतिक्षिप्तः पूर्वम् “ अस्वारस्यचतुष्टयम् ” इत्यादिना । अत्र तु दहराकाशान्तर्वर्तिन-  
स्तत्त्वविशेषत्वं निरस्तमित्यपौनरुक्त्यम् । उद्धृणन्तीति ग्रशब्द इति क्रयादौ पठितस्य  
बहुवचने श्नाप्रत्यये च सति रूपम् ॥ (75)

\* \* \* \* \*

[ अव० ] श्वेताश्वतरश्रुतेरधिकवस्तुपरत्ववादं निराचष्टे—[ प्रस्तुत्येत्यादि ]

[ मू० ] प्रस्तुत्यामृतहेतुमादिपुरुषं न्यक्कृत्य मार्गान्तरं  
तस्यैतद्वटनाय निष्प्रतिभटामुद्घुष्य सार्वेश्वरीम् ।  
उक्तिस्तत्र ततो यदुत्तरतरं तन्मुक्तिदायीति या  
तच्छ्रवेताश्वतरागमे निगमनं प्रोक्तस्य हेतूक्तिमत ॥ (76)

[ व्या० ] अत्रायं प्रकृतोपयुक्तश्वेताश्वतरोपनिषद्गतवाक्यसंदर्भः—

“ वेदाहमेतं पुरुषं महान्तम् ।  
आदित्यवर्णं तमसः परस्तात् ॥  
तमेव विदित्वातिमृत्युमेति ।  
नान्यः पन्था विद्यतेऽयनाय ॥  
यस्मात्परं नापरमस्ति किञ्चित् ।  
यस्मान्नाणीयो न ज्यायोऽस्ति कश्चित् ॥  
वृक्ष इव स्तब्धो दिवि तिष्ठत्येक  
स्तेनेदं पूर्णं पुरुषेण सर्वम् ।  
ततो यदुत्तरतरं तदरूपमनामयं  
य एतद्विदुरमृतास्ते भवन्ति ॥  
अथेतरे दुःखमेवापियन्ति ।  
सर्वाननशिरोग्नीवः सर्वभूतगुहाशयः ॥

सर्वव्यापी स भगवांस्तस्मात् सर्वगतः शिवः ।

महान् प्रभुर्वैपुरुषः सत्त्वस्यैष प्रवर्तकः ॥ ” इति ॥

अत्र “यस्मात् परं नापरमस्ति किञ्चित्” इति वाक्ये पुरुषात् परनिषेधो वक्ष्यमाणपरव्यतिरिक्तविषयः । “ततो यदुत्तरतरम्” इत्यत्र तु पूर्वप्रस्तुतात् पुरुषाद्य-  
दुत्तरतरं परं शिवात्मकंवस्त्वित्यर्थः । “तस्मात् सर्वगतः शिवः” इति वक्ष्यमाणत्वादिति पूर्वपक्ष्यभिमतोऽर्थः ॥

सिद्धान्ते तु महापुरुषत्वादित्यवर्णत्वतमसःपरत्वादिश्रवणाद्भगवतो मोक्षोपायत्व-  
मन्यस्य त्वतथात्वं च “वेदाहम्” इत्यादिनोच्यते । तदुपपादनाय च “यस्मात्  
परम्” इत्यादिना परमपुरुषस्य समाभ्यधिकराहित्यमुच्यते । यस्मात् परं यस्मादन्यत्  
किञ्चिदपि परं नास्ति । केनापि प्रकारेण पुरुषव्यतिरिक्तस्य परत्वं नास्तीत्यर्थः ।  
“यस्मान्नाणीयो न ज्यायोऽस्ति कश्चित्” इति पुरुषव्यतिरिक्तस्य कस्यापि ज्यायस्त्वं  
सर्वेश्वरत्वं नास्तीत्यर्थः । ततो यदुत्तरतरेत्यादि । यतः पुरुषतत्त्वमेवोत्तरतरं ततः  
तस्माद्धेतोः—यदुत्तरतरं तदरूपमनामर्थ—कर्मकृतदेहतत्कृतदुःखविरोधि एतद्ये विदुस्ते  
मुक्ता भवन्ति इतरे—एतद्वेदनशून्यास्तु दुःखमेव प्राप्नुवन्तीत्यर्थः । अनेन च  
पुरुषवेदनस्यामृतत्वे हेतुत्वं तदितरस्यानुपायत्व च उपक्रमे प्रतिज्ञातं सहेतुकमुपसंहियते ।  
प्रतिज्ञाया हेतुसाकाङ्क्षत्वात्, तत इत्यस्य हेतुपरत्वमेवोच्यते । पुरुषेणेति तृतीयान्त-  
पदनिर्दिष्टस्य शाब्दप्राधान्यरहितस्य तत्पदेन परामर्शश्चास्वरसः । समाभ्यधिकराहित्य-  
रूपस्य तु वाक्यार्थस्य प्राधान्यात्तत्पदेन परामर्शहृत्वं हेतुत्वं चोपपन्नम् । एवं च तत  
इत्यस्य हेत्वर्थकत्वस्वरस्येनावध्यर्थकत्वाभावादस्मिन् वाक्ये पुरुषात् परस्य कस्यचि-  
द्विधानाभावेन नेदं वाक्यं यस्मात् परं नापरमित्युक्तपरनिषेधसङ्कोचकं भवितुमर्हतीति ॥

तदिदमाह—प्रस्तुत्येत्यादिना । श्वेताश्वतरागमे आदिपुरुषं कारणभूतं  
भगवन्तम् । अमृतहेतुं प्रस्तुत्य मोक्षोपायत्वेनोपक्रमे(ति) प्रतिपाद्य तस्य—अमृतस्य ।  
मार्गान्तरम्—उपायान्तरम् । न्यक्कृत्य—निषिध्य । “दशैते राजमातङ्गास्तस्यैवामी  
तुरङ्गमाः” इतिवद्वृत्त्यर्थैकदेशस्यापि तत्पदेन परामर्शः । एतद्भट्टनाय—भगवदुपायत्वे-  
तरानुपायत्वयोरुपपादनाय परान्तरसद्भावे हि तस्याप्युपायत्वं स्यादिति भावः । निष्प्रति-  
भटाम्—असंकुचितमप्रायिकीमिति यावत् । सार्वेश्वरीम्—सर्वेश्वरत्वम् । सर्वेश्वर-  
त्वाद्भावे ष्यञः शित्वात् ङीष् । उद्घुष्य—स्फुटं प्रतिपाद्य । सार्वेश्वरीमित्येतावदुक्तौ



मिति स्पष्टमिति भावः । तथाविधं शिवपदं कर्म । श्वेताश्वतरागमः कर्ता । प्रक्रान्तश्वासौ मुक्तिप्रदश्चेति विग्रहे निम्नोन्नतादिवत् समासः । “वेदाहमेतम्” इत्यादिना प्रस्तुते मोक्षप्रदायिनि च । सर्वव्यापिनि “व्याप्य नारायणः स्थितः” इति भगवद्धर्मतया नारायणानुवाकप्रतिपादितं यत् सर्वव्यापित्वं तद्वत्तया सर्वव्यापी चेति प्रतिपादिते । सर्वतोमुखशिरोग्रीवे पुरुषसूक्तोक्तसर्वाननशिरोग्रीवत्वादिमत्तया प्रकृतवाक्योक्ते । तस्मिन्नेव भगवत्येव निर्दिशति । उक्तप्रत्यभिज्ञापकैः भगवत्पर एवायं शिवशब्द इत्यर्थः । ध्रुवमिति निश्चये । स भगवान् “महान् प्रभुर्वै पुरुषः सत्त्वस्यैष प्रवर्तकः” इत्युपरितनवाक्येन पुनरपि व्यक्तः भूयोऽपि प्रतिपादितः । तत्र हि पुरुषशब्दस्य श्रवणात्, सत्त्वप्रवर्तकत्वरूपभगवलिङ्गाच्च, भगवत्परत्वं स्पष्टमित्यत्रत्यं शिवपदमपि भगवत्परमिति भावः । “यो ह खलु वा अस्य सत्त्विकोऽशः सोऽसौ ब्रह्मचारिणो योऽयं विष्णुः” इति मैत्रायणीयश्रुत्या सत्त्वप्रवर्तकत्वं भगवलिङ्गमित्यवगतम् । भगवच्छब्दश्च भगवदसाधारण इति “भगवानिति शब्दोयम्” इत्यादिनावगतम् । अतः पूर्वोत्तरस्वारस्याच्छिवशब्दो भगवत्पर इति भावः । यतो भगवानतः सर्वगतत्वेऽपि शिवो मङ्गल इत्यर्थः । अन्यथा सर्वव्यापिसर्वगतशब्दयोः पुनरुक्त्यापत्तिः ॥

आकाशादिशब्दब्रूव्यर्थस्यायोग्यत्वादपि शिवशब्दो भगवत्परः । तदिदमाहुर्भट्टसुदर्शनपादाः—“सर्वाननशिरोग्रीवत्वं च पुंसूक्तार्थस्मारकम्” इत्यादिना । विस्तरेण वेदार्थसङ्गहे च भगवता [भाष्यकारेणा]मिहितम्—“पुरुषस्यैव शुद्धिगुणयोगेन शिवशब्दाभिधेयत्वम् ‘शाश्वतं शिवम्’ इत्यादिना ज्ञातमेव । पुरुष एव शिवशब्दाभिधेय इत्यनन्तरमेव वदति । “महान् प्रभुर्वै पुरुषः सत्त्वस्यैष प्रवर्तकः” इति । “महान् प्रभुर्वै पुरुषः सत्त्वस्यैष प्रवर्तकः” इत्यत्रैतत्पदेन शिवशब्दोऽमिहितः प्रत्यभिज्ञापितः” इति तत्तात्पर्यदीपिका । “सर्वाननशिरोग्रीवः” इत्यत्र सर्वेषां भगवदाननत्वादिबाधात् सर्वत्राननानि शिरांसि ग्रीवाश्चेति विग्रहे व्यधिकरणबहुव्रीहिरित्यभिप्रायेण सर्वतोमुखशिरोग्रीव इत्युक्तम् । सर्वव्यापी च भगवानित्युक्तभगवत्येव तु शिवशब्दनिर्देशोऽयमित्यभिप्रायेण तस्मिन्निर्दिशतीति भगवच्छब्दनिर्दिष्टे निर्दिशतीत्युक्तम् ॥

(77)



[ अव० ] “ यदा तमस्तन्न दिवा न रात्रि-

र्न सन्न चासच्छिव एव केवलः ।

तदक्षरं तत्सवितुर्वरेण्यं

प्रज्ञा च तस्मात् प्रसृता पुराणी ॥ ” /

इत्युपरितनवाक्यस्य शिवशब्दस्य भगवत्परत्वमुपपादयति—[ यदित्यादि ]

[ मू० ] यच्छेताश्चतरश्रुतिः शिवपदं वक्ति प्रयुक्तं हरा-

वग्रे जाग्रति विश्वकारणपरं तत्रैव युक्तं हि तत् ।

साधारण्यविद्वरविष्णुभगवन्मारायणाद्याह्वयै-

राहुः कारणमेनमौपनिषदा भागास्तदाकाङ्क्षिणः ॥ (18)

[ व्या० ] श्वेताश्चतरश्रुतिर्यच्छिवपदं, अग्रे उपरिष्ठाद्वक्ति प्रयुङ्क्ते, ‘न सन्न चासच्छिव-  
एव केवलः’ इत्युपरिष्ठाद्यच्छिवपदं निर्दिशति । हरौ प्रत्युक्तम् ‘शाश्वतं शिवम्’  
‘सर्वः सर्वः शिवः, इत्यादिषु सर्वसंहारकर्तरि भगवति प्रयुक्तम् । विश्व—  
कारणपरम्—जगत्कारणविषयम् । तत् शिवपदम् । अग्रे इत्यत्रापि संबध्यते ।  
अग्रे—सृष्टेः प्राक्काले । जाग्रति—‘आनीदवातं स्वधया तदेकम्’ इत्युक्त-  
रीत्या स्वेनैव धारणसामर्थ्येन ब्रह्मेशानादिवदप्रलीनतया तिष्ठति । तत्रैव हरिशब्द-  
निर्दिष्टे भगवत्येव । युक्तं बोधकत्वात्मकसंबन्धरूपयोगार्हं, यदा तम इत्याद्युक्त-  
जगच्छून्यत्वेऽपि मङ्गलरूपत्वं व्यञ्जयितुं तत्रैव प्रयोगार्हं, कारणत्वशङ्कित-  
दोषव्यावर्तनाय वा, तत्रैव प्रयोगार्हमित्यर्थः । अस्य शिवशब्दस्य, कारण-  
विषयत्वाद्भगवत एव महोपनिषदादौ कारणत्वविधानात्, शिवशब्दस्य  
चान्यत्र भगवति दृष्टप्रयोगत्वात्, प्रसिद्धशिवस्य च संहार्यत्वश्रवणाद्भगवतश्च  
तदभावात्, माङ्गल्यरूपतादिव्यञ्जनस्य चात्तावश्यकत्वाद्देवतान्तररूढ्या विनापि  
शिवशब्दप्रयोगबाहुल्यादयं शिवशब्दो भगवत्पर इति भावः । ननु शिवशब्द-  
शक्तिद्वयानुग्रहाय रूद्रपर एवायं शिवशब्द इत्यत्राह—साधारण्येत्यादि ।  
हि यस्मात् । औपनिषदा भागाः महोपनिषदाद्युपनिषद्गतप्रदेशविशेषाः ।  
तदाकाङ्क्षिणः सन्तः—कारणत्वशङ्कितदोषव्यावर्तनाय, सर्वशून्यत्वेऽपि  
मङ्गलत्वबोधनाय वा साधारणं तच्छिवपदमाकाङ्क्षमाणाः सन्तः । साधारण्य-  
विद्वरैः योगेन योगरूढ्या वा व्यक्त्यन्तरवाचित्वरहितैः ‘विष्णुस्तदासीत्’

‘सर्वव्यापी स भगवान्’ ‘एको ह वै नारायण आसीत्’ इत्यादिवाक्यगतै-  
विष्णुभगवन्नारायणाद्यैराह्वयैर्नामभिः, पुरुषादिनाम्नामाद्यशब्देन परिग्रहः ।  
एनं श्रुतिस्थशिवशब्दविषयतया पूर्वार्धे मयोपात्तमिमं भगवन्तं कारणमाहुः—  
जगत्कारणं विदधति । तस्मात्तच्छिवपदं तत्रैव युक्तमित्यर्थः । न तु नारायणा-  
दीनां नाम्नाम् अन्यत्र संभवः । “अन्यनाम्नां गतिर्विष्णुरेक एव प्रकीर्तितः”  
इति वचनेन, “भगवानिति शब्दोऽयम्” इत्यादिना, नारायणत्वेन च  
साधारण्यविदूरत्वं विष्ण्वादिनाम्नामवगतम् । अत्र च शिवशब्दे रूढिद्वयानुग्रहे  
नारायणशब्दे लक्षणा स्यात् । शिवशब्दे विशेषरूढिं परित्यज्य  
सामान्यरूढिमात्राङ्गीकारे तु न कुत्रापि लक्षणेति विशेषरूढिर्नानुग्राह्या ।  
अपि च बहिराजनयान्न विशेषरूढिः शिवशब्दस्य । न चैवं सति  
पुरुषशब्देऽपि विशेषरूढिर्न स्यादिति वाच्यम् । तत्संज्ञकत्वप्रमाणबलेन  
पुरुषशब्दे विशेषरूढिस्वीकारात् । नारायणशब्दे लक्षणाप्रसङ्गादेव ईशादिशब्देषु  
यौगिकेष्वपि वृत्तिद्वयाग्रहो निरस्तः । नारायणशब्दस्य भगवतोऽन्यत्र योगाङ्गीकारे  
तु णत्वाभावः सुप्रसिद्धः । यथाकथंचित् येन केनचिद्व्युत्पत्तिविशेषेण ‘अण्  
क्यङ्लुट्सुक्तेषु’ ? इत्यादिना तदुपपादने तु मनुस्मृत्यादिप्रसिद्धयोगत्याग इति  
भावः । प्रकारान्तरेण नव्योत्प्रेक्षितणत्वोपपत्तिनिरासश्चास्तत्कृतणत्वतत्त्वप्रपञ्चेऽनु-  
सन्धेयः । महाचार्यैरस्य वाक्यस्यार्थोऽनुगृहीतः—“यदा तमः” “तमः परे  
देव एकीभवति” इति अविभक्तावस्थं तमः न दिवादि च, समस्तकार्य-  
विधुरो भगवानेव—तत्तदा—अक्षरमिति भगवतः स्वरूपतो विकाराभावो विधीयते  
अत्र च शिवशब्देन भगवन्निर्देशः सर्वशून्यत्वेऽपि मङ्गलरूपत्वं व्यञ्जयितुम् ।  
अस्तु वा शिवशब्दस्यैव विधायकत्वम् । अथापि शिवशब्देन भगवत एव  
कारणतया विधिः स्यात् । नारायणकारणत्वविध्यनुसारात् । न च वैपरीत्यं  
शङ्क्यम् । शिवादिशब्दानां भगवद्भिधानत्वाद्वृत्त्यन्तरनिमज्जनसामान्यतरवद्रूढि-  
मत्त्वाद्भगवति दृष्टप्रयोगत्वाच्चेति ॥

(78)

\*

\*

\*

\*

[ अ० ] ‘यच्छेताश्चतर’ इत्यादिश्लोकद्वयोक्तं विवृणोति—[ यदग्र इत्यादि ]

[ सू० ] यदग्रे जागर्ति श्रुतशिवपदं ब्रह्म परमं

जगद्धेतुः श्वेताश्वतरनिगमान्ते स भगवान् ।

प्रयुक्तो यत्तस्मिन् यजुषि शिवशब्दः श्रुतिशिर-

स्यतत्साधारण्यं न समगणि नारायणगिरः ॥ (79)

[ व्या० ] श्वेताश्वतरनिगमान्ते—श्वेताश्वतरोपनिषदि । अग्रे श्रुतशिवपदम्  
‘ तस्मात् सर्वमतः शिवः ’ ‘ शिव एव केवलः ’ इत्युपरितमखण्डयोः शिवशब्दा-  
भिहितम् । जगद्धेतुः—जगत्कारणभूतम् । यत्परमं ब्रह्म जागर्ति ‘ किं  
कारणं ब्रह्म ’ ‘ उद्गीतमेतत् परमं नु ब्रह्म ’ इति वाक्ययोरुपक्रमगतयोः प्रतीयते ।  
सः—श्वेताश्वतरे शिवशब्दाभिहितं ब्रह्म । भगवान् “ सर्वव्यापी स भगवान् ”  
“ पुरुष इति चिन्त्यम् ” “ तमाहुरग्रं पुरुषम् ” इत्युपक्रमोपसंहारमध्ये पुरुष-  
भगवदादिशब्दनिर्दिष्टो नारायण एव । विधेयप्राधान्यात् स इति पुल्लिङ्गात् । कुत  
इत्यत्राह—प्रयुक्त इत्यादि । यत्—यस्मात् । यजुषि श्रुतिशिरसि तैत्तिरीयके  
शिवशब्दः, तस्मिन् भगवति । ‘ शाश्वतं शिवमच्युतम् ’ इति प्रयुक्तः  
ततः श्वेताश्वतरस्थशिवशब्दाभिहितोऽपि भगवानेवेत्यर्थः । ननु तैत्तिरीयकस्य कथं  
भगवत्परत्वमिति शङ्कायां तिष्ठन्तु समुद्रशायित्वलक्ष्मीपतित्वादिलिङ्गानि, नारायण-  
शब्दश्रुतिरेव तैत्तिरीयकस्य भगवत्परत्वसाधने पर्याप्तित्याह—अतत्साधारण्य-  
मित्यादिना । नारायणगिरः नारायणशब्दस्य । अतत्साधारण्यं (मतेषु)  
भगवद्व्यतिरिक्तेषु ब्रह्मरुद्रादिषु साधारण्यं भगवद्वृत्तित्वे सति वृत्तिमत्त्वरूपं  
सामान्यशब्दत्वम् । न समगणि—नाबोधि । अत्र श्रुतिस्मृतित्वाकरणै-  
रित्यादिः । महोपनिषदाद्यैकार्थ्यान्नारायणशब्दस्य बहुलमभ्यासाच्च तैत्तिरीयं  
भगवत्परमिति, तत्रत्यशिवशब्दाभिधेयो भगवानेवेति, तदैकार्थ्याच्छ्वेताश्वतरस्थ-  
शब्दाभिधेयोऽपि स एवेत्यर्थः । तदिदमुक्तं महाचार्यचरणैः—“ कारणविषय-  
नारायणशब्दस्येयं निरुक्तिः, प्रकरणात् । कारणगोचरनारायणशब्दस्यैव च  
त्वया रुद्रपरत्वमिष्यते । अतस्तेनैव योगेन तत्र प्रवृत्ते गत्वानुपपत्तिरनिवार्या ।  
न च तन्निरुक्तेष्वतुर्मुखपरत्वं शङ्कार्हम् । अण्डोत्पत्त्यनन्तरोत्पन्नस्य महदादि-  
तत्त्वकारणत्वासंभवात् । मानववचनव्याख्याने च वेदान्तविजये द्रष्टव्यम् ”  
इति ॥ (79)

[ अव० ] इत्थम् 'प्रस्तुत्य' इत्यादिचतुःश्लोक्या श्वेताश्वतरोपनिषदो भगवत्परत्वमुप-  
पादितम् । अथ 'यदेवैरनुयुक्तः' इत्याद्येकादशश्लोक्या अथर्वशिरसो भगवत्परत्वमुप-  
पादयति—[ यदेवैरित्यादि ]

[ मू० ] यदेवैरनुयुक्त उत्तरमुशन् रुद्रो विवृत्यात्मनि

व्याजहे महतीमधीश्वरधुरामाथर्वणे मूर्धनि ।

स प्रादुर्भवदन्तरात्मभगवद्भूमाफणत्सोऽन्तरा-

दन्तः प्राविशदित्यधीतविधया तद्वामदैवादिवत् ॥ (80)

[ व्या० ] अत्रैतत्प्रभृति षट्श्लोकयुपयुक्तोऽथर्वशिरोवाक्यसन्दर्भः " देवा इ वै सर्वा  
लोकमगमन् । ते देवा रुद्रमपृच्छन् । को भवानिति । सोऽब्रवीदहमेकः प्रथममासं  
वर्तामि च भविष्यामि च । नान्यः कश्चिन्मतो व्यतिरिक्त इति । सोऽन्तरादन्तरं  
प्राविशत् । दिशश्चान्तरं प्राविशत् । सोऽहं निभ्योऽनित्यो ब्रह्माहं प्राञ्चः  
प्रत्यञ्चोऽहं दक्षिणां चोदञ्चोऽहमधश्च ऊर्ध्वं चाहं दिशश्च विदिशश्चाहं पुमानहम-  
पुमांस्यक्षश्चाहं सावित्र्यहं गायत्र्यहं त्रिष्टुप्जगत्थनुष्टम्भश्चाहमित्यादि—धर्मेण  
तर्पयामि स्वेन तेजसा " इत्यन्तः ॥

अस्यायमर्थः—देवाः स्वर्गलोकं गत्वा, तपस्विवेषधरं युक्तावस्थं रुद्रं दृष्ट्वा,  
मुनिवेषदर्शनेन निर्धारणाशक्त्या रुद्रं ज्ञात्वापि तस्मै स्वात्मन्यपारतन्त्र्यजिज्ञासया वा  
कस्त्वमिति पृष्ठवन्तः । सोऽब्रवीत्—देवप्रश्नस्योत्तरं रुद्रोऽब्रवीत् । किमस्मादादिवदेव-  
तामात्रमुत परमकारणभूत इति प्रश्नाशयः । सोऽब्रवीदित्यादि—अहमेक आसं सृष्टि-  
कालस्थानामरूपालम्बकबहुत्वप्रतिद्वन्द्व्येकत्वरूपकारणावस्थोऽभवम् । प्रथममासं वर्तामि च  
भविष्यामि च कालत्रयवर्तिनां सर्वेषामात्माहम् । नान्यः कश्चिन्मतो व्यतिरिक्तः—मदन्यः  
कोऽपि न । अत्र रुद्रेण निर्दिष्टोऽस्मच्छब्दो रुद्रान्तर्यामिभगवत्परः । अतस्तद्गतमेव कारण-  
त्वादिकं रुद्रेण निर्दिष्टम् । इतिशब्दस्य हेत्वर्थकत्वं प्रकारार्थकत्वं सामाप्यर्थकत्वं च । तत्र  
हेत्वर्थकत्वे योजनाद्वयम् । सामाप्यर्थकत्वे प्रकारार्थकत्वे च प्रत्येकमेक एवान्वयः ।  
नान्यः कश्चिन्मतो व्यतिरिक्त इति मध्यतिरिक्ताभावादहमेकः प्रथममासमित्येकोऽन्वयः ।  
अत्र स बुद्धिस्थः परमात्मा आनन्दमयः, अन्तरात्प्राणमयान्तरान्मनोमयादन्तरं विज्ञानमयं  
जीवं प्राविशत् । दिशश्चान्तरं प्राविशत् दिगुपलक्षितबाह्याचेतनादन्तरं जीवं च  
प्राविशत् । स्वस्मिन् परमात्मप्रवेशस्य दृष्टान्ताभिप्रायेणोक्तं दिशश्चान्तरं प्राविशदिति

सोऽन्तरादन्तरमित्यादेरर्थः । मध्यतिरिक्ताभावादहमेव कारणत्वसर्वात्मभाववानित्युक्ते, 'पुरुष एवेदं सर्वम्' इति पुरुषस्यैव खलु सार्वान्तर्यम् ; कथमस्येत्यपेक्षायां प्रह्लादन्याय-स्फोरणाय सोऽन्तरादित्यादिवाक्यम् । यद्वा सोऽन्तरादन्तरं प्राविशदिति परमात्मा जीवात्मान्तर्धामितया जीवं प्राविशदिति हेतोः, मच्छरीरकपरमात्मनोऽन्यन्नास्तीत्यर्थः । "सर्वगत्वादनन्तस्य स एवाहमवस्थितः" इति ह्युक्तं प्रह्लादेन । इत्थमितिशब्दस्य हेत्वर्थकत्वे योजनाद्वयं दर्शितम् । नान्यः कश्चिन्मतो व्यतिरिक्त इत्युक्ते सार्वान्तर्यव्यपदेशः कीदृश इत्यपेक्षायामाह—इतीति । इत्थमित्यर्थः । वक्ष्यमाणप्रकारेणेत्यर्थः । वक्ष्यमाणः क इत्यत्राह—सोऽन्तरादित्यादि सर्वशरीरकत्वप्रयुक्तं सार्वान्तर्यमित्यर्थः । इत्थमितिशब्दस्य प्रकारार्थकत्वं दर्शितम् । अस्तु वायमितिशब्दः समाप्त्यर्थकः । सोऽहमित्याद्यनन्तरं सोऽब्रवीदित्यध्याहरिष्यते । नान्यः कश्चिन्मतो व्यतिरिक्त इति सोऽब्रवीदित्यन्वयः । सोऽन्तरादित्यादि—स रुद्रः—अन्तरात् मनोमयान्तराद्विज्ञानमयात् अन्तरं आनन्दमयं परमात्मानं प्राविशत् बुद्ध्या प्राविशत् । अतो रुद्रो वामादेवप्रह्लादादिवदहमेव सार्वान्तर्यादिमानित्युपदिदेशेत्यर्थः । अत्र योजनात्रये इतिशब्दस्य स्वस्थान एव स्थितिः । सोऽन्तरादन्तरं प्राविशदिति नान्यः कश्चिन्मतो व्यतिरिक्त इति योजनायां त्वस्य स्थानाच्चलनमिति भेदः । समाप्त्यर्थकत्वेनोक्तयोजनायां च उत्तरत्र सोऽब्रवीदित्यध्याहारः । कृत्स्नरुद्रवाक्यसमासावितिकरणं योज्यमिति पक्षे तु नाध्याहारः । किं तु स्थानाच्चलनमेवेति, प्राविशदिति स्वेनैव उक्तम् । परमात्मानं स इति परामृश्य स परमात्मैवाहं च नित्यश्चानित्यश्चेत्येवं सार्वान्तर्यं प्रपञ्चयति रुद्रः सोऽहमित्यादिनेत्ययं सिद्धान्तः ।

पूर्वपक्षे तु सोऽन्तरादन्तरं प्राविशदित्येतदुत्पाद्य कृत्स्नरुद्रवचनसमाप्त्यनन्तरं प्रक्षिप्य रुद्रो देवः दृश्यं स्थूलरूपं विहाय सूक्ष्मरूपं प्राविशदित्यस्यार्थमाहुः । स तु न समीचीनोऽर्थः । उत्पादनपक्षेपयोरनुजितत्वादन्तरादन्तरमिति कोशप्रत्यभिज्ञायाः, प्राविशदिति नामरूपव्याकरणप्रसिद्धानुप्रवेशप्रत्यभिज्ञायाश्च बाधानौचित्याच्च । तदत्रेतिशब्दस्य हेत्वा-र्ध्वकत्वमुपरितनपञ्चश्लोक्या वक्ष्यन्, प्रश्नप्रतिवचनरूपश्रुतिवाक्यसन्दर्भस्यार्थमाह—यद्देवैरित्यादिना ।

आथर्वणे मूर्धनि—अथर्वशिरसि । रुद्रः देवैरनुयुक्तः सन्—को भवानिति स्वातन्त्र्यपारतन्त्र्यजिज्ञासया पृष्ठः सन् । उत्तरं—प्रतिवाक्यम् । उशन् सन् भक्तुमिच्छन् सन् । वश कान्तौ । कान्तिरिच्छा । महतीम्—असङ्कुचिताम् । अधीश्वरधुराम्—अधीश्वरत्वभारम् । 'ऋक्पूरव्यूः' इत्यादिना धृशब्दान्तस्याकारः

प्रत्ययः । विवृत्य—सोऽहमित्यादिना प्रपञ्च्य । आत्मनि—स्वस्मिन् । व्याजहे—  
 ‘अहमेकः प्रथममासम्’ इत्यादिना ‘स्वेन तेजसा’ इत्यन्तेन सन्दर्भेणोक्तवानिति  
 यत् । तत् कर्म । सः रुद्रः । सोऽन्तरादन्तः प्राविशदित्यधीतविधया—  
 परमात्मकर्तृकजीवात्मकर्मकानुप्रवेशरूपः स्वकर्तृकपरमात्मकर्मकबुद्धयवगाहनरूपानुप्रवेशा-  
 त्मकश्च यः “सोऽन्तरादन्तरं प्राविशत्” इति श्रुत्युक्तः प्रकारस्तेन प्रकारेण ।  
 प्रादुर्भवदन्तरात्मभगवद्भूमा सन्—अन्तरात्मा <sup>1</sup> वासौ भगवांश्च अन्तरात्म-  
 भगवान्, “एष सर्वभूतान्तरात्मा सर्वव्यापी च भगवान्” इति श्रुतिष्वन्तरात्मतया  
 प्रसिद्धो भगवान्, तस्य भूमा—बहुत्वम्, सर्वात्मभावः, प्रादुर्भवन्—स्ववचनेन  
 देवानां बुद्धौ स्वबुद्धौ च प्रकाशमानोऽन्तरात्मभगवद्भूमा यस्य तथाविधः सन् । वामदेवा-  
 दिवत् । आदिना प्रह्लादपरिग्रहः । अफणत्—उक्तवानिति योजना । यदिदम्  
 “अहमेकः प्रथममासम्” इत्यादिकमथर्वशिरसि रुद्रवचनं, ततस्य वचनम्, “अहं  
 मनुरभवम्” सर्वगत्वादन्तस्तस्य स एवाहमवस्थितः” इत्यादिकं वामदेवप्रह्लादादीनां  
 वचनमिव सर्वत्र भगवत आत्मतया अनुप्रवेशात् स्वस्य भगवदात्मकत्वप्रतिसन्धानमूलक-  
 मिति भगवत्सार्वतन्त्र्यपरम् । न तु रुद्रस्यैव सार्वतन्त्र्यादिपरमित्यर्थः । “सोऽन्तरादन्तरं  
 प्राविशत्” इत्यस्य रुद्रवाक्यत्वनिर्वाहद्वयानुगुण्येन, प्रादुर्भवच्छब्दस्य स्ववचनेन देवानां  
 बुद्धौ स्वबुद्धौ च प्रकाशमान इत्यर्थाश्रयणं कृतम् । ‘सोऽन्तरादन्तः प्राविशत्’  
 इति च श्रुत्यर्थनिर्देशो न श्रुतिनिर्देश इति नान्तश्शब्दानुपपत्तिः ॥ (80)

\* \* \* \*

[ अव० ] “नान्यः कश्चिन्मत्तो व्यतिरिक्त इति” [ अत्र ] इतिशब्दस्य हेत्वर्थकत्वं  
 “सोऽन्तरादन्तरं प्राविशत्” इत्यस्य उपरि च स्वस्थान एव चान्वयं च  
 श्लोकद्वयेन वक्ष्यस्तस्य हेत्वर्थकत्वविरोधिनी समाप्त्यर्थकतां निराकरोति—  
 [ नान्य इत्यादि ]

[ सू० ] नान्यः कश्चिन्मत्त इत्युग्रवाक्या—

दूर्ध्वं नेतिस्तत्समाप्तिं ब्रवीति ।

प्राग्वत् पश्चादुग्रवाक्यानुवृत्तेः

सोऽहं नित्योऽनित्य इत्यादिभङ्ग्या ॥

(81)

[ व्या० ] आथर्वणे मूर्धनीति वर्तते । अथर्वशिरसि, प्राग्वत्—इति पदात् पूर्वत्र  
 “अहमेकः प्रथममासम्” इत्यादिरुद्रवाक्यस्येव । पश्चात्—इति शब्दादुत्तरत्र ।  
 “सोऽहं नित्योऽनित्य इत्यादिभङ्ग्या—रीत्या । उग्रस्य रुद्रस्य  
 वाक्यानामनुवृत्तेः—अविच्छेदाद्धेतोः । नान्यः कश्चिन्मत्त इत्युग्रवाक्या-  
 दूर्ध्वमितिः नान्यः कश्चिन्मत्तो व्यतिरिक्त इतीति श्रूयमाण इतिशब्दः,  
 कर्ता तत्समाप्तिं रुद्रवाक्यसमाप्तिम् । न ब्रवीति—न वक्ति ।  
 “इतिः हेतुप्रकरणप्रकारादिसमाप्तिषु” इति कोशेन इतिशब्दस्य समाप्त्यर्थ-  
 कत्वानुशासनेऽपि अत्र समाप्त्यर्थकत्ववाधादुत्तरत्राध्याहारपसङ्गाच्च ; नायमिति-  
 शब्दः समाप्त्यर्थकः । “सोऽब्रवीत्” इत्यस्योत्तरत्राध्याहारापेक्ष्यास्येतिशब्दस्य  
 स्थानाच्चलनमात्रस्य न्याय्यत्वाच्चेति भावः । तदुक्तं भट्टमुदर्शनपादैः—“यद्यपि  
 इतिशब्दस्य समाप्तिरेवार्थोऽर्थान्तरं न स्यात् ; तथापि “धर्मिकल्पनातो वरं  
 धर्मिकल्पना” इति न्यायात् प्रयुक्तस्येतिशब्दस्य रुद्रवाक्यावसानेऽन्वयकल्पनं  
 न्याय्यम् ; न त्वप्रयुक्तपदान्तराध्याहारः” इति ॥ (81)

\*

\*

\*

\*

[ अव० ] एवं समाप्त्यर्थकत्वं निरस्य हेत्वर्थकत्वम् “सोऽन्तरादन्तरं प्राविशत्”  
 इत्यस्यानन्तरमन्वयं चाह—[सोऽत इत्यादि]

[ मू० ] सोऽतो हेतुं वक्ति नेतिः प्रकारं

ग्रह्णादोक्तो हेतुरन्तः प्रवेशः ।

ग्रह्णादोक्तिः सर्वगत्वादनन्त—

स्येति व्यक्ता वैष्णवाख्ये पुराणे ॥

(82)

[ व्या० ] अतः—समाप्त्यर्थकत्वानुपपत्तेः । स इतिः—पूर्वोक्त इतिशब्दः ।  
 हेतुं वक्ति—हेत्वर्थकः । प्रकारं न वक्ति—नापि प्रकारार्थकः । वाक्य-  
 भेदापत्तेरिति शेषः । सोऽन्तरादन्तरं प्राविशदिति नान्यः कश्चिदित्याद्यन्वयः ।  
 भगवतः सर्वजीवेष्व्वात्मतयानुप्रवेशान्मच्छरीरकः परमात्मैव सार्वत्मादिमान् न  
 तद्व्यतिरिक्तः कश्चिदित्यस्यार्थः । स्वशरीरकपरमात्मनोऽस्मच्छब्देन निर्देशे  
 परमात्मनः सर्वजीवेष्व्वात्मतयानुप्रवेशो हेतुतयान्यत्ताप्युक्त इत्याह—ग्रह्णा-

दोक्त इति । अन्तः प्रवेशः—भगवतः सर्वजीवेष्वात्मतयान्तः प्रवेशः ।  
हेतुः प्रह्लादोक्तः—अस्मच्छब्देन स्वशरीरकपरमात्मनिर्देशहेतुतया प्रह्लादे-  
नाप्युक्त इत्यर्थः । का सा प्रह्लादोक्तिरित्यत्राह—प्रह्लादोक्तिरिति ।  
वैष्णवाख्ये पुराणे सर्वगत्वादनन्तस्येति प्रह्लादोक्तिः—“सर्वगत्वा-  
दनन्तस्य-स एवाहमवस्थितः” इत्यादिका प्रह्लादोक्तिः । व्यक्ता—स्फुटा ।  
अतस्तद्वदत्रापि हेतूक्तिरुचितेति स्थानाच्चलनेऽपि हेत्वर्थकत्वमेव युक्तम् । न  
वाक्यभेदाध्याहारपादकप्रकारसमाप्त्यर्थकत्वमिति भावः । विष्णुपुराण इति  
वक्तव्ये वैष्णवाख्य इति निर्देशो—

“वेदेषु पौरुषं सूक्तं धर्मशास्त्रेषु मानवम् ।  
भारते भगवद्गीता पुराणे वैष्णवम् परम् ॥”

इति वचनस्मरणेनास्य सकलपुराणापेक्षयाभ्यर्हितत्वव्यञ्जनार्थः ॥ (82)

\* \* \* \*

[ अव० ] हेत्वर्थकत्व एव स्वस्थानान्वयपक्षमाह—[अथ वेत्यादि]

[ मू० ] अथ वेति पदेन हेतुरत्र  
व्यतिरेकोऽकथि नान्य इत्यधीतः ।  
अहमेक इतीरितान्वयस्य  
प्रतिपत्तुं सुकरः प्रकारपक्षः ॥ (83)

[ व्या० ] अथ वा—(‘सोऽन्तरादन्तरं प्राविशत्’ इति ‘नान्यः कश्चिन्मतो व्यति-  
रिक्तः’ इति) [ इतिशब्दस्य ] स्थानाच्चलनेनान्वयाभावे । अत्रेतिपदेन—  
स्वस्थानस्थितेनेतिशब्देन । नान्य इत्यधीतो व्यतिरेकः—“नान्यः  
कश्चिन्मतो व्यतिरिक्तः” इति वाक्यबोधितो रुद्रशरीरकपरमात्मव्यतिरिक्तवस्तुनः  
स्वनिष्ठत्वेनाभावः । अहमेक इतीरितान्वयस्य—“अहमेकः प्रथममासम्”  
इत्यादिना बोधितस्य रुद्रशरीरकपरमात्मनि सार्वार्थ्यादिसद्भावान्वयस्य ।  
हेतुरकथि हेतुत्वेन बोधितः । स्वनिष्ठवस्त्वन्तरसद्भावे भगवतः सार्वार्थ्यं न  
न सिध्यतीति स्वनिष्ठवस्त्वन्तराभावः सार्वार्थ्यहेतुतया श्रुतिस्थेतिशब्देनोक्त



इत्यर्थः । पूर्वयोजनायामिति शब्दस्य स्थानाच्चलनेऽपि श्रुत्यन्तरप्रसिद्धानुप्रवेश-  
हेतुत्वबोधनात् स्वारस्यम् । अस्यां तु तदभावेऽपि स्वस्थान एवान्वयात्  
स्वारस्यमिति विवेकः । इति शब्दस्य प्रकारार्थकत्वमपि संभवतीत्याह—  
प्रतिपत्तुं सुकरः प्रकारपक्ष इति । इति शब्दस्य प्रकारार्थकत्वपक्षः,  
प्रतिपत्तुं निश्चेतुं, सुकरः सुखेन कर्तुं शक्यः । इति शब्दस्य हेत्वर्थकत्वे  
स्थानाच्चलनपूर्वशेषत्वयोरापत्तेः । “ इष्टं हि विदुषां लोके समासव्यासधारणम् ”  
इति संग्रहविस्तरगर्भत्वेन वाक्यभेदस्याप्यदोषत्वात् प्रकारपक्षोऽपि युक्त एवेति  
भावः ॥ (83)

\*

\*

•

\*

\*

[ अव० ] इति शब्दस्य प्रकारार्थकत्वे स्वतन्त्रवाक्यत्वे च सति “ सोऽन्तरादन्तरम् ”  
इति वाक्यस्य तद्विवरणत्वमित्याह—[रुद्रस्येत्यादि]

[ मू० ] रुद्रस्योक्तिः सोऽन्तरादित्यतोऽसौ

तस्मादन्यः कोऽपि तस्यान्तरात्मा ।

अन्येषां चेत्युच्यते सोऽन्तरादि-

त्युक्त्या रौद्र्या सोऽपि विष्णुः प्रसिद्धः ॥

(84)

[ व्या० ] अतः—प्रकारार्थकात् स्वतन्त्रवाक्यभूतादेतस्मादिति शब्दात्, परा ।  
सोऽन्तरादित्यसौ उक्तिः रुद्रस्य; न तु वेदस्य, इति शब्दस्य समाप्त्यर्थकत्वे  
तु सोऽन्तरादित्यादेर्वेदवाक्यत्वं वक्ष्यते । अस्य च रुद्रवाक्यत्वं इति शब्दस्य  
हेतुप्रकारार्थकत्वयोरविशिष्टमिति व्यञ्जनाय हेतुप्रकारार्थकत्वोपपादनावसाने  
रुद्रवाक्यत्वोक्तिरिति ध्येयम् । अर्थमाह—तस्मादित्यादिना । रौद्र्या रुद्रवक्तृ-  
कतया श्रुतिस्थया । सोऽन्तरादित्युक्त्या—“ सोऽन्तरादन्तरं प्राविशत् ”  
इति वाक्येन । न तस्मादन्यः—रुद्रादन्यः । तस्य रुद्रस्य । अन्येषां च  
जीवात्मनाम् । अन्तरात्मा कोऽपि व्यक्तिविशेषरूपेणानिर्दिष्टत्वनिवन्धनः  
कोऽपीति निर्देशः । इत्युच्यते—इति प्रतिपाद्यते । “ सोऽन्तरादन्तरम् ”  
इत्यनेन रुद्रव्यतिरिक्तो रुद्रस्यान्येषां जीवानां चान्तरात्मा प्रतिपाद्यत इत्यर्थः ।  
अन्तरात्मत्वमात्रेण प्रतिपादनेऽपि भगवत एवात्र प्रतिपाद्यत्वं सिध्यति ।

अन्तरात्मत्वस्य तत्रैव प्रसिद्धेरित्याह—सोऽपि विष्णुः प्रसिद्ध इति । सः  
 अन्तरात्मा । विष्णुः प्रसिद्धः “सत अन्तर्यामी ” “एष सर्वभूतान्तरात्मा”  
 “तवान्तरात्मा मम च ” इत्यादिषु विष्णुत्वेन प्रसिद्धः । अपिशब्देनाथर्व-  
 शिरस्यपि “यो वै रुद्रः स भगवान् यश्च ब्रह्मा ” इत्यादिना भगवच्छब्दनिर्देशेन  
 भगवतः सर्वान्तरात्मत्वकीर्तनं समुच्चीयते । सोऽपि विष्णुः प्रसिद्ध इति  
 विष्णुशब्दोपादानं “विष्णवे शिपिविष्टाय ” इति वाक्यस्मारणार्थम् ।  
 शिपिषु पशुषु अन्तर्यामितया विष्टः प्रविष्ट इति हि तस्यार्थः । यद्वा  
 “प्रतिपत्तुं सुकरः प्रकारपक्षः ” इत्यत्रैवेतिशब्दस्य संप्रहृत्वं सोऽन्तरादित्यादे-  
 र्विस्तरत्वं च सुकरपदेनाभिप्रेतम् । अस्मिन्स्तु श्लोके हेतुप्रकारार्थकत्वादिति-  
 शब्दस्य सोऽन्तरादित्यादिकं रुद्रवाक्यमेवेति वदंस्तस्यार्थमप्याह—रुद्रस्ये-  
 त्यादिना । अतः—इतिशब्दस्य हेतुप्रकारार्थकत्वात् । शेषं पूर्ववत् ।  
 इतिशब्दस्य योजनान्तराभिधाने योजनान्तरदूषणं तु योजनानां स्वारस्यविशेष-  
 साम्यव्यञ्जनार्थमिति न दोषः ॥ (84)

\*

\*

\*

\*

[ अव० ] इतिशब्दस्य रुद्रवाक्यसमाप्त्यर्थकत्वपक्षमाह—[ इतीत्यादि ]

[ मू० ] इत्युक्तिर्वा समाप्तिं वदतु हरगिरः सोऽन्तरादित्यतोऽसौ  
 मा भूद्रुद्रोक्तिरित्थं सति न विघटना किञ्चिदस्मिन् मतस्य ।  
 रुद्रः स्वात्मात्मभूतं हरिममलधिया संप्रविष्टश्चिकीर्षु-  
 र्मेधावीव स्ववश्यं नरमपरमिति व्यज्यते वेदवाचा ॥ (85)

[ व्या० ] वाशब्दः. पक्षपरिवृत्तिद्योतनार्थः । इत्युक्तिः इतिशब्दः, “नान्यः  
 कश्चिन्मतो व्यतिरिक्तः” इत्ययमितिशब्दः । हरगिरः—“अहमेकः  
 प्रथममासम् ” इत्यादिरुद्रवाक्यस्य । समाप्तिम्—अवसानम् । वदतु—  
 बोधयतु । अतिसर्गे लोट् । अतिसर्गः कामचारानुज्ञा । अतः—इति-  
 शब्दस्य समाप्त्यर्थकत्वाद्धेतोः । सोऽन्तरादित्यसौ रुद्रोक्तिर्मा भूत—  
 सोऽन्तरादित्यादिवाक्यं रुद्रवाक्यम् न स्यात् । अस्य रुद्रवाक्यत्वाभावेऽप्यस्तु  
 श्रुतिवाक्यत्वं चास्त्विति भावः । इत्थं सति—इतिशब्दस्य समाप्तिपरत्वे,

सोऽन्तरादित्यस्य श्रुतिवाक्यत्वे च सत्यपि । अस्मन्मतस्य—श्रुतिस्मृति-  
सूत्रवृत्तिस्वारस्यानुरोधिनामस्माकमिष्टस्य “रुद्रो न सर्वान्तरात्मतयाथर्वशिरः-  
प्रतिपाद्यः; किं तु तदन्तर्यामी भगवानेव सर्वान्तरात्मतया तत्प्रतिपाद्यः” इत्येवं-  
रूपस्यार्थस्य । किञ्चिदपि विघटना न—एकदेशस्यापि विरोधो  
नास्तीत्यर्थः ॥

अत्रेतिशब्दस्य समाप्त्यर्थकत्वे सोऽन्तरादित्यादिवाक्ये तच्छब्देन रुद्र एव  
परामृश्यते । ततश्च तस्यैवान्तर्यामित्वमुच्येत इत्येका विघटना । अन्तरमित्यस्य  
भगवत्परत्वे प्राविशदित्यस्यानन्वयादन्तरमिति न भगवत्परमित्यपरा विघटना । सैषा द्वय्यपि  
नास्ति । “सोऽन्तरादन्तरं प्राविशत्” इति वाक्ये तच्छब्देन रुद्रपरामर्शेऽपि न तस्य  
सर्वान्तरात्मत्वं वक्तुमनेन शक्यम् । “एष सर्वभूतान्तरात्मा” इत्यादिप्रमाणगणेन  
सर्वान्तरात्मत्वस्य भगवद्विज्ञतावगमात्, अन्तरादन्तरमिति चानन्दवल्लीप्रत्यभिज्ञयानन्दमय  
एवान्तरादन्तरमिति निर्दिश्यत इति, तस्य “स यश्चायं पुरुषे यश्चासावादित्ये”  
इत्यादित्यमण्डलान्तर्वर्तितावगमादादित्यमण्डलान्तर्वर्तिनश्च पुण्डरीकाक्षत्वश्रवणात्, अन्त-  
रादन्तरमिति भगवानेवोच्यते । “विष्णुरात्मा भगवतः” “तवान्तरात्मा मम च” इति  
विशिष्यैवं रुद्रान्तर्यामित्वं भगवतोऽवगतम् । अतः प्रविशतेः सम्यगवबोधार्थकत्वात्  
स रुद्रो जीवान्तर्यामिणं भगवन्तं सम्यगनुसंहितवानिति “सोऽन्तरादन्तरं प्राविशत्”  
इत्यस्यार्थ इति न कश्चिद्विरोध इति तदिदमाह—रुद्र इत्यादिना ।

अपरं नरं स्ववश्यं चिकीर्षुर्मेधावी नरोऽपरं नरमिव रुद्रः स्वात्मात्म-  
भूतं—स्वस्यान्येषामात्मनां चात्मभूतम् । हरिम्—भगवन्तम् । अमलधिया  
सम्यग्ज्ञानेन । संप्रविष्टः अवगाहतेति वेदवाचा व्यज्यते । “सोऽन्तरादन्तरं  
प्राविशत्” इति श्रुतिवाक्येनायमर्थ उच्यत इत्यर्थः ॥

अपरं नरमित्युक्तेर्मेधावी नर इति लभ्यते । अत्र च —

“यस्य यस्य हि यो भावस्तेन तेन हि तन्नरम् ।

अनुप्रविश्य मेधावी क्षिप्रमात्मवशं नयेत् ॥”

इति चाणक्यवचनमभिप्रेतम् । तेन तेन हि तन्नरमनुप्रविश्येति तत्तद्भावयुक्ततया तं  
ज्ञात्वेत्यर्थः । एवं च तद्वचनस्यमेधाविपुरुषकर्तृकपुरुषान्तरकर्मकबुद्धयवगाहनरूपप्रवेशसदृशो

यः स्वेतरसर्वजीवान्तर्यामिभगवत्कर्मकबुद्धयवगाहनरूपप्रवेशस्तकर्ता रुद्र इति लाभस्तद्वचन इव श्रुतिवाक्येऽपि प्रविशतिबुद्धयवगाहनार्थक इत्युक्तं भवति । प्रकृतरुद्रकर्तृकबुद्धयवगाहने चाणक्यवचनस्थमेधाविकर्तृकावगाहनसादृश्यं च प्रविशतिवाच्यत्वरूपं विवक्षितम् । वेदे च शब्दार्थसंबन्धविशेषावधारणस्य लोकतन्त्रत्वाच्चाणक्यवचनं दृष्टान्ततयोपात्तम् । अत्र च प्रविशतेबुद्धयवगाहनार्थकत्वमेव दृष्टान्तोपजीव्यम् । अत उपमानस्य मेधाविनो लोकसिद्धत्वाभावान्मेधावीवेत्युक्तिरयुक्ता ; ‘देवदत्त इव यज्ञदत्तो गच्छति’ इत्यत्रेवात्राप्यर्थसादृश्यमेव लभ्येतेति शङ्काया नावकाशः । चाणक्यवचनोपादानं च प्रदर्शनार्थम् । तन्मतप्रवेशोऽस्मन्मतप्रवेशेऽपि प्रयोगेऽप्यनुप्रविशतिबुद्धयवगाहनार्थको दृष्ट इत्यपि ध्येयम् । तदुक्तं भट्टसुदर्शनपादैः—“ अनुप्रवेशशब्दस्य सम्यग्बोधनार्थकत्वं लोकोक्ति-सिद्धम् । तथा चाणक्यप्रयोगश्च—

‘यस्य यस्य हि यो भावस्तेन तेन हि तन्नरम् ।

अनुप्रविश्य मेधावी क्षिप्रमात्मवशं नयेत् ॥’

इति रुद्रः स्वान्तर्यामिणं सर्वपदार्थान्तर्यामिणं च परमात्मानं तच्छरीरकं बुद्धयानुसंहितवानित्यर्थः” इति । अत्र च सर्वान्तरात्मत्वं भगवत एव श्रुत्यन्तरेषु प्रसिद्धम् । अत्रापि “यो वै रुद्रः स भगवान्” इति वक्ष्यत इत्यभिप्रायेण हरिमित्युक्तम् । “एष सर्वभूतान्तरात्मापहतपाप्मा सत आत्मान्तर्याम्यमृतः” इत्यादिष्वन्तरात्मत्वेऽपि भगवतो न तद्वत्तदोषैः संस्पर्श इति बोधनाय, ‘सर्वभूतान्तरात्मा सत आत्मा’ इत्युक्त्वा ‘अपहतपाप्मामृतः’ इत्युक्तम् । तत्सूचनाय चात्र स्वात्मात्मभूतं हरिमित्युक्तम् । “हरणादेव पापानां हरिरित्युच्यते बुधैः” इति हरिशब्दनिरुक्तेः ॥

नन्वितिशब्दस्य उक्त्यर्थकधातुसमभिव्याहृतस्य स्वसमभिव्याहृतवाक्यस्वरूपतदर्थ-परत्वमेव दृष्टमिति नास्य समाप्त्यर्थकत्वं युक्तम् । किं चेतिशब्दस्य समाप्त्यर्थकतायाम् “इत्युपनिषत्” इत्यादाविव स्वबोध्यसमाप्तिमद्वाचकपदात् पूर्वनिर्देशो युक्त इति चेदत्राहुः । यद्यपि पूर्वं बोध्यवाक्यनिर्देशः, तदनन्तरमितिशब्दः, तदनन्तरमुक्त्यर्थकधातुनिर्देश इत्येतादृशक्रमवत्सु—

“सुतनु जहिहि मौनं पश्य पादान्तं मां

न खलु तव कदाचित् कोप एवंविधोऽभूत् ।

इति निगदति नाथे”

इत्यादिषूक्त्यर्थकधातुशिरस्केतिशब्दस्य, स्वसमभिव्याहृतवाक्यजन्यबोधसमानाकारबोध-  
परत्वं, तस्य तु बोधस्य जनकतासंसर्गेणोक्त्यर्थकधातुवाच्योत्तिक्रियायां प्रकारतया  
भानं, इतिशब्दोत्तरोक्त्यर्थकधातोश्च स्वसमभिव्याहृतेतिशब्दसमभिव्याहृतवाक्यसमानानु-  
पूर्विकवाक्यबोधकत्वं च व्युत्पत्तिसिद्धम् ; तथापि तादृशक्रमस्यात्राभावात् “ पश्य मृगो  
धावति ” इत्यादाविव मृगधावनरूपवाक्यार्थस्य ‘ सोऽब्रवीत् ’ इत्युत्तिक्रियां प्रति  
“ अहमेकः प्रथममासम् ” इत्यादिवाक्यार्थस्य कर्मत्वबोधादितिशब्दस्य समाप्त्यर्थकत्वं  
युक्तम् । समाप्त्यर्थकेतिशब्दस्य स्ववाच्यसमाप्तिमद्वाचकपदोत्तरनिर्देशश्चाक्षरपाठादौ दृष्टः ।  
अतः समाप्त्यर्थकत्वमुचितम् । एवं सति सोऽन्तरादित्यत्र स इतिशब्दः स्वसमानवि-  
भक्तिप्रकृतिकेन सोऽब्रवीदित्यत्र(इत्येन)[स्थेन] स इत्यनेन एकार्थो भवति ।  
एवमुपक्रमस्वारस्यानुरोधेन “ सोऽहं नित्योऽनित्यः ” इत्याद्युपरितनवाक्ये ‘ सोऽब्रवीत् ’  
इत्याद्याहारो न दुष्यति । सोऽहमित्यादिवाक्यस्य च ‘ अहमेकः ’ इत्यादिवाक्यविवरणरूप-  
त्वान्न क्रियान्तरापेक्षेति समाप्त्यर्थकत्वं युक्तमेवेति ॥ (85)

\*

\*

\*

\*

[ अव० ] एवमथर्वशिरसि प्रथमखण्डस्थरुद्रवाक्यानां रुद्रान्तर्यामिभगवत्परत्वमुपपादि-  
तम् । इदानीं द्वितीयखण्डस्थदेवतास्तुतिवाक्यानां रुद्रशरीरकपरमात्मपरत्व-  
मुपपाद्यते—[श्रुत्वेत्यादि]

[ मू० ] श्रुत्वा रुद्रवचस्तदीयमहिमस्तोत्राय लब्धोद्यमाः

सर्वैश्वर्यमथर्वमूर्ध्नि यदपि व्याजह्विरेऽस्यामराः ।

तेऽन्तर्यामिसमाधिहेतव इह व्यक्ता हि रुद्रोक्तय-

स्तद्युक्तास्तदनुक्तयस्तु दिविषद्वाकास्तदेकाशयाः ॥ (86)

[ व्या० ] अत्रायं द्वितीयखण्डस्थवाक्यसन्दर्भः—“ यो वै रुद्रः स भगवान् यश्च ब्रह्म  
तस्मै वै नमो नमः । यो वै रुद्रः स भगवान् यश्च महेश्वरस्तस्मै वै नमो नमः ”  
इत्यादिः, “ यो वै रुद्रः स भगवान् यच्च सत्यं तस्मै वै नमो नमः ” इत्यन्तः ।  
अत्र च—यो रुद्रः स भगवानेव, यो ब्रह्मा सोऽपि भगवानेव, अत उभया-  
त्मकाय भगवते नम इत्यादिरर्थः । यश्च विष्णुरित्यवतारविशिष्टतया नमस्का-  
र्यत्वमुच्यते । प्रतिपर्यायं रुद्रविशेषणोपादानाद्रुद्रान्तर्यामिणः सार्वोत्थोपासनमिह  
स्वीक्यते ॥

अत्र महाचार्यचरणाः—“ भगवच्छब्दस्यापि रुद्रपरत्वे यो रुद्रो यश्चान्य-  
स्ताभ्यां नम इति वाच्यं, तस्मा इत्यनन्वितमेव । यो रुद्रो ब्रह्माभूदित्यर्था-  
ङ्गीकारे द्वितीयपदासामञ्जस्यम् । यो रुद्रोऽभूद्यो ब्रह्माभूदित्यर्थाङ्गीकारे धर्म्यन्तरं  
स्वरसतो लभ्येत । पक्षद्वयेऽपि स भगवानिति तच्छब्दस्य स्वारसिकयच्छब्दप्रति-  
निर्देशकत्वमङ्गः । यो वै रुद्रः स भगवान् तस्मै नमः (एव च)[यो वै]  
ब्रह्मा [स भगवान्] तस्मै नम इत्यर्थः । ब्रह्मशब्दो रुद्रपर्यन्त इत्यङ्गीकारेऽपि अयं  
दोषः समानः । तस्मै नम इत्यावृत्तिरधिका । यश्च ब्रह्मा सोऽपि भगवानिति  
तद्भगवच्छब्दावृत्तिस्तु न दोषः । चकारेण द्योतनात् । एवं च यो वै यश्चेति वाक्यद्वयेन  
उभयतादात्म्यमुक्त्वा तस्मै नम इति तृतीयवाक्येन तादृशस्य भगवत एव नमस्कारः  
क्रियत इति । अथापि यो रुद्रः स भगवानिति भगवच्छब्दयौगिकत्वमेवेष्यत इति  
चेन्न ; बाधकं विना स्वारसिकरूढिपरित्यागायोगात् । किं च यो रुद्रः स सार्वज्ञ्यादि-  
गुणकः, यश्च ब्रह्मा सोऽपि सार्वज्ञ्यादिगुणक इत्युक्तावन्यत्रापि तथात्वेऽयोग्यार्थता ।  
रुद्रस्तुतिविरोधश्च । तस्माद्ब्रह्मा भगवत्परत्वमेव युक्तम् ” इति चानुजगृहः ॥

तदिदमाह—श्रुत्वेत्यादिना । अथर्वमूर्ध्नि—अथर्वशिरसि । अमराः—  
देवाः । रुद्रवचः श्रुत्वा—“ अहमेकः ” इत्यादिकं रुद्रवाक्यं श्रुत्वा । तदीयस्य  
रुद्रवाक्यप्रतिपादितत्वेन रुद्रवाक्यीयस्य वस्तुनः, यो महिमा सार्वज्ञ्यादिप्रयुक्त उत्कर्षः,  
तस्य स्तोत्राय तत्प्रतिपादकशब्दसन्दर्भं रचयितुम् । लब्धोद्यमाः सन्तः प्रयत्नवन्तः  
सन्तः । सर्वेषामैश्वर्यं चतुर्मुखादीन् सर्वान् (प्रत्यनीश्वरत्वमस्य) [ प्रति ईश्वरत्वमस्य ]  
व्याजह्विरे— यो वै रुद्र इति प्रतिपर्यायं रुद्रशब्दनिर्देशेन रुद्रगततया व्याहृतवन्त इति  
यत्, ते दिविषद्वाकास्तदेकाशया युक्ता इति योजना । हि यस्मात् । इह—  
अथर्वशिरसि प्रथमखण्डे । रुद्रोक्तयोऽन्तर्यामिसमाधिहेतवो व्यक्ताः “ अहमेकः  
प्रथममासम् ” इत्यादयो रुद्रगिरो रुद्रस्य स्वान्तर्यामिभगवद्ब्रह्मचानहेतुका देवानां  
स्वश्रवणेन रुद्रान्तर्यामिभगवद्ब्रह्मचानहेतुभूताश्चेति व्यक्ताः, स्फुटाः । तत्—तस्मात् ।  
तदनूक्तयस्ते दिविषद्वाकाः—रुद्रवाक्यार्थीभूतनारायणसर्वान्तर्यामित्वानुवादिन्यः “ यो  
वै रुद्रः ” इत्यादयो देवोक्तयः । तदेकाशया युक्ताः—तस्मिन्नन्तर्यामिणि एको मुख्य  
आशयस्तात्पर्यम् एषां तथोक्ता युक्ताः, उचिता इत्यर्थः । वचेर्भावे घञि कुत्वम् ॥

आख्यातान्तपदेन क्रियायाः क्रियान्तराकाङ्क्षानुत्थापकतावच्छेदकधर्मवत्त्वरूप-  
साध्यत्वप्रकारेण बोधनात्, व्याजह्विर इत्यत्र व्याहरणक्रियागतलिङ्गसङ्ख्ययोरनभिष्यक्तेः

तद्विशेषणं यत्पदमौत्सर्गिकनपुंसकलिङ्गैकवचनान्ततया निर्दिष्टम् । तस्या एव तु क्रियायाः सिद्धभावस्तु यस्तस्याः स घञादिनिबन्धन इत्युक्तरीत्या घञन्तधातुना लिङ्सङ्ख्या-  
मिव्यक्तियोग्यसिद्धावस्थया प्रतिपादनात् “कृदभिहितो भावो द्रव्यवत् प्रकाशते द्रव्यव-  
लिङ्सङ्ख्यादीन् गृह्णाति” इति लिङ्सङ्ख्यादिबोधकविभक्तिप्रयोगस्यावश्यकत्वेन ‘घञन्तं  
पुंसि’ इति पुंलिङ्गत्वं, वाक्यबहुत्वात् बहुवचनान्तत्वं च वाक्यशब्दस्य युक्तमिति  
तद्विशेषणं तत्पदमपि तद्वदेव पुंलिङ्गबहुवचनयुक्ततया निर्दिष्टमिति ध्येयम् । अपि-  
शब्दश्च रुद्रवाक्यानां तदन्तर्यामिपरत्वं समुच्चिनोति । तुशब्दश्च प्रतिपर्यायं रुद्रशब्दा-  
भ्यासाद्गुणपरत्वमिति शङ्कायामभ्यासस्य रुद्रशरीरकभगवदुपासनतात्पर्यकत्वेनोपपत्तेर्नान्त-  
र्यामिपरत्वक्षतिरिति परिहारं सूचयति । अत्र— श्रुत्वा रुद्रवचस्तदीयमहिमस्तो  
त्रायेत्यादिना “ते देवा रुद्रं नापश्यन् ते वा रुद्रं स्तुवन्ति” इति प्रथमखण्डा-  
न्तवाक्यद्वयार्थ उक्तः । रुद्रं नापश्यन्—यथापूर्वं स्वातन्त्र्यविशिष्टं नापश्यन्नित्यर्थः ।  
रुद्रं स्तुवन्ति रुद्रशरीरकं भगवन्तं स्तुवन्तीत्यर्थः । अन्तर्यामिसमाधिहेतव इत्यनेन च  
“ते देवा रुद्रं ध्यायन्ति” इति तत्रत्यचरमवाक्यस्यार्थोऽनूदितः । रुद्रं ध्यायन्ति—  
यथोपदेशं भगवदात्मकतया रुद्रं ध्यायन्तीत्यर्थः । तदिदमुक्तं भट्टसुदर्शनपादैः—  
“द्वितीयखण्डो रुद्रवाक्यानुवादेन स्तुतिपरत्वादन्तर्यामिविषयः” इति, रुद्रवाक्यार्थभूत-  
नारायणसर्वान्तर्यामित्वानुवादेन स्तुतिपरत्वादिति भावः” इति च । तद्भावप्रकाशिका  
“तदीयमहिमस्तोत्राय” इति । क्रियार्थेत्यादिना चतुर्थी ॥

(86)

\*

\*

\*

\*

[ अ० ] एवमथर्वशिरःप्रथमद्वितीयखण्डयोर्भगवत्परत्वमुपपादितम् । तृतीयखण्डस्तु  
परमात्मवैभवंप्रतिपादकत्वात् द्वितीयखण्डस्य तत्परत्वोपपादनेनैव भगवत्परतयोप-  
पादितप्रायः । इदानीं तुरीयखण्डस्य भगवत्परत्वप्रतिबन्धिनीं रुद्रपरतां रुद्रेशानादि-  
नामविशेषश्रवणसंभावितां निराचष्टे—[ओङ्कारेत्यादि ]

[ मू० ] ओङ्कारपूर्वकतया प्रतिपादितानि

नामान्तराणि ननु रुद्रपुरस्सरणि ।

आथर्वणे शिरसि तानि तु न प्रसिद्ध-

[व्या०] अत्रायं तुरीयखण्डवाक्यसन्दर्भः—

“हृदिस्था देवताः सर्वा हृदि प्राणाः प्रतिष्ठिताः ।  
हृदि त्वमसि यो नित्यं तिस्रो मात्राः परस्तु सः ॥

तस्योत्तरतः । शिरो दक्षिणतः पादौ यदुत्तरतः स ओङ्कारः स प्रणवो यः प्रणवः सर्वव्यापी यः सर्वव्यापी सोऽनन्तो योऽनन्तस्तत्तारं यत्तारं तत्सूक्ष्मं यत्सूक्ष्मं तच्छुक्लं यच्छुक्लं तद्वैद्युतं तत्परं ब्रह्मेति स एको रुद्रः स ईशानः स भगवान् स ईश्वरः स महादेवः ” इति । अत्र पूर्वखण्डप्रतिपादितपरमात्मवाचकस्य प्रकृतविद्या-भूतस्य ओङ्कारस्य नामधेयानि निर्दिष्टानि । तदाहुः भट्टसुदर्शनपादाः—  
“तद्वाचकस्योङ्कारस्य नामधेयानि चतुर्थे ” इति ।

तदाह—ओङ्कारपूर्वकतयेत्यादिना । आथर्वणे शिरसि—अथर्व-शिरसि । तुरीयखण्ड इति शेषः । रुद्रपुरस्सराणि रुद्रादिनामान्तराणि रुद्रेशानेश्वर-महादेवात्मकनामविशेषाः । “यो वै रुद्रः स भगवान्” इति पूर्वपूर्वनिर्दिष्ट-नाम्नोऽन्यत्वाभिप्रायेणान्तरशब्दनिर्देशः । अन्यदेवत्वान्तरम् अन्यदाकरान्तरमित्यादा-विवान्तरशब्दस्य विशेषपरत्वान्नामविशेषा इति व्याख्यातम् । ओङ्कारपूर्वकतया प्रतिपादितानि ननु—‘तिस्रो मात्राः परस्तु सः’ इति परमात्मवाचकतयोक्तोङ्कारं स स इति तच्छब्दैर्निर्दिश्य तन्नामधेयतया विहितान्येवेत्यर्थः । तानि—ओङ्कारनाम-धेयतयोक्तानि रुद्रादीनि नामानि । प्रसिद्धस्य सृज्यत्वादिना श्रुत्यादिप्रसिद्धस्य, रुद्रस्ये-शितृत्वं परत्वमुपपादयितुं वक्तुम्, न क्षमन्ते—नार्हन्ति । तुशब्देन पूर्वोक्तशङ्का व्युदस्यते । ओङ्कारनामधेयतयावगतत्वाच्च प्रसिद्धरुद्रपरत्वमेषामित्यर्थः । रुद्रान्तर्गमि-भगवत्परत्वं तु युज्यत इति सूचनाय प्रसिद्धेत्युक्तम् । तदुक्तं महाचार्यचरणैः—  
“ईशानादिशब्दाः ‘यः सर्वान्’ इत्यादिना योगार्थाभिधानात्तन्मुखेन भगवदभि-धायकाः सन्तस्तदभिधायकं प्रणवं बोधयन्ति ” इति ॥ (87)

\*

\*

\*

\*



[ मू० ] समाख्याः प्रकान्तप्रणवविषयिण्यः प्रतिपदं

निरुक्ता रुद्राद्या यदपि हि महादेवशिरसः ।

श्रुतेराथर्वण्याः शिरसि तदिदं तारविभवं

व्यनक्त्योङ्कारः स्यादुपरितनविद्यापरिकरः ॥

(88)

[ व्या० ] आथर्वण्याः श्रुतेः शिरसि—अथर्वशिरसि । पञ्चमखण्डे इति शेषः । प्रकान्तप्रणवविषयिण्यः तुरीयखण्डे परमात्मवाचकतयोक्तप्रणवबोधिन्यः । एकदेशिनेति ज्ञापकात् कर्मधारयादिनिः । रुद्राद्याः रुद्रशब्दप्रभृतयः महादेवशिरसो महादेवशब्दान्ताः । समाख्याः—नामधेयानि । प्रतिपदं पदे पदे । निरुक्ताः प्रत्येकं योगार्थप्रदर्शनेन व्याख्याता इति यत् । तत् रुद्रादिसमाख्यानिर्वचनं कर्तुं । इदं तारस्य प्रणवस्य, विभवं प्राशस्त्यम् । व्यनक्ति—बोधयति । अपिशब्देन रुद्रादिनामधेयवत्तन्निर्वचनमपि न रुद्रपरत्वसाधकमिति सूच्यते । प्रणववाच्यपरमात्मवर्तिनां रुद्रेशानादिशब्द-योगार्थानां तदाश्रयपरमात्मवाचकप्रणवे कीर्तनं प्रणवप्राशस्त्यबोधनार्थमित्यर्थः । (नन्वविहितव्याः स्य नङ्गस्य प्रणवस्य किं प्राशस्त्यबोधनेनेत्यत्राह) [ अनुपयुक्त-प्रणवप्रशंसनमयुक्तमित्यत्राह ] ओङ्कार इत्यादि । ओङ्कारः प्रणवः । उपरितनौ विद्या—“ तदेतदुपासितव्यम् ” इति षष्ठ्यखण्डे विद्यास्यमाना रुद्रशरीरकभगवदुपासनरूपा विद्या । तस्याः परिकरः अङ्गम् । स्यात्—भवेत् ॥

उपरितनशब्देन सन्निध्यान्नायरूपपाठसादेश्यलक्षणस्थानाख्यविनियोजकप्रमाणवशात् प्रणवस्य रुद्रशरीरकभगवदुपासनरूपविद्याविशेषाङ्गत्वमवगम्यत इति तत्स्तुत्यर्थत्वं रुद्रादिसमाख्यानिर्वचनस्य युक्तमिति सूच्यते । अर्हत्ववाचिना च स्यादित्यनेन तदभिधायकस्य तदुपासननिष्पादनयोग्यत्वारूपवस्तुसामर्थ्यलक्षणं लिङ्गमुच्यते । अतो लिङ्गस्थानाभ्यां प्रणवस्य प्रकृतविद्यापरिकरत्वसिद्धेस्तत्प्रशंसार्थं समाख्यानिर्वचनमिति, नात्र रुद्रपरत्वावकाश इति भावः । “ अथ कस्मादुच्यते ओङ्कारो यस्मादुच्चार्यमाण एव सर्वं शरीरमूर्ध्वमुन्नामयति तस्मादुच्यते ओङ्कारः ” इत्यादिना ओङ्कारप्रणवसर्वव्याप्यनन्ततारसूक्ष्मशुक्लवैद्युतपरब्रह्मरूपनाम्नां निर्वचनेषु कृतेष्वपि रुद्रादिनामनिर्वचनानामेव पूर्वपक्षावकाशहेतुत्वात्तेषां सिद्ध्यन्ते सौघट्योपपादनावश्यकत्वद्योतनाय ‘ रुद्राद्या महादेवशिरसः ’ इत्युक्तम् । अत एवोङ्कारादिनामनिर्वचनानां दृष्टान्तत्वमपि सूच्यते ॥

(88)

[ अ० ] षष्ठखण्डे साङ्गसप्रणवरुद्रशरीरकभगवदुपासनविधायकत्वेन व्याचष्टे [ पन्था  
इत्यादि ]

[ मू० ] पन्था बन्धस्य शान्तेः पशुपतिभजनं नन्विहार्थवर्मूष्णि

प्रोक्तः प्राच्या तदुक्त्या स्फुरति हरिरिहोपासनीयस्तदात्मा ।

यद्वन्मध्वादिविद्यास्वितरसुरतनुःस्रष्टृसृज्यादिभावः

श्रौतस्त्वत्रापि तुल्यश्रुतमिह भसितं प्रस्तुतोपास्ति शेषम् ॥ (89)

[ व्या० ] अथर्वमूष्णि—अथर्वशिरसि । पशुपतिभजनं—स्थापयित्वा तु रुद्रे रुद्र  
एकत्वमाह रुद्रं शाश्वतं वै पुराणमित्याद्यनुसारेण सिद्धरुद्रोपासनरूपः ।  
बन्धस्य शान्तेः पन्थाः पाशविमोक्षायेत्युक्तबन्धनिवृत्त्युपायः । इह बुद्धिस्थ-  
षष्ठखण्डे । प्रोक्तः “तदेतदुपासितव्यम्” इति वाक्येन विहितः । नन्वित्यवधारणे ।  
निर्विहेति च पाठः । विहन्तीति विहा विधातकस्तद्रहितो निर्विहा निष्प्रत्यूह इति  
तत्रार्थः । पन्थानं बन्धशान्तेः पशुपतिभजनं निर्वहेत्यपि पाठः ।  
निर्वहेति च संस्थानं कल्याणकृतिवच्छिष्यं प्रति निर्देशः । रुद्रोपासनमत्र, यद्यपि  
विहितमेवेत्यर्थः । तथापीति शेषः । तथापि प्रोक्तः उपासनीयः तदात्मा  
हरिः स्फुरतीत्यन्वयः । इह अथर्वशिरसि उक्तरुद्रोपासने, हरिः भगवान्  
तदात्मा रुद्रस्यान्तर्यामी सन् उपासनीयः उपास्यः, विषय इति यावत् ।  
प्राच्या तदुक्त्या प्रथमखण्डादिस्थया ‘सोऽन्तरादन्तरम्” इत्याद्युक्त्या, “यो  
वै रुद्रः स भगवान्” इत्याद्युक्त्या, “एषो ह देवः” इत्यम्भसि वाक्यसरूपोक्त्या  
च स्फुरति प्रकाशते । अन्तर्यामित्वेन भगवानेव रुद्रोपासनविषय इति  
पूर्ववाक्यैरवगतमित्यर्थः । इदमुपलक्षणम्—“येनेदं पञ्चविधं तमीशानं पुरुषं  
देवमीदम्” इत्युपरितनवाक्यस्यापि ; अत्र हि शासनशब्दो अधितिष्ठतीत्युक्त-  
योगार्थपरः सन् पुरुषविशेषणम् ; पुरुषशब्दस्तु भगवदसाधारण इत्यपि  
बोध्यम् । अत्र च “तदेतद्रुद्रचरितम्” इति षष्ठखण्डस्यादिमं वाक्यम् ।  
हृदये सप्रणवं सार्वोत्थविशिष्टभगवदनुसन्धानं रुद्रेणानुष्ठितमिति तस्यार्थः । एवं  
च मधुविद्यान्यायेन रुद्रस्य स्वशरीरकभगवदुपासने कर्तृत्वं संभवतीत्याह—  
यद्रादित्यादिना । मध्वादिविद्यास्वितरसुरतनुर्यद्वत् इतरसुरतनुरिव इह  
तदात्मा हरिरुपासनीय इत्यन्वयः । मध्वादित्यादिपदेन प्राणविद्यापरिमिदः ।

“ असौ वा आदित्यो देवमधु ” इत्यादिना “ मामुपास्व ” इत्यादिना च विहितासु मधुविद्याप्राणविद्यादिषु । इतरस्सरतनुरिव—प्रकृतविद्याविषय-रुद्रव्यतिरिक्तवस्वादित्येन्द्रादिदेवताशरीरक इव । वस्वादभिर्निवास्यामपि विद्यायां रुद्रेण रुद्रशरीरकः परमात्मैवोपास्य इत्यर्थः । ननु कारणत्वादि-श्रुतिबलादत्र स्वातन्त्र्येणोपास्यत्वम् ; नान्तर्यामिप्रकारतयेति चेत्, इन्द्रादी-नामपि “ इन्द्रो मायामिः पुरुरूप ईयते ” “ मामुपास्व ” “ इन्द्रं निचिक्युः परमे व्योमन् ” इति कारणत्वाद्यवगमात् स्वातन्त्र्येणोपास्यत्वं स्यात् । ननु तेषां कार्यत्वावगमान्न स्वातन्त्र्येणोपास्यत्वमिति चेत्, अस्यापि कार्यत्वाव-गमान्न स्वातन्त्र्येणोपास्यत्वमिति तुल्यमित्याह—स्रष्टृसृज्यादिभाव इत्यादिना ; श्रौतः श्रुत्युक्तः । स्रष्टृसृज्यादिभावः कारणत्वकार्यत्वादिकम् । आदि-शब्देन संहार्यत्वादिपरिग्रहः । अत्रापि तुल्यः—रुद्रेऽपि समानमित्यर्थः । तुशब्दश्च भगवदुत्पत्तेरवतारत्वश्रवणाद्वैषम्यसूचकः । अत्र च पन्था इत्यनेन ‘ अयं पन्था विततम् ’ इति वाक्यं सूच्यते । ‘ व्रतमेतत् पाशुपतम् ’ इति वाक्यस्य पाशुपतशब्दस्य पशुपतिरूपपरमात्मोपासनाङ्गतया पशुपतिसंबन्धमित्यर्थाभिप्रायेण पशुपतिभजनमित्युक्तम् । “ तस्मादुपसंहर्त्रे महाग्रासाय नमो नमः ” इति वाक्याभिप्रायेण हरिरित्युक्तम् । “ मध्वादिशब्देनास्या अपि विद्यायाः संग्रह इति सूचनाय यद्वन्मध्वादिविद्यास्वित्युक्तम् । एवमङ्गिविध्यंशो व्याख्यातः । अङ्गविधिं व्याचष्टे—श्रुतमित्यादिना । इह श्रुतं भसितं व्रतमेतत् ‘ पाशुपतम् ’ “ अग्निरिति भस्म, वायुरिति भस्म, जलमिति भस्म, सर्वं हवा इदं भस्म, मन एतानि चक्षुषि भस्म, अग्निरित्यादिना भस्म गृहीत्वा विमृज्याङ्गानि संस्पृशेत्तस्माद्व्रतमेतत् पाशुपतं पाशविमोक्षाय ” इति अथर्वशिरसि श्रुतं भस्मग्रहणम् । प्रस्तुतोपास्तिशेषम्—रुद्रशरीरकपरमात्मोपासनरूपप्रकृतविद्याङ्गं भवति । संबन्धमनुवर्तत इति संबन्धशब्दवत् घनन्तवेऽपि शेषशब्दस्य नपुंसकत्वम् । अत्र च प्रस्तुतोपास्तीति प्रस्तुतपदेन प्रकरण, ख्यविनियोजकप्रमाणं सूचितम् ।

प्रकरणं नाम—सन्निहितस्य फलवतोऽनवगताङ्गतात्पदार्थविषयेतिकर्तव्यता-त्वेनापेक्षणम् । रुद्रशरीरकभगवदुपासनस्य च सन्निहितत्वात् “ शान्तिमत्यन्तमेति ”

चित्तैकाग्र्यादेः सर्वविद्यापेक्षितत्वादेव, सर्वविद्यासाधारण्यमुपेतं इत्याशङ्क्य यदि प्रकरणपठितानामप्यपेक्षामात्रेण सर्वसाधारण्यं तर्हि दर्शपूर्णमास-प्रकरणपठितानां व्रीहिप्रोक्षणावघातादीनां सन्निपत्याङ्गानाम् “वर्म वा एतद्यज्ञस्य क्रियते” इत्याद्यर्थवादप्रतिपन्नयागापेक्षितोपकारजनकानां प्रयाजाद्यङ्गानामप्युपदेशत एव सर्वयागसाधारण्यप्रसङ्गः; “यज्ञेन दानेन” इत्यादिस्थले तु “कषाये कर्मभिः पक्वे ततो ज्ञानं प्रवर्तते” इत्यादिसर्वविद्यासाधारण्यप्रतिपादकशास्त्रान्तरवशेन सर्वविद्यासाधारण्यसिद्धावपि, अन्यत्र तथात्वे प्रमाणाभावात् । शमादिस्थलेऽपि शमाद्येकसाध्यचित्तैकाग्र्यसाध्यत्वाद्ब्रह्मोपासनस्य, शमादेः सर्वविद्यासाधारण्यम् । ब्रह्मविद्यापेक्षितपापक्षयस्य तु भस्मोद्धूलनैकसाध्यत्वे प्रमाणाभावाद्भस्मोद्धूलनस्य न सर्वब्रह्मविद्याङ्गत्वमिति परिहाराभिप्रायेणाह—  
[प्रस्तुत्येत्यादि]

[ मू० ] प्रस्तुत्य रुद्रवपुषः पुरुषोत्तमस्य

विद्यामथर्वशिरसीरितमङ्गमस्याः ।

भस्मप्रसक्तिरितरत्नं न चास्ति यद्वत्

सौत्रामणिप्रकरणोक्तसुराग्रहस्य ॥

(90)

[ व्या० ] अथर्वशिरसि, षष्ठ्यण्ड इति शेषः । रुद्रवपुषः रुद्रशरीरकस्य । पुरुषोत्तमस्य भगवतः । विद्याम्—उपासनम् । प्रस्तुत्य “तदेतदुपासितव्यम्” इति पूर्ववाक्येन विधाय । ईरितम् । ‘अग्निः’ इत्यादिना, ‘भस्म गृहीत्वा विमृज्याङ्गानि संस्पृशेत्’ इत्यादिना विहितम् । भस्मास्याः अङ्गं रुद्रशरीरकपरमात्मोपासनरूपप्रकृतविद्याङ्गं, भवति । सौत्रामणिप्रकरणे—सौत्रामण्याख्ययागविशेषप्रकरणे, उक्तस्य विहितस्य, सुराग्रहस्य यद्वत्सुराग्रहस्येव । इतरत्नं स्वप्रकरणिनोऽन्यत्र प्रसक्तिः नास्ति भस्मनः अङ्गत्वापत्तिर्नास्ति तत्प्रकरणगृहीतानामन्यत्राङ्गत्वप्रसक्तिर्नास्ति हीत्यर्थः । चकारेण दर्शपूर्णमासप्रकरणगृहीतप्रयाजादयो दृष्टान्तत्वेन समुच्चीयन्ते । अत्र रुद्रवपुषः पुरुषोत्तमस्येत्यनेन “तमीशानं पुरुषं देवमीढ्यम्” “बुद्ध्या संचिन्त्य स्थापयित्वा तु रुद्रे” इत्यनयोर्वाक्ययोरर्थः स्मारितः ॥

(90)

[ अव० ] एवमेकादशभिः श्लोकैरथर्वशिरसो भगवत्परत्वमुपपादितम् । अथार्थ-  
शिखाया भगवत्परत्वमुपपाद्यते । तत्र “सष्टसृज्यादिभावः श्रौतस्त्वत्रापि तुल्यः”  
इत्यत्र तुशब्दाभिप्रेतं भगवदुत्पत्तेरवतारत्वं विनियते—[आथर्वण्यामित्यादि ]

[ सू० ] आथर्वण्यां शिखायामगणि भगवतो या जनिः कारणैक-  
ध्येयत्वेदंपरायां जगदुपकृतये सोऽयमिच्छावतारः ।  
यद्विष्णोः कारणैकप्रवणफणितिभिः कारणत्वोपदेशः  
स्पष्टो दृष्टप्रयोगः सुखजनकतया शम्भुशब्दोऽपि तस्मिन् ॥ (91)

[ व्या० ] अथर्वशिखायां पैपलादोऽङ्गिराः सन्तकुमारश्चाथर्वानमूचुः—भगवन् किमादौ  
प्रयुक्ता ध्यानं ध्यायितव्यं किं तद्ध्यानं को वा ध्याता कश्च ध्येय इति श्रूयते ।  
अत्राद्यः प्रश्नो ध्यानमात्रविषयः ; द्वितीयो ध्यानाभिमानिदेवताप्रश्नः ; तृतीयो  
ध्यात्वमिमानिदेवताप्रश्नः ; तुरीयः सविशेषणध्येयप्रश्नः । तत्राद्यप्रश्नस्योत्तरम्  
ओमित्येतदक्षरम् आदौ प्रयुक्तं ध्यानं ध्यायितव्यमिति ; द्वितीयस्योत्तरं  
सर्वकरणानि च मनसि संप्रतिष्ठाप्य ध्यानं विष्णुरिति ; तृतीयस्योत्तरं मनसि  
सह करणैः संप्रतिष्ठाप्य ध्याता रुद्र इति तुरीयस्योत्तरमीशानं प्रध्यायितव्यं  
सर्वमिदं ब्रह्म विष्णुरुद्रेन्द्रास्ते सर्वे संप्रसूयन्ते । सर्वाणि चेन्द्रियाणि सह भूतैर्न  
कारणं कारणानां ध्याता धाता कारणं तु ध्येयः सर्वैश्वर्यसंपन्नः सर्वेश्वरः  
शंभुराकाशमध्ये ध्येय इति ॥

अत्र महाचार्याः—“चतुर्थप्रश्नस्योत्तरमाह—“ईशानं प्रध्यायितव्यम्”  
इति । “कश्च ध्येयः” इति प्रश्नसारूप्यात् पूर्वप्रश्नोत्तरवदिदमेव चतुर्थप्रश्नोत्तरम् ।  
न तु ध्यायीतेशानमिति । प्रश्नवैरूप्यात् पूर्वप्रश्नोत्तरवैरूप्याच्च । ईशान इति  
पुलिङ्गनिर्देशे कृते देवतान्तरस्य बुद्धौ विपरिवृत्त्या परमात्मबुद्धिप्रतिबन्धो भवितेति  
नपुंसकलिङ्गनिर्देशःकृतः । ईशितव्यविशेषानिर्देशात् सर्वेशानं वस्तु ध्यातव्यमित्यर्थः ।  
प्रधानेषु प्राधान्यमुपास्यस्य वक्तुं ब्रह्मादीनां प्राधान्यमाह—“सर्वमिदं ब्रह्म  
विष्णुरुद्रेन्द्राः” इति इदंप्रमाणसिद्धं सर्वमपि ब्रह्मविष्णुरुद्रेन्द्राः राजा  
राष्ट्रमितिर्वनिर्वाहकभावनिबन्धनं सामानाधिकरण्यम् । ते सर्वे संप्रसूयन्त इति  
वाक्यान्तरम् । एवं सति तच्छब्दस्य प्रयोजनलाभः । भगवतः प्राधान्यं व्यञ्जयितुम्  
इदमुत्तरवाक्ये चैषु भगवतः प्रसूत्यभावस्य वक्ष्यमाणत्वात्तद्वत्तेषु तदन्यस्यापि

कस्यचित्तदाशङ्का मा भूदिति सर्वं इत्युक्तम् । एवं सत्येव ह्यस्य प्रयोजन-  
लाभः । न च सर्वमिदं ब्रह्मविष्णुरुद्रेन्द्रा इत्युक्तराशिद्वयपरामर्शितया ते सर्वं इत्यस्य  
प्रयोजनलाभः । चकाराभावेन ते सर्वं इति समुदायपरामर्शस्यापेक्षितत्वादिति वाच्यम् ।  
नपुंसकशेषापत्तेरिन्द्रियादिसहपाठात्तत्तुल्या परायत्ता प्रसूतिर्ब्रह्मादेरिति स्वरसतोऽवगम्यते ।  
भगवतः प्रसूतिं निषेधति—“ न कारणं कारणानां ध्याता धाता ” इति कारणानां  
त्रयाणां मध्ये कारणं ध्याता धाता न प्रसूयत इति विपरिणामोऽनुषङ्गः । विपरिणामेनानु-  
षङ्गः परपक्षेऽपि समानः । कारणं ध्यातेति कारणावस्थाया ध्यातृत्वेन प्रसिद्ध इत्यव-  
गम्यते । तथा प्रसिद्धश्च “ भगवानेव नारायणोऽकामयत ” “ सोऽन्यं कामं मनसा  
ध्यायीत ” इति धातृशब्दश्च ‘ अणोरणीयान् ’ इत्यत्र भगवत्परतया शङ्खलिखितोऽप्यङ्गिते  
प्रसिद्धः । सहस्रनामसु च “ अनादिनिधनो धाता ” इति ॥

कारणमिति शेषषष्ठ्येवास्तु । अर्थात्तु निर्धारणलाभः । अथवा, मा  
भूदर्थान्निर्धारणलाभः । विष्णोरपि संप्रसूतिरेव प्रतिपाद्यताम् । सा च प्रसूतिः,  
“ अजायमानो बहुधा विजायते । तस्य धीराः परिजानन्ति योनिम् ” “ न सा कर्मनि-  
मित्तजा ” “ जननं स्वेच्छयैव च ” इत्यादिप्रतिपन्ना स्वाधीना न तु ब्रह्मरूपादिवत्  
कर्मधीना । यद्वा नात्र विपरिणामः कार्यः । नापि धातृशब्दस्य प्रसिद्धार्थत्यागः ।  
ध्याता चतुर्मुखो ध्याता रुद्रश्च कारणानां कारणमित्यर्थः । विष्णुरेव कारणमिति  
भावः । ध्याता रुद्र इति प्रागभिधानात् धातृदेवता रुद्रो ध्यातेत्यभिधीयते ।  
यद्वा नात्र कस्याप्युत्पत्तिः प्रतिपाद्यते । संप्रसूयन्त इति ‘ भूञ् प्रेरणे ’  
इति धातोः कर्मणि लकारे रूपम् । न तु ‘ भूञ् प्राणिप्रसवे ’ इत्यस्य ‘ भूञ्  
प्राणिगर्भविमोचने ’ इत्यस्य वा तस्य प्राणविषयतया सर्वाणि चेन्द्रियाणि सह भूतैरित्य-  
त्तानुषङ्गिणोऽप्यन्वयायोगात् । जायन्त इत्यध्याहारप्रसङ्गात् । ईशानं प्रधायित-  
व्यमिति पूर्ववाक्ये असंकोचलब्धसर्वेश्वरत्वस्य साक्षादुपपादकतया प्रेरणार्थस्यैव  
धातोस्तत्र ग्राह्यत्वाच्च । परमकारणभूतो ध्याता धाता तु न केनचित् प्रेर्यत इति न  
कारणमित्यादिवाक्यस्यार्थः । “ कश्च ध्येयः ” इत्यत्र ध्येयविशेषणस्यापि विवक्षितत्वात्  
ध्यातव्यस्य हृदयाधिकरणं त्रिदधाति । “ कारणं तु ध्येयः सर्वैश्वर्यसंपन्नः सर्वेश्वरः  
शंभुराकाशमध्ये ” इति । सर्वैश्वर्यसंपन्न इत्यत्र सर्वं च तदैश्वर्यं चेति कर्मधारयः । न तु  
सर्वेश्वरशब्दात् षष्ठीसमासात् ष्यञ् । आदिवृद्धिभसङ्गात् । सर्वप्रकारमीश्वरीशानं

बहिः स्थित्वा नियमनं धारणप्रवृत्त्यादिविषयं च सद्धारमद्वारकं च । इदं च सर्वप्रकारक-  
मैश्वर्यं न कतिपयविषयमित्युच्यते सर्वेश्वर इति । एवं च सर्वैश्वर्यसंपन्नसर्वेश्वरशब्दयोरैका-  
र्थ्यभ्रमात् सर्वेश्वरशब्दे तच्छब्दवाच्यलक्षणमाश्रित्य पौनरुक्त्यपरिहारः केनचित् कृतो  
निरस्तः । वस्तुवृत्तमुक्तम् तथात्वेऽपि सिद्धान्ते न दोषः सर्वेश्वरशब्दस्य देवतान्तरे  
रूढयसिद्धेः । इहैव कल्पनायां भगवत्येवास्तु । अत्र च सर्वाणीन्द्रियाणीति पृथगिन्द्रियग्रहण-  
मिन्द्रियप्रेरणरूपम् हृषीकेशशब्दार्थं नारायणत्वलिङ्गमुपस्थापयितुम् । यद्वा “ कारणं तु  
ध्येयः ” इति चतुर्थप्रश्नस्योत्तरम् ; उपोद्धातरीत्या तदुपपादनाय “ ईशान प्रध्यायितव्यम् ”  
इति सर्वेशितुरेव मोक्षप्रदानसामर्थ्यतत्त्वैवोपास्यत्वं युक्तमिति भावः । “ कारणं तु  
ध्येयः ” इत्यत्र कारणपदं सर्वकारणपरं त्रिमूर्तिकारणपरं वा । भगवत् एष त्रिमूर्तिकारण-  
त्वं च, सुबालोपनिषदि कार्येषु स्थितिप्रतिपादकपर्यायेषु त्रिमूर्तिषु स्थितिश्रवणात्,  
पैङ्गिरहस्ये—“ यमवरुणविष्णुरुद्रेन्द्राः ” इति श्रवणाच्च प्रसिद्धम् । तस्मादत्र सुबालो-  
पनिषदि प्रसिद्धिकारणत्वानुवादेन भगवत् एव ध्यातव्यत्वं विधीयते । शंभुशब्दश्चाभिधान-  
कोशादिषु भगवदभिधान्तया सुप्रसिद्धः । शंभुर्धातृहरीशेष्वित्यादिना सुबालोपनिषत्ता-  
पनीयादिषु भगवति सर्वेश्वरत्वावगमात् तत्समानाधिकृतः शंभुशब्दो भगवत्पर एव ।  
न तु रुद्र एव स्वारस्यमिति चेत्—सत्यम् । तत्तु त्रिमूर्त्यन्तर्गत एव तत्परिग्रह-  
श्चानुपपन्नः । सृज्यत्वानुपहतपात्मत्वयोः श्रवणात् । परानभिमतश्च तत्परिग्रहः । अतो  
भगवत् एव परिग्रहो युक्तः । विष्णोः सर्गश्रवणेऽपि “ अजायमानो बहुधा विजायते ।  
तस्य धीराः परिजानन्ति योनिम् ” इत्यवतारत्वावगमाच्च स पराधीन इति व्याचक्ष्युः ॥

तद्विदमुच्यते—आथर्वण्यामित्यादिना । कारणस्य यदेकं ध्येयत्वं  
तस्मिन्निदं परायां तात्पर्यवत्यां, पुरुषसूक्तादिप्रसिद्धकारणत्वानुवादेन ध्यातव्यताविधि-  
परायामित्यर्थः । एकशब्दश्च ध्येयतायां तात्पर्यातिरेकव्यञ्जनार्थः । तदाहुर्भट्टसुदर्शन-  
पादाः—“ अस्य प्रकरणस्य ‘कश्च ध्येयः’ इत्युपक्रम्य ‘कारणं तु ध्येयम्’ इत्यनेन  
कारणत्वमनूद्य ध्येयविधिरत्वावगमात् पुरुषसूक्तादिप्रतिपन्नस्यैव भगवतो ध्येयत्वविधान-  
परमिदं वाक्यम् ” इति । आथर्वण्यां शिखायाम्—अथर्वशिखायाम् । भगवतो  
या जनिर्गणि—निर्दोषकल्याणगुणाकरस्य नारायणस्य यजन्म बोधितम्, “ सर्व-  
मिदं ब्रह्मविष्णुरुद्रेन्द्रास्ते सर्वे संप्रसूयन्ते ” इत्यनेन या भगवतोऽप्युत्पत्तिर्बोधितेत्यर्थः ।  
सोऽयम्—“ अजायमानो बहुधा विजायते । तस्य धीराः परिजानन्ति योनिम् ” “ येन  
सूर्यस्तपति तेजसेद्धः ” पिता पुत्रेण “ पितृमान्योनियोनौ ” इत्यादिप्रापकवाक्यप्रसिद्धो ध्येय-

विधिपरायामस्यामितरसृज्यसजातीयतयावतीर्णस्य उपासकसौलभ्यप्रज्ञापनार्थमनूदितश्चोद्धवः ।  
जगदुपकृतये—“जगतामुपकाराय ” इत्युक्तसाधुपरित्राणादिरूपजगदुपकारप्रयोजकः  
भगवत इच्छावतारः—भगवतः स्वेच्छाहेतुकः प्रादुर्भाव इत्यर्थः । इच्छापदेन  
जीवोत्पत्तिवत् कर्ममूलकत्वमस्य नेत्युच्यते । “संभवाभ्यात्ममायया” “जनने स्वेच्छयैव च”  
इत्यादिकमभिप्रेत्य इच्छावतार इत्युक्तम् । विधेयलिङ्गानुसारात् सोऽयमिति निर्देशः ।  
ध्येयत्वविध्युपयोगी चायं भगवतो जन्मानुवादः “अजायमानः” इत्यादिपुरोवादप्राप्ताव-  
वतारानुवादकः सौलभ्यज्ञापनार्थ इति भावः । यत्—यस्मात् एकस्मिन्,  
प्रवणाभिः तात्पर्यवतीभिः, फणितिभिः पुरुषसूक्तसुबालोपनिषत्पैङ्गिरहस्यादिभिः  
उपनिषद्भिः । विष्णोः कारणत्वोपदेशः—भगवतः कारणत्वविधानम् । स्पष्टः स्फुटम् ।  
वनवर्ण संभक्तौ । संभक्तिः प्रार्थनम् । अनेन च तात्पर्यं विवक्ष्यते । तस्मिन्  
कारणत्वेन श्रुत्युक्ते भगवति शंभुशब्दोऽपि सुखजनकतया शं सुखं भावयतीति व्युत्प-  
त्तिसिद्धसुखजनकत्वरूपयोगार्थेन दृष्टप्रयोगः “शृणु मे वचनं शंभो पितामहपितामह ”  
इत्याद्युपबृंहणेषु, “विश्वाक्षं विश्वंशंभुवम् ” इत्यादिश्रुतौ च श्रुतप्रयोगो भवति ।  
तस्मात् कारणशंभुशब्दादिना भगवन्तमनूद्य तस्य ध्येयत्वपरेऽस्मिन् भगवतो जन्मश्रवण-  
मवताररूपजन्मानुवादकमित्यर्थः ।

तदिदमुक्तं भट्टसुदर्शनपादैः—“न च शंभुः कारणमिति वाक्यवृत्तिः, किं  
तु कारणं शंभुर्ध्येय इति । अन्यथा कश्च ध्येय(त्व) इत्युत्तरत्वायोगात् । शंभुशब्दस्या-  
साधारण्येऽपि आकाशप्राणादिवत् परमात्मपरत्वं न्याय्यम् । न चायमसाधारणः  
“शंभुः स्वयंभूर्दुहिणः ” इति नामपाठात् ” इत्यादिना । (स्विप्रसूलिबाद्वसंज्ञायामिति  
प्रकरणे) “मितद्वादिभ्य उपसंख्यानम् ” इति वार्तिकेन शंभुशब्दो ङुप्रत्ययान्ततया  
व्युत्पादितो वैयाकारणैः । “मितं द्रवतीति मितद्रुः । शतद्रुः शंभुः, अन्तर्भावित्वार्थोऽत्र  
भवतिः ” इति । गुणयोगनिमित्तकोऽप्ययं शंभुशब्दः शिवशब्दवत् । तथा च प्रयुज्यते  
“स्वयंभूः शंभुरंभोजलोचने त्वत्पयोधरः । नखेन कस्य धन्यस्य चन्द्रचूडो भविष्यति ॥ ”  
इति । विशिष्यैव च भगवत्यभिधानकोशेन सहप्रयोगोऽस्य दर्शितः । अपर्यवसानवृत्त्या  
भगवत्परत्वमपि संभवति अतो भगवत्परैवेयम् अथर्वशिखेति ॥



[ अव० ] शंभुशब्दस्यापर्यवसानवृत्त्या भगवत्परत्वमिति पक्षे त्वथर्वशिरसीवाथर्वशिखाया-  
मपि रुद्रशरीरकपरमात्मोपासनमेव विधीयत (इत्यत्राह) [इत्याह]—[उदित-  
मित्यादि]

[ मू० ] उदितमुपासनद्वयमथर्वशिरश्शिखयोः

स्फुटमपुनर्भावाय पुरवैरिकलेवरिणः ।

कमलदृशः क्वचित् क्वचन कारणतत्त्वपर-

श्रुतिविहितस्य हार्दसुषिमध्यजुषो विदुषः ॥ (92)

[ व्या० ] अथर्वशिरश्शिखयोः—अथर्वशिरसि, अथर्वशिखायां च । अपुनर्भावाय—  
मोक्षाय उदितम् उक्तम्, विहितमिति यावत् । उपासनद्वयम्—“ तदेतदु-  
पासितव्यम् ” “ शंभुराकाशमध्ये ध्येयः ” इत्युक्तमुपासनद्वयम् । क्वचित्  
क्वचन कारणतत्त्वपरश्रुतिविहितस्य । क्वचित् क्वचन—क्वचित् क्वचित्  
नारायणानुवाकमहोपनिषत्सुबालोपनिषदादिषु, कारणतत्त्वपराभिः उपासन-  
विध्याद्यन्यपरतागन्धविधुरतया कारणवस्तुप्रतिपादिकाभिः, कारणयाथात्म्यप्रति-  
पादिकाभिर्वा, श्रुतिभिः “ स ब्रह्मा स शिवः सेन्द्रः ” इत्यादिकाभिः, विहितस्य  
तत्त्वशरीरकतया तत्त्वद्विधोपास्यतया बोधितस्य । विदुषो हार्दसुषिमध्यजुषः—  
उपासकहृदयविवरमध्यगतस्य । “ रन्ध्रे ध्वजं वपा सुषिः ” इति कोशः ।  
‘जुषी प्रीतिसेवनयोः’ इत्यस्मात् किप् । पुरवैरिकलेवरिणः—रुद्रशरीरकस्य ।  
मनुष्याद्यपेक्षया प्राशस्त्यविवक्षया तु रुद्रस्य कर्मधारयादिनिः प्रयुक्तः । “ न  
कर्मधारयात् ” इति निषेधस्तु नात्र भवति । बहुव्रीहिणा समानार्थकस्य  
संबन्धमात्रवाचिनो मत्वर्थीयस्यैव निषेधो न तु प्रशंसाद्यर्थविशेषविवक्षावीनस्येति  
वैयाकरणैरुक्तत्वात् । कमलदृशः पुण्डरीकाक्षस्येति । स्फुटम्—रुद्रशरीरक-  
भगवद्विषयकमिति स्पष्टम् । अत्र च कारणस्यैव ध्यातव्यत्वविधानात्,  
भगवत् एव च कारणतया श्रुत्यन्तरबोधितत्वात्, प्रसिद्धरुद्रस्य च सृज्यत्वादि-  
श्रवणात्, अवतारश्रुतेश्चातत्परत्वात्, भगवत्तश्च सर्वविधोपास्यत्वेनानन्यपर-  
नारायणानुवाकसिद्धत्वात्, “ पद्मकोशप्रतीकांशं हृदयम् ” इत्यादिनावगतस्य  
च हृदयमध्योपास्यत्वस्यात्राकाशमध्ये ध्येय इति प्रत्यभिज्ञानात्, “ स यश्चायं

पुरुषे । यश्चासावादित्ये । स एकः” इत्यादिना पुरुषान्तर्वर्तिनश्चादित्यमण्डलान्तर्वर्तिनैक्यावगमात्, तस्य च पुण्डरीकाक्षत्वश्रवणात् भगवानेवात्र रुद्रशरीरकतयोपास्य इति स्फुटं प्रतीयत इत्यर्थः ॥

अत्रार्थशिशोर्ग्रहणं दृष्टान्तार्थम् ; तदुक्तोपासनस्य रुद्रान्तर्यामिभगवद्विषयकत्वस्य प्रतिपादितत्वात् । तच्च “ ध्याता रुद्रः ” इति रुद्रस्यैव ध्यातृत्वेऽपि मधुविद्यान्यायेन तच्छरीरकस्य परमात्मनो ध्येयत्वं न विरुध्यत इति स्फोरणाय । अत्र च रुद्रशरीरकपरमात्मन एव वेद्यत्वेऽपि सर्वैश्वर्यादिगुणभेदाद्विद्याभेद इत्यभिप्रायेण उपासनद्वयमित्युक्तम् । “ एतामधीत्य द्विजो गर्भवासाद्विमुक्तो विमुच्यते ” इति वाक्यसिद्धार्थाभिप्रायेणापुनर्भावायेत्युक्तम् ॥

“ विष्णुरात्मा भगवतो भवस्यामिततेजसः ।

तस्माद्धनुर्ज्यासंस्पर्शं स विषेहे महेश्वरः ॥ ”

इति वचनस्मारणेन रुद्रस्य भगवदन्तर्यामिकत्वं बहुप्रमाणसिद्धमिति व्यञ्जनाय पुरवैरिक्लेवरिण इत्युक्तम् । “ आकाशमध्ये ध्येयः ” इति पुरुषान्तर्यामित्वावगमात् तस्य चादित्यमण्डलान्तर्वर्तिना ऐक्यावगमात् तस्य च पुण्डरीकाक्षत्वं श्रुतमिति भगवानेवात्र ध्येयतया सिध्यतीत्यभिप्रायेण कमलदृश इत्युक्तम् । हृदयमध्यगतत्वमनन्यपरनाशयणानुवाकेन भगवन्निष्ठनयावगतमिति तस्यात्र “ आकाशमध्ये ध्येयः ” इत्यनेनोक्तत्वात् भगवत एवात्र ध्येयत्वं सिध्यतीत्यभिप्रायेण विदुषो हार्दसुषिमध्यजुष इत्युक्तम् ॥

(92)

\*

\*

\*

\*

[ अव० ] “ ततो यदुत्तरतरम् ” “ तस्मिन् यदन्तः ” इति श्रुतिलिङ्गाभ्यां देवतान्तरस्य भगवदपेक्षयोत्कर्षप्रतिपादनं तयोत्तरतरत्वोपपादनेन निरस्तम् “ यत्संज्ञामूर्तिकर्तुः ” “ प्रस्तुत्यामृतहेतुम् ” इत्यादिश्लोकद्वये । तत्प्रसङ्गाच्चार्थशिरशिखयोरुत्तरत्वोपपादनेन भगवत्परत्वमुपपादितम् “ यदैवैः ” इत्यादिभिः । इदानीं समाख्यया तदाशङ्क्य श्रुत्यादिबलवन्मानवाधिता समाख्या नार्थनिश्चयकरीति समाख्यावलम्बिनं पूर्वपक्षं निरस्यति त्रिभिः

अयं हि स पूर्वपक्षः; सोपपदनिरूपपदपुरुषशब्दवाच्यात्तथाविधे[श्वर]शब्दवा-  
च्यस्य प्रकर्षः । पुरुषशब्दो हि जीवसाधारणो भगवति प्रयुज्यते । महत्त्वविशे-  
षितश्च तस्मिन् प्रयुज्यते । ईश्वरमहेश्वरशब्दौ च रुद्रे प्रयुज्येते । पुरुषपदं च  
निकर्षयुक्तजीवसाधारणं भगवति प्रयुज्यमानं तद्वदेव भगवत्यपि निकर्षमापादयति ।  
ईश्वरपदं तु सर्वजीवव्यावृत्तं पुरुषत्वादुत्कृष्टमेवैश्वर्यं बोधयति । महच्छब्दविशेषितं तु  
तस्य महत्त्वं बोधयति । तथा च पुरुषमात्राद्भगवतो रुद्रस्य महेश्वरस्योत्कर्षः समुचित  
इति । तमिमं पूर्वपक्षमाह—[ उक्तमित्यादि ]

[ मू० ] उक्तं केनचिदीश्वरः पुरुष इत्युक्ती शिवश्रीशयो-

र्वर्तेते बहुशो महत्परमवाग्युक्ते विमुक्ते अपि ।

इत्युत्कर्षनिकर्षगोचरपदव्याख्यातयोरेतयो-

रुत्कर्षो गिरिशस्य वक्तुमुचितः पुंसः प्रधानादिव ॥ (98)

[ व्या० ] महच्च परमं चेति महत्परमे; शब्दस्वरूपापेक्षया क्लीबयोरितरेतरयोगः ।  
महत्परमे च ते वाचौ च महत्परमवाचौ; शब्दस्वरूपपरतायाम् “<sup>१</sup> क्वबुनि  
बहुनीहौ” इत्यत्रेव नित्यनपुंसकलिङ्गत्वादेव स्त्रीलिङ्गविशेषणत्वेऽपि न स्त्रीत्वम् ।  
इतरथा हि महती परमेति स्यात् । समानाधिकरणोत्तरपदपरतया भावे नपुंसक-  
भावाप्रवृत्तेः । ताभ्यां युक्ते तत्सममिव्याहृते, वियुक्ते अपि, बुद्धिस्त्वान्मह-  
त्परमशब्दाभ्यां असममिव्याहृते केवले इति यावत् । ईश्वरः पुरुष इत्युक्ती  
ईश्वरपुरुषशब्दौ ‘ईश्वरः महेश्वरः परमेश्वरः, पुरुषो महापुरुषः परमपुरुषः’ इति  
रूपेण बहुशः—प्रचुरं, वर्तनक्रियापेक्षया शस्यत्ययः । शिवश्रीशयोर्वर्तेते—  
शिवविष्णोः प्रयुज्येते । शक्त्या तद्वाचकौ भवत इत्यर्थः । इति हेतोः  
उत्कर्षनिकर्षगोचरपदैः क्रमेण ईश्वरमहेश्वरपरमेश्वरशब्दरूपोत्कर्षबोधकपदैः,  
पुरुषमहापुरुषपरमपुरुषशब्दरूपनिकर्षबोधकपदैश्च, व्याख्यातयोर्विशेषेण  
प्रचुरमाख्यातयोः व्यवहृतयोः । विशब्देन तयोः क्रमेण पुरुषेश्वरादिपदैः कावित्क-  
व्यवहारेऽपि न दोष इति सूच्यते । एतयोः—शिवश्रीशयोर्मध्ये । निर्धारणे

सप्तमी । अन्वादेशस्याविवक्षितत्वादेनादेशविरहः । प्रधानादिव अचेतनभूतायाः प्रकृतेरिव तत्सहपठितात् पुंसः पुरुषात्, प्रधानपुरुषाविति प्रधानसहपठित-पुरुषशब्दवाच्यात् भगवत् उत्कर्षो गिरिशस्य रुद्रस्य, वक्तुमुचितः अर्हः । “ गिरौ ढङ्छन्दसि ” इति गिरिशशब्दस्य छन्दोविषयत्वेऽपि “ गिरिशमु-पचचार प्रत्यहं सा सुकेशी ” इति प्रयुक्तत्वात् मत्वर्थीयशप्रत्ययान्तत्वमित्युक्तम् । अत्रेश्वरादिपदानामुत्कर्षगोचरत्वमुत्कर्षबोधकत्वमुत्कर्षव्यञ्जकत्वं च । पुरुषादिप-दानां निकर्षगोचरत्वं तु निकर्षव्यञ्जकत्वरूपम् । ईश्वरत्वं हि उत्कर्षरूपमुत्कर्षावहं च । पुंस्त्वं तु न निकर्षरूपं, किं त्वनीश्वरवृत्तितया निकर्षसमानाधिकरणम् । तथा च तद्व्याचकपदवाच्यतायास्तद्गतोत्कर्षापकर्षसजातीयोत्कर्षापकर्षगमकत्वाजीव-वाचकपुरुषपदवाच्यस्य जीवान्तरवदीश्वरावधिकनिकर्षसिद्धिः । महासचिवशब्दस्य सचिवान्तरापेक्षया महत्त्वबोधकत्वेऽपि राजहाराजशब्दोत्तराजापेक्षया यथापकर्षः; तथा महापुरुषशब्दवाच्यस्य पुरुषान्तरापेक्षयोत्कर्षेऽपीश्वरापेक्षया निकर्ष इत्यर्थः । इति केनचिदुक्तम्—नामग्रहणानर्हेण केनाप्युक्तमित्यर्थः ॥ (93)

अन्तायं सिद्धान्तः—श्रुतिलिङ्गादिषु मिथो विरोधे पूर्वपूर्वस्य कल्प्यप्रमाणप्रति-बन्धकत्वरूपमुत्तरोत्तरबाधकत्वम् । विरोधश्चैकस्य शेषस्य शेषिद्वये प्रमाणद्वयसत्त्वे । यथा ऐन्द्रिमन्त्रस्य श्रुत्या गार्हपत्याङ्गत्वे लिङ्गाच्च ऐन्द्राङ्गत्वे । यथा वा एकस्मिन् शेषिणि शेषद्वयविनियोजकप्रमाणद्वये । यथा गार्हपत्ये श्रुत्या ऐन्द्रोन्त्रो लिङ्गादाग्नेयः । एवमुत्तरत्रापि विरोधो द्रष्टव्यः । अतः च सर्वत्र उत्तरोत्तरस्य पूर्वपूर्वकल्पकत्वेन प्रामाण्याद्विन्नविषयेण पूर्वपूर्वेण बल्लेप्तेन शेषशेषिणोर्निराकाङ्क्षत्वापादनेन कल्पनाप्रति-बन्धरूपमुत्तरोत्तरबाधकत्वम् । एवं च लिङ्गसमाख्याभ्यां भक्षमन्त्रांशस्य ग्रहणाङ्गत्वमक्षणा-ङ्गत्वयोः प्रसक्तौ लिङ्गेन समाख्याबाधनाद्ग्रहणाङ्गत्वं, संबन्धमात्रपरायाः समाख्यायास्तु ग्रहणादिद्वारा परंपरयाप्युपपत्तिः । क्रमसमाख्ययोर्विरोधे पौरोडाशिकसमाख्याते काण्डे समाम्नातस्य शुन्धध्वमिति मन्त्रादेः सन्निधानात् सान्नाय्याङ्गत्वम् ॥

तथा चैकस्मिन् रुद्ररूपे शेषिणि ईश्वरत्वरूपधर्मद्वयात्मकशेषद्वयबोधिकयोः कार्यत्व-कर्मकश्यत्वादिप्रतिपादकवाक्यजातेश्वरसमाख्ययोर्विरोधाद्वाक्येन समाख्याबाधः । यथा परि-क्रयादौ यजमानकर्तृकत्वबोधकेन “ यजेत स्वर्गकामः ” इति वाक्येनाध्वर्युकर्तृकत्वबोधिका-ध्वर्यवसमाख्यायाः । यथा च गार्हपत्य एव ऐन्द्रीसंबन्धबोधकश्रुत्या आग्नेयाङ्गत्वबोधक-

लिङ्गस्य । तथा हि—ईश्वरशब्दस्तावत् रुद्रे योगरूढः । तत्र च “<sup>1</sup> स्थेशमासपिसकसो वरच्” इति सूत्रोक्तवरचप्रत्ययान्ते शवानुबोधितस्य ईशानशीलरूपयोगार्थस्य रूढ्युपस्थितरुद्रे तादात्म्येनान्वयादीशनशीलरूढबोधो जायते । तत्र योगार्थेशानशीले रूढ्यर्थरूढतादाम्यं, रूढ्यर्थरूद्रे योगार्थेशानशीलतादात्म्यं वा न विधातुं शक्यम् । तथा व्युत्पत्त्यभावात् । तथा च समाख्यायाः सिद्धवन्निर्देशान्यथानुपपत्त्या ‘यो रुद्रः स ईशनशीलः’ इत्यादिवाक्यकल्पना यावद्गुद्रे ईश्वरत्वं विधीयते, तावदेव क्लृप्तेन कार्यत्वादिवोधकवाक्येनानीश्वरत्वबोधकेन वाक्यकल्पनाप्रतिबन्धात् समाख्याबाधः । “हुत्वात्मानं देवदेवः” “तदा दर्शितपन्थानौ” इत्यादिवाक्यावगतभगवद्वायतापेक्षेश्वरत्वपरतया च समाख्याप्युपपन्ना । अतो वाक्येन समाख्याबाधान्न रुद्रस्योत्कर्षसिद्धिः । किं च व्युत्क्रमेणोत्कर्षापकर्षगोचरविश्वरूपनारायणमिश्ररूद्रादिसमाख्यान्तरैः प्रतिरोधान्न समाख्यया विवक्षितोत्कर्षापकर्षसिद्धिः ॥

किं च ,

‘नामानि तव गोविन्द यानि लोके महान्ति च ।

तान्येव मम नामानि नात्र कार्यं विचारणा ॥”

इत्यनेन भगवद्भेदधरादिसमाख्यानां रुद्रे सङ्केतकरणावगमाच्च तथा विवक्षितार्थसिद्धिः । यथा चायमर्थः तद्वचनस्य तथा पाराशर्यविजये महाचार्यैरुपपादितमनुसन्धेयम् । किं च खद्योतपुण्यजनादिसमाख्यानामल्पयोगार्थपरत्वविपर्ययपरत्वयोर्दर्शनेनात्रापि तथासन्देहान्न समाख्ययेष्टसिद्धिः । एवं तद्वाचकपदवाच्यत्वात्तद्विपर्ययसिद्धिरित्यत्र तद्वाचकेत्यादिहेतुशरीरे यदि योगार्थैक्यं विवक्षितं तदा हेतोः स्वरूपासिद्धिः । “पूर्वतं बाहमिहासम् ?” इत्यादिश्रुत्या “यदि वा पूर्वमेवासमिहेति पुरुषं विदुः” “यदि वा बहुदानाद्वै विष्णुः पुरुष उच्यते” इति पाञ्चोपबृंहितया भगवति पुरुषशब्दस्य योगार्थान्तरावगमात् । यदि च प्रवृत्तिनिमित्तैक्यं विवक्षितं तदा त्वात्मत्वेन जीववाचकपदवाच्यत्वदीश्वरस्यानिष्टप्रसङ्गः । यदि प्रवृत्तिनिमित्तभेदो विवक्षितः तथापि “स्थाणुः पुमान् महादेवे शङ्कावशी स्थिरे त्रिषु” इत्यभिधानकोशात् रुद्रस्य ऊर्ध्वताविशिष्टस्तम्भादिबदपकर्षप्रसङ्गः । भगवत्तश्च सर्वोत्कृष्टत्वप्रतिपादकप्रमाणगणैः कालात्ययापदेशो हेतोः ।

तुल्यन्यायतयेन्द्रमहेन्द्रसमाख्याभ्याम् ‘इदि परमैश्वर्ये’ इति पठितधातुनिष्पन्नाभ्यामै-  
श्वर्यपारम्यतन्महत्त्वप्रतिपादकाभ्यामिन्द्रस्य पारम्यसिद्धिः । श्रुत्यादिविरोधे समाख्यादौर्बल्यं  
तु रुद्रेऽपि समानम् । अवतारादिश्रुत्या च भगवति सकलश्रुतिसामरस्यमुपपादि-  
तम् इति ॥

\*

\*

\*

\*

[ अव० ] तमिमं सिद्धान्तमाह द्वाभ्याम्—

[ मू० ] नैतत् साधु समाख्यया हि बलवद्वाक्यादिभग्नार्थया  
नोत्कर्षो गिरिशस्य वक्तुमुचितः केनापि देवेन्द्रवत् ।  
इन्द्रः स्यात् परमेश्वरस्त्वितरथा तत्तत्समाख्यावशा-  
दाख्या हि प्रबलप्रमाणविहता तस्मिन् महावृक्षवत् ॥ (94)

[ व्या० ] एतत्—समाख्ययोत्कर्षापकर्षप्रतिपादनम् । न साधु—न सम्यक् । कुत  
इत्यत्राह—समाख्यया हीत्यादि । हि—यस्मात् । बलवद्वाक्यादिभिः—  
कृतस्त्वरूपप्राबल्ययुक्तेर्वक्यलिङ्गादिभिः ( स्तदुपस्तब्धेः समाख्याच्चरैश्च ) भग्न-  
ार्थया उच्छिन्नपूर्वप्रमाणानुमानया । समाख्यया—ईश्वरादिसमाख्यया ।  
तत्तत्समाख्यावशात् देवेन्द्रवत्—इन्द्रमहेन्द्रसमाख्यया देवेन्द्रस्येव ।  
गिरिशस्य—रुद्रस्य । उत्कर्षः—पारम्यम् । केनापि वक्तुं नोचितः ।  
तस्माच्चैतत् साध्वित्यर्थः ।

अर्थोऽनुमानम् “ वाच्यवाचकसंबन्धस्तयोरर्थात् प्रतीयते” इत्यत्र तथा दर्शनात् ।  
पारम्यरूपप्रयोजनं वा भग्नं यस्या इति भग्नार्थयेत्यस्यार्थः । गिरिशस्येत्युपमेये षष्ठीदर्शनात्  
देवेन्द्रवदिति षष्ठ्यन्ताद्वृत्तिः । उपमानोपमेययोर्नैका समाख्यास्वीत्युपमाने तत्तत्समाख्या-  
वशादित्याकृष्यते । महादेवशब्दवाच्यस्य देवतान्तरापेक्षयोत्कर्षेऽपि देवेन्द्रशब्दोक्तशशी-  
पत्यपेक्षया निकर्षापतिरिति सूचनाय देवेन्द्रवदित्युक्तम् । ईश्वरत्वे हि पुरुषप्रति-  
योगिकत्वं कण्ठोक्तम् । इन्द्रत्वे तु देवप्रतियोगिकत्वं कण्ठोक्तम् । एवं सत्यपि श्रुत्यादिभिः-  
समाख्याबाधात् यदीन्द्रस्य निकर्षः तर्हि रुद्रस्य निकर्षः कैमुत्येनेत्यर्थः । (उच्चमेवपि-

वदयति इन्द्रः स्यादित्यादिना ) [ उक्तमेव विशदयति ]—इन्द्रः स्यादित्यादिना । इतरथा समाख्यामात्रादुत्कर्षापकर्षसिद्धौ । तत्तत्समाख्यावशात्—इन्द्रमहेन्द्रदेवेन्द्र-  
रूपसमाख्याधीनतया । इन्द्रः परमेश्वरः स्यात्—सर्वोत्कृष्टः स्यात् । न चेदमिष्टं  
परस्येति भावः । परिहारसाम्याभिप्रायेण इन्द्रप्रतिबन्धुक्तिः । तदाह—आख्येत्यादिना ।  
तस्मिन्—रुद्रे । आख्या—ईश्वरादिसमाख्या । महावृक्षवत्—महावृक्षे महावृक्ष-  
समाख्येव । प्रबलप्रमाणविहता—प्रबलप्रमाणबाधितार्थेत्यर्थः । महावृक्षवदिति तन्त्रेण  
निर्देशः । सप्तमीप्रथमान्तप्रकृति ऋवतिप्रत्ययान्तयोर्महावृक्षसदृशे तस्मिन् महावृक्षसदृशी  
समाख्येत्याद्यन्वयः । साक्षात् परंपरानादरेण प्रबलप्रमाणविहतत्वं दृष्टान्तदार्ष्टान्तिकयो-  
र्बोध्यम् । वस्तुवैलक्षण्ये प्रामाणिके तु सति सहपठनमकिञ्चित्करं तेजस्तिमिरवदिति  
फलपुष्पच्छायादिदौर्भाग्यविषयकप्रत्यक्षेण यथा महावृक्षे महावृक्षशब्दोक्तपूज्यत्वरूपमहत्त्व-  
बाधः तथानीश्वरत्वबोधकवाक्यादिरूपप्रबलप्रमाणबाधात् समाख्यया नोत्कर्षसिद्धि-  
रित्यर्थः ॥ (94)

\*

\*

\*

\*

[ अव० ] तद्वाचकपदवाच्यत्वरूपहेतुं कालात्ययापदेशविरुद्धत्वाभ्यां दूषयति ॥

[ मू० ] किं जीवः पुरुषोक्तिगोचर इति श्रीशोऽपि तद्गोचरो

जीवः स्याद्विरिशो ध्रुवो भवति किं तौ स्थाणुसंज्ञाविति ।

तत्क्षत्वाय घटेत किं मुखश्रुवामाचार्यसंशब्दनं

मण्डूकत्वमुपैति किं हरिपदस्पर्शेन कण्ठीरवः ॥

(95)

[ व्या० ] जीवः पुरुषोक्तिगोचर इति—जीवः पुरुषशब्दवाच्य इति हेतोः ।

तद्गोचरः—तद्वाच्यः श्रीशोऽपि जीवः स्यात् किम् । किंशब्दः

क्षेपार्थकः । श्रीशो न जीवो भवेदित्यर्थः । “ श्रियश्च श्रीर्भवेदग्र्या ”

इत्यादिभिः सर्वोत्कृष्टायाः श्रियोऽप्युत्कर्षो भगवत्यवगत इति, निकर्षव्यञ्जक-

हेतुर्बाधित इति भावः । “ ह्रीश्च ते लक्ष्मीश्च पत्न्यौ ” “ द्यावापृथिवी

जनयन् देव एकः ” “ इयं हि प्रकृतिः सूक्ष्मा ” “ तत्र नारायणः श्रीमान्

मया मिक्षां प्रयाचितः ” इत्याद्यवगतं भगवतः परमकारणत्वं परमोदारत्वं च

प्रत्यभिज्ञापयता श्रीपदेन समाख्यारूपेण, “ यदि वा पूर्वमेवासमिहेति

पुरुषं विदुः ” “यदि वा बहुदानाद्वै विष्णुः पुरुष उच्यते ” इत्युक्तपुरुष-  
पदयोगार्थसारणात् पूर्वोक्तस्वरूपासिद्धिरपि सूचिता । तौ— स्तम्भरुद्रौ  
शंकरुद्रौ वा । स्थाणुसंज्ञाविति—“ स्थाणुः पुमान् महादेवे  
शङ्कावल्ली स्थिरे त्रिषु ” इति कोशेन स्थाणुशब्दवाच्यतयावगताविति  
हेतोः । गिरिशः—रुद्रः । ध्रुवो भवति किं , शङ्कुस्तम्भो वा न भवति  
किलेत्यर्थः । “ ध्रुवः शङ्कौ बटे कीले योगे तारान्तरे पुमान् । तर्कनिश्चि-  
तयोः क्लीबे नित्यनिश्चल्योस्त्रिषु ॥ ” इति कोशोऽत्राभिप्रेतः । तथा च तद्वाचक-  
पदवाच्यत्वरूपहेतुः समीहितरुद्रोत्कर्षविपरीततन्निर्कर्षसाधकत्वाद्विरुद्ध इति  
भावः । मुखभुवाम्—ब्राह्मणानाम् । आचार्यसंज्ञादनम्—आचार्यपदेन  
व्यवहारः । मुखभुवां तक्षत्वाय—ग्रामचण्डालमध्यपरिगणिततक्षकत्व-  
मानेतुम् । घटेत किम्—अर्हति किम् ? न घटत इत्यर्थः । तक्षत्वायेति  
‘ क्रियार्थोपपद ’ इत्यादिना चतुर्थी । कण्ठीरवः—सिंहः, हरिपदवाच्यत्वरूप-  
हरिपद [ स्पर्शेन ] (संबन्धेन) । मण्डूकत्वम् उपैति किं नोपैती-  
त्यर्थः । करटिकरटविकरटविपाटनपटुतरकटुरवतया प्रसिद्धस्य सिंहस्य, कूप-  
मण्डूक इति भेकानां ? प्रथमोदाहरणसिंहासनमूर्धामिषिक्तभेकभावो न तद्वाचक-  
पदवाच्यत्वमात्रेणायातीत्यर्थः । अत्र “ यमानिलेन्द्रचन्द्रार्कविष्णुसिंहांशुवाजिषु ।  
शुकाहिकपिभेकेषु हरिर्ना कपिले त्रिषु ” इति कोशोऽभिसंहितः ॥ (95)

\*

\*

\*

\*

[ अव० ] समाख्याभङ्गकवाक्यानां तदुपष्टम्भकवाक्यान्तरैरन्यपरत्वशङ्कायाः, अयोग्यार्थ-  
कत्वेन संप्रतिपत्ताकाशप्राणादिशब्दानामिव कार्यत्वकर्मवश्यत्वादिभिरयोग्यार्थ-  
कत्वेनावधृतशिवादिशब्दविशेषाणामपि गुणयोगवशेनाप्यवसानवृत्त्या वा न्यपर-  
नारायणानुवाकप्रतिपादिता (नन्यांतासिद्धा)वतारादियुक्तभगवत्परत्वं न्याय्यमिति  
न वाक्यान्तरैः समाख्योपष्टम्भ इति परिहारमभिप्रयन्नाह—[ प्राणेत्यादि ]

[ मू० ] प्राणाकाशमुखैः पदैरुपनिषद्भाष्येषु जोषुष्यते

किं न ब्रह्म परं परत्वगणना जागर्ति किं तावता ।

प्राणाद्येषु शिवादिशब्दगदितं तच्चेत्परत्वं कुत-



[ व्या० ] उपनिषद्भाष्येषु—छान्दोग्यादिप्रदेशविशेषेषु । परं ब्रह्म—तिविध-  
कारणत्वतदुपयुक्तगुणजातादिभिः सर्वप्रकारप्रकृष्टं, स्वरूपेण गुणैश्चानवधिकाति-  
शयवृहत्त्वयुक्तं वस्तु । प्राणाकाशमुखैः पदैः—कार्यत्वादिना निर्जात-  
पञ्चवृत्तिप्राणभूताकाशादिप्रसिद्धप्राणाकाशादिशब्दैः । न जोष्यते किम्—पुनः  
पुनः स्पष्टं न प्रतिपाद्यते किम्, प्रतिपाद्यत एवेत्यर्थः ॥

अत्र च योगवृत्तिरपर्यवसानवृत्तिर्वा विवक्षिता । मुखपदेनाव्याकृताजादिपद-  
परिग्रहः । पौनःपुन्यरूपेण क्रियासमभिहारेण 'प्राणादेव सर्वाणि', 'प्राणोऽस्मि'  
'आकाशादेव', 'आकाशो ह वै', 'यदेव आकाशः', 'दहरोऽस्मिन्नन्तर आकाशः'  
इत्यादिप्राणादिपदावृत्तिरभिप्रेता । अनेन चाभ्यासरूपं तात्पर्यलिङ्गमप्युपपत्तिलक्षण-  
तात्पर्यलिङ्गप्रत्यनीकानुपपत्त्यात्मकायोग्यार्थकत्वेन प्रतिहतं किलेति व्यज्यते । न  
किमित्यनेनायमर्थः संप्रतिपन्न इति व्यज्यते ॥

तावता वेदान्तेषु प्राणाकाशादिपदानां कारणप्रकरणेषु श्रवणमात्रेणार्थ-  
सामर्थ्यमप्यनपेक्ष्य, प्राणाद्येषु—कार्यत्वादिना प्रसिद्धपञ्चवृत्तिप्राणभूताकाशादिषु ।  
परत्वगणना—पारम्यशङ्का । जागर्ति किम्—उन्मिषति किम् ? वस्तुसामर्थ्य-  
व्यतिरेकनिश्चयेन परत्वशङ्काया एवानुन्मेष एव किलेत्यर्थः । तत् परं ब्रह्म ।  
उपनिषद्भाष्येषु—श्वेताश्वतरादिषु । अनुषक्तस्योपनिषद्भाष्येत्यस्य योग्यतया विशेष-  
परत्वम् । शिवादिशब्दगदितं चेत्—गुणयोगेनापर्यवसानवृत्त्या वा शिवरुद्र-  
शब्दादिशब्दैर्बोधितं यदि । कारणत्वस्य भगवद्धर्मताया बहूपनिषत्सिद्धत्वाच्छिवादि-  
शब्दानां भगवति प्रयोगाद्गुणयोगस्य सृष्टिलयादिप्रकरणेष्वपेक्षितत्वाच्छिवादिशरीरकत्व-  
बोधनस्य तथोपासनार्थमावश्यकत्वाच्च कारणप्रकरणस्थशिवादिशब्दानां भगवत्परत्वे  
न्याय्ये प्रसिद्धरुद्रादेरयोग्यतापि तत्सहकारिणीत्याह—तत्तत्कारणेत्यादिना ।  
तत्तत्कारणवाक्यसिद्धं—अनन्यपरमहोपनिषन्नारायणोपनिषन्महानारायणोपनिषत्सुबा-  
लोपनिषत्पैङ्गवहस्यादिबोधितं, भगवत्सृज्यत्वं येषां तथोक्तेषु । रुद्रादिषु,  
आदिशब्देन इन्द्रादिपरिग्रहः । दृष्टान्तार्थश्च तत्परिग्रहः । परत्वं—पारम्यम् । कुतः  
कस्मात्, न कस्मादपि हेतोः सिध्यतीत्यर्थः । अतो नेश्वरादिसमाख्यायास्तैरुपष्टम्भ इति  
भावः । महाप्रकरणस्य निगमनमप्ययं श्लोकः । भगवत्सृज्येति भावप्रधानो निर्देशः ।  
तद् ब्रह्म शिवादिशब्दगदितं चेत् रुद्रादिषु परत्वं कुत इत्यन्वयः । परब्रह्मभूतभगवत् एव

शिवादिशब्दवाच्यत्वात्, रुद्रादीनां च तत्सृज्यत्वान्न रुद्रादेः पारम्यमित्यर्थः । एवं  
समाख्याया वाक्यान्तरैरुपष्टम्भासिद्धेः सा दुर्बलेति न तयेष्टसिद्धिरिति भावः ॥ (96)

\*

\*

\*

\*

[ अ० ] वेदान्तवाक्यार्थनिर्णये हि भगवता वांदरायणेनोपायद्वयं प्रवर्तितं ब्रह्मसूत्राणि उप-  
बृंहणानि च । तत्र अधीतशास्त्रार्थनिर्णायकानि ब्रह्मसूत्राणि, अनधीतशास्त्रार्थनिर्णा-  
यकानि तूपबृंहणानि । तदाहुर्भट्टसुदर्शनपादाः—“अधीतशास्त्रार्थस्य संशयविपर्य-  
यादिनिरासको न्यायः; अनधीतशास्त्रार्थैककण्ठ्येनाधीतशास्त्रार्थज्ञापनार्थमुपबृंहण-  
मित्यर्थः” इति । तत्र चैतावता श्लोकगणेन “वैधर्म्याच्च न स्वप्नादिवत्”  
“एतेन सर्वे व्याख्याताः” “कामादीतरत्र तत्र चायतनादिभ्यः” “तथान्य  
प्रतिषेधात्” इति सूत्रानुसारेण परिदृश्यमानवेदान्तवाक्यानामर्थनिर्णयः कृतः ।  
इदानीमनधीतोपनिषत्सूक्तविपर्ययसंदेहनिराकरणाय तास्वप्ययमेवार्थः प्रतिपाद्यते,  
न त्वेतद्विरुद्ध इति ज्ञापनाय न्यायोपबृंहणयोरुपयोगमेदं दर्शयन्नुपबृंहणानां  
भगवत्पारम्यस्वारस्यमाह—[ यदित्यादि ]

[ मू० ] यदुपनिषद्विरपृ [प्र] थि परिव्रदिमा परमः

कमलदृशो विशुद्धनयलब्धपरिष्कृतिभिः ।

इतरगिरोऽनुरोद्धुमिदमेव घटन्त इति

स्फुटमुपबृंहयन्ति मुनयोऽपि मनुप्रमुखाः ॥ (97)

[ व्या० ] विशुद्धनयैः—समन्वयाध्यायाद्युक्तैः प्रतितर्कपराहृत्यभावादिना निर्दो-  
षैर्नयैः, लब्धा—निष्पन्ना, परिष्कृतिः—अन्योन्यविरोधपरिहारेण सम्यगर्था-  
वधारणसामर्थ्यरूपगुणाधानात्मिका यासां तास्तथोक्तास्ताभिः । परिष्कृतिर्भूषणं,  
तच्चेह उक्तरूपमेव । “<sup>1</sup> संपरिभ्यां करोतौ भूषणे” इति सुडागमः ।  
उपनिषद्विः—अत्राधीयमानाभिर्महोपनिषदादिभिः । परमः—सर्वोत्कृष्टत्वादु-  
त्कृष्टान्तरशून्यः । कमलदृशः—पुण्डरीकाक्षस्य । परिव्रदिमा—परिवृद्धत्वं,

ब्रह्मत्वमित्यर्थः । अपृ[ प्र ] थि—प्रख्यापितः । प्रथ प्रख्याने । घटादित्वेन मित्वात् “ चिण्णसुलोः ” इति दीर्घविकल्पेन ह्रस्वः कर्मणि चिणि तलोपश्च ॥

अत्र परमः परिवर्द्धित्यनेन “ब्रह्म परिवृढं सर्वतः ” “तदेव ब्रह्म परमम् ” इत्यादिवाक्यद्वयं सूचितम् । परिवृढशब्दात् भाव इमनिचि ‘ र ऋतो इत्यादेः ’ इति रभावः । कमलदृश इत्यनेन “ ब्रह्मविदाम्प्रोति परम् ” “ ब्रह्म पुच्छम् ” “ ब्रह्मणो विद्वान् ” इति ब्रह्मत्वेन प्रतिपादितस्य पुरुषान्तरावस्थितस्य आनन्दमयस्यादित्यमण्ड-  
लान्तर्वर्तितावगमात् तस्य च पुण्डरीकाक्षत्वावगमात् भगवत एव परब्रह्मत्वं न्याय्यमिति सूच्यते ।

इति यदिदमेव—समन्वयादिलक्षणोक्तन्यायानुगृहीताभिरधीयमानाभिरुपनिषद्भिर्भ-  
गवतो ब्रह्मत्वप्रख्यापनं, कर्म । इतरागिरः—अनधीतशाखाः, कर्ष्यः । अनुरोद्धुं—  
अनुसर्तुम् । घटन्ते—अर्हन्ति । इति—इममर्थम् । मनुप्रमुखा मुनयोऽपि,  
स्फुटमुपवृंहयन्ति—उपवृंहणेन स्पष्टं उपपादयन्ति । अत्र चोपवृंहणं स्वयोगमहिमसाक्षा-  
त्कृतसकलवेदार्थप्रतिपादकग्रन्थप्रणयनम् ॥

मनुप्रमुखा इति प्रमुखशब्देन पराशरपाराशर्यप्राचेतसशुक्लशौनकादीनां संग्रहः ।  
मन्वित्यनेन कपिलादीनां व्युदासः । तत्कृतोपवृंहणस्य श्रुत्यननुगुणत्वात् । अपिशब्देन  
पञ्चरात्रप्रणेतुर्भगवतः समुच्चयः । स्फुटमित्यनेन—

“ त्रयस्ते कारणात्मानो जाताः साक्षान्महेश्वरात्  
ब्रह्मा सर्गे हरिस्त्राणे रुद्रः संहरणे पुनः ॥

तथाप्यन्योन्यमात्सर्यादन्योन्यातिशयार्थिनः ।  
तपसा तोषयित्वा तं पितरं परमेश्वरम् ॥

ब्रह्मनारायणौ रुद्रः पुरा कल्पान्तरेऽसृजत् ।  
कल्पान्तरे पुनर्ब्रह्मा रुद्रविष्णू जगन्मयः ॥

विष्णुश्च भगवांस्तद्ब्रह्माणमसृजत् पुनः ।  
नारायणं पुनर्ब्रह्मा ब्रह्माणं च पुनर्भवः ॥

एवं कल्पेषु कल्पेषु ब्रह्मविष्णुमहेश्वराः ।

परस्परसाज्जायन्ते परस्परजयैषिणः ॥

तत्तत्कल्पान्तवृत्तान्तमधिकृत्य महर्षिभिः ।

प्रभावः कथ्यते तेषां परस्परसमुद्भवात् ॥

कचिद्ब्रह्मा कचिद्रुद्रः कचिद्विष्णुः प्रशस्यते ।

नानेन तेषामाधिक्यं न्यूनत्वं वा कथंचन ॥

तत्तत्कल्पान्तवृत्तान्तमधिकृत्य महर्षिभिः ।

तानि तानि प्रणीतानि विद्वांस्तत्र न मुह्यति ॥ ”

इत्यादीनामप्रचरवदवस्थानां नित्यवदाम्नानविरुद्धानां प्रक्षेपशङ्कास्पदानां व्युदासः ॥ (97)

\*

\*

\*

\*

[ अ० ] एवं समन्वयाविरोधलक्षणयोर्व्याख्येयांशा व्याख्याताः । अद्य साधनलक्षणे  
 “ अध्ययनमात्रवतः ” इति सूत्रविवक्षितमध्ययनविधेरक्षरराशिग्रहणपर्यवसितत्व-  
 मुच्यते । तत्र “ स्वाध्यायोऽध्येतव्यः ” इत्यस्याध्ययनगृहीतस्वाध्यायेनार्थज्ञानं  
 भावयेदित्यर्थ इति भट्टाः । स्वाध्यायसाधनकेनाध्ययनेनार्थज्ञानं भावयेदित्यर्थ  
 इति गुरवः । अर्थज्ञानफलकगुणकर्माध्ययननियमविधिपरत्वमस्येति केचित् ।  
 अर्थज्ञानफलताया अश्रवणं पक्षत्रयसाधारणो दोषः । अर्थज्ञानजनकतायाः  
 प्रत्यक्षसिद्धत्वेन विधानासंभवः, “ स्वाध्यायोऽध्येतव्यः ” इति प्रतीयमान-  
 गुणकर्मत्वविरोधश्च प्रथमद्वितीयसाधारणः । अतो नोक्तार्थत्रयं संभवति । किं  
 तु स्वाध्यायाध्ययनेन स्वाध्यायावार्तिं भावयेदिति तस्यार्थः । समानपदोपात्तस्वाध्या-  
 यनिष्ठत्वात्, अध्ययनभावनां प्रत्यर्थज्ञानापेक्षया सनिहितत्वात्, हुमादिव्यापक-  
 त्वात्तल्ल फलतया क्लृप्तत्वाच्च स्वाध्यायावाप्तिरेव स्वमात्रोच्चारणानुकूलहृदतरसंस्कार-  
 प्रचयाधायकाक्षरावधारणात्मिका भाव्या । यथा तुष्विमोकस्य दृष्टत्वाद्यागार्थपुरोडा-  
 शोपयोगाच्च व्रीहीणां पूर्वमनुपयुक्ततया प्रतिपत्तिकर्मणो भिन्नत्वादवहननस्य  
 तत्संस्कृतव्रीहीणां विनुषाणां भाव्युपयोगाकाङ्क्षिणां पुरोडाशमुखेन क्रतूपयोग  
 इष्यते ; एवमर्थज्ञानस्य ब्रह्मयज्ञजपादेश्च दृष्टफलत्वाच्च पूर्वमनुपयुक्त-

उत्तरोपयोगार्थकाङ्क्षिणोऽर्थज्ञानजपमुखेन दृष्टोपयोग इष्यते । अस्य च नियम-  
विधित्वाल्लिखितपाठादिकं व्यावर्त्यते । एवं चानधीतस्वाध्यायजन्यार्थज्ञानादिकं  
न क्रतूपयोगीति सिध्यति । राद्धान्तेऽध्ययनविधिवाक्यार्थनिष्कर्षः ॥

अत्र केचिच्चोदयन्ति—अर्थज्ञानस्य विध्यस्पर्शे स्वाध्यायस्याविवक्षितार्थत्व-  
प्रसङ्गः । अर्थावबोधमुद्दिश्य शब्दोच्चारणेन हि लोके वाक्यानां तात्पर्यमवगम्य  
तन्निर्वाहार्थं मुख्योपयोगे लक्षणादिकं परिकल्प्यते, न तूच्चारणमात्रेण । अत  
एव 'गौरश्वः पुरुषो हस्ती' इति पदानामुच्चारणमात्रेण लक्षणा न कल्प्यते । यदा  
विशिष्टार्थबोधमुद्दिश्य तेषामुच्चारणमिति तात्पर्यमवगम्यते, तदैव तन्निर्वाहार्थमयं  
गौर्बलीवर्दः, अश्वो वेगवान्, पुरुषो नियतचेष्टः, हस्ती महाबल इति गवादिपदानां  
लक्षणादि कल्प्यते । एवं च वेदवाक्यानामर्थावबोधमुद्दिश्योच्चारणाभावे तात्पर्यासिद्ध्या  
तन्निर्वाहार्थं लक्षणादिकल्पनोच्छेदप्रसङ्गादवश्यं वेदेऽप्यर्थावबोधमुद्दिश्योच्चारणस्य वक्त-  
व्यत्वात् वेदे च लोक इव तमुद्दिश्य रागप्रयुक्तोच्चारणाभावाद्भिषिप्रयुक्तमेव  
तदाश्रयणीयमित्यध्ययनविधिस्पर्शोऽर्थज्ञानस्यावश्यकः । अतोऽध्ययनविधेर्नाक्षरावधारणा-  
र्थकत्वं युक्तमिति ॥

अत्रायं परिहारः—लोकव्युत्पत्तिसिद्धस्य शब्दानामर्थपरत्वस्यौत्सर्गिकस्य कचित्क-  
चिन्नौकिकवाक्ये वक्तृदोषापवादेऽप्यपौरुषेये तदभावाच्चिरपवादस्य स्वत एव समर्थ-  
स्यार्थज्ञानोद्देश्यकशब्दोच्चारणस्य विधिनिरपेक्षत्वान्मौनिना लिखित्वा दत्ते परेणापि मौनिनानु-  
संहिते श्लोकादावर्थावबोधमुद्दिश्य शब्दोच्चारणस्य अदर्शनेन चाध्ययनविधेरर्थज्ञानस्पर्शा-  
नवकाशः । अन्यत्र विनियोगश्च न स्वामाविकं शब्दस्यार्थपरत्वं विहन्ति, जपविधिवत् ।  
“याजयित्वा प्रतिगृह्य वानश्मन् त्रिः स्वाध्यायं वेदमधीयीत त्रिरात्रं वा सावित्रीम्”  
“वेदमेव जपेन्नित्यम्” इत्यादिविधानं हि न वेदस्यार्थपरत्वं निवारयतीति ।  
तदिदमाह—[ ऐदम्पर्यमित्यादि ]

[ मू० ] ऐदम्पर्यमपौरुषेयवचसामर्थेषु नै रगिकं

साक्षादक्षरसिद्धिपर्यवसितः स्वाध्यायविध्याशयः ।

व्याहन्तीति वदन्ति ये जपविधिन्यायेन संतुष्यता-

मायुष्मद्भिरनन्यलभ्यविषये शब्दः समुज्जृम्भते ॥ (98)

[ व्या० ] ये—अध्ययनविधेरसमीचीनार्थवादिनां पूर्वोपदर्शितास्त्रयः । अस्य च वदन्तीत्यनेनान्वयः । साक्षादक्षरसिद्धिपर्यवसितः—मुख्यायामासन्नायां प्रत्यक्षायां स्ववाक्योपात्तायां च, अक्षरसिद्धौ—स्वमात्रोच्चारणप्रयोजकस्मृतिविशेषहेतु-संस्कारातिरेकजनकाक्षरावधारणे, पर्यवसितः तदधिकस्पर्शविरहेण तत्रैवापवर्गी । स्वाध्यायविध्याश्रयः—“स्वाध्यायोऽध्येतव्यः” इत्यध्ययनविधायकवाक्यामि-प्रायः । अध्ययनविधेरक्षरावधारणभाव्यकतातात्पर्यमित्यर्थः । नैसर्गिकं—स्वाभाविकम् । अपौरुषेयवचसां—वेदवाक्यानाम् । अर्थेषु—यागोपासन-स्वर्गमोक्षादिरूपस्वाभिधेयेषु । ऐदम्पर्यं—इदं परत्वं, तात्पर्यमिति यावत् । व्याहन्ति—निरुणद्धि । वेदानामर्थबोधकत्वग्रहं प्रतिबध्नातीति ये वदन्तीत्य-न्वयः । अत्र यत्तदोर्नित्यसंबन्धात्तरित्यध्याहारः । आयुष्मद्भिः—तैः जपविधिन्यायेन—वेदस्य जपे विनियोगेऽपि स्वतःप्राप्तार्थवत्त्वक्षत्यभाव-दर्शनेन । सन्तुष्यताम् अध्ययनविधिनाक्षरग्रहणे विनियोगेऽपि न स्वतः प्राप्तार्थवत्त्वक्षतिरित्याश्वासः प्राप्तव्य इत्यर्थः । शब्दः—शास्त्ररूपः । अनन्यलभ्यविषये—मानान्तराप्राप्तार्थे । समुज्जृम्भते—निरङ्कुशं व्याप्नियते ॥

अन्यत्र विनियोगो न नैसर्गिकमर्थपरत्वं विहन्तीति बोधनाय समित्युक्तम् । अत्रापौरुषेयपदेनापवादवक्तृशेषविरहोऽभिप्रेतः । नैसर्गिकपदेन विधिनिरपेक्षत्वं सूच्यते । एवं परिहारद्वयं सूचितम् । जपविधिन्यायश्च तृतीयपरिहारः । साक्षात्पदेन च साक्षात्प्रत्यक्षमुख्ययोरिति तन्त्रेणार्थद्वयं विवक्षितम् । अनेन चानासन्नानुपात्तार्थज्ञान-व्युदासः । पर्यवसितशब्देनाक्षरग्रहणस्यासन्नत्वात् स्ववाक्योपात्तत्वाच्च लाघवेन भाव्यत्वं, न तु व्यवहितस्याशब्दस्याप्यर्थज्ञानस्य भाव्यत्वं गौरवापत्तेरिति सूचितम् ॥ (98)

\*

\* \*

\*

\*

[ अ० ] अर्थज्ञानस्य विध्यस्पर्शे स्वाध्यायस्याविवक्षितार्थत्वप्रसङ्ग इति वदन् वादी विकल्प्यते—“स्वाध्यायोऽध्येतव्यः” इत्यध्ययनविधिरर्थपरः, उत न । आद्येऽ-अर्थावबोधमुद्दिश्याध्ययनविधिं त्रिनैव यथा “स्वाध्यायोऽध्येतव्यः” इति वाक्यस्य स्वतःप्राप्तमर्थत्वं, तथैव वाक्यान्तराणामपि तं त्रिनैव स्वतःप्राप्तमर्थ-

वत्त्वमनिवार्यम् । द्वितीये तु अर्थावबोधमुद्दिश्याध्ययनकर्तव्यताया इवाक्षरावधारणमुद्दिश्याध्ययनकर्तव्यताया अप्यसिद्ध्या निष्प्रतिभटं वेदानामर्थवत्त्वमिति । तदिदमाह—[ य इत्यादि ]—

[ मू० ] यः स्वार्थेष्वनिदंपराः श्रुतिगिरः स्वाध्यायविध्याशया-  
दाचष्टे स विकल्पमर्हति विधिः सार्थः किमास्थीयते ।  
यद्वा अनर्थक इत्यनेन वचसा तुल्यत्वमासां गिरा-  
माद्ये स्यादितरत्र तत्प्रतिभटः किं स्यादकस्माद्विधिः ॥ (99)

[ व्या० ] यः स्वाध्यायविध्याशयात् — अक्षरावधारणभाव्यकाध्ययनसंस्कारभावनातात्पर्यकत्वमध्ययनविधेरस्मदुक्तमनूद्य । श्रुतिगिरः—वेदवाक्यानि । स्वार्थेष्वनिदंपराः—स्वतःप्राप्तेष्वभिधेयेषु तात्पर्यशून्या भवेयुरिति । आचष्टे—ब्रवीति । अध्ययनविधेरक्षरग्रहणपर्यवसितत्वे वेदस्याविवक्षितार्थत्वप्रसङ्ग इति यो वदतीत्यर्थः । आशयादिति व्यञ्जने पञ्चमी । सः—वादी । विधिः—अध्ययनविधिः । सार्थः—सामिधेयत्वेन । आस्थीयते किं—त्वया स्वीक्रियते किम् ? यद्वा अनर्थकः—अनभिधेयकतया आस्थीयत इति विकल्पं—दूषयिष्यमाणोऽटिद्वयाभ्युपगमप्रश्नम् । अर्हति—क्षमते, स एवं प्रष्टव्य इत्यर्थः । तत्राद्यकोटिं दूषयति—अनेनेत्यादिना । आद्ये—स्वाध्यायाध्ययनविधेः सार्थकत्वशिरसि । आसां गिरां—अध्ययनविधिवाक्यव्यतिरिक्तवेदवाक्यानाम् । अनेन वचसा तुल्यत्वं—अर्थावबोधमुद्दिश्याध्ययनविध्यभावेऽपि स्वतःप्राप्त्यर्थवत्त्वेनार्थबोधकेन 'स्वाध्यायोऽध्येतव्यः' इति वाक्येन विध्यभावेऽप्यर्थबोधकत्वं धर्मतस्तौल्यम् । अत्र भवतीति शेषः । <sup>1</sup> "तुल्यार्थैः" इत्यादिना वचसेति तृतीया । द्वितीयं दूषयति—इतरत्वेत्यादिना । इतरत्वं स्वाध्यायाध्ययनविधेरर्थशून्यत्वे । विधिः—अध्ययनविधिः । अकस्मात्—निष्कारणम् । तत्प्रतिभटः स्यात् किं—वेदस्यार्थपरत्वप्रतिक्षेपको भवेत् किम् ? न भवेदित्यर्थः । अध्ययनविधेरर्थशून्यत्वे हि अक्षरावधारणोद्देशेनाध्ययनकर्तव्यत्वासिद्ध्या वेदानामर्थपरत्वं निष्प्रत्ययनीकमिति भावः ॥

इदमेवाभिप्रेत्य महाचार्यचरणैरनुगृहीतम्—“न चार्थज्ञानस्य विध्यस्पर्शे स्वाध्यायस्याविवक्षितार्थत्वप्रसङ्गः स्वाध्यायाध्ययनविधिवदेव उपपत्तेः” इति । नन्वध्ययनविधि-वाक्यस्याक्षरग्रहणोद्देशेनाध्ययनविधायकवाक्यान्तराभावेन स्वतःप्राप्तमर्थवत्त्वमनपोदितम् । तेन तु वाक्यान्तराणामक्षरग्रहणोद्देशेनाध्ययनविधानादर्थपरत्वमपोद्येतेति चेन्न ; जपविधि-न्ययस्योक्तत्वात् । तदुक्तं मेघनादारिसूरिचरणैः—“अतो जपविधेरपि स्वार्थप्रतीति-सिद्धयर्थं स्वाध्ययनस्यार्थपरतापेक्षितैव । न च जपार्थपरत्वयोर्वस्तुविरोधो निरर्थकोच्चारण-रूपत्वाज्जपस्येति वाच्यम्, अनुष्ठानकाले विवक्षाभावमात्रादपि तदुपपत्तेः” इति ॥ (99)

\*

\*

\*

\*

[ अव० ] अध्ययनस्य संस्कारकर्मत्वं, तद्विधेर्नियमपरत्वं, अध्यापनस्याचार्यरागतः प्राप्तत्वं, [ स्वविधि ] प्रयुक्तत्वं, उपनयनस्य माणवकद्वाराध्ययनशेषत्वं, अध्ययनविधेरक्षरग्रहणपर्यवसितत्वेऽपि वेदस्य स्वतःप्राप्तत्वादर्थवत्ताया रागत एव विचारप्रवृत्तिः, समावृत्तस्यापि रागतः श्रवणं, गृहस्थधर्माणां च हितैषि-वचनादनुष्ठानं, तस्मिन् प्रमाणमूलकत्वनिश्चयार्थं प्रष्टृणां स्वयमुपदेशार्थं च श्रवणमिति सिद्धान्तपरिपाटी ॥

अत्राहुः—“रागतोऽपि समावृत्तस्य श्रवणं नोपपद्यते । गृहस्थकर्मानुष्ठानान-वरुद्धश्रवणावसरालाभात् गुर्वर्थमुदकाहरणकाष्ठसंपादनादिभिरनुष्ठानोपरोधाच्चेति । अत्रायं परिहारः—गुरोः स्वधर्मानुष्ठानानुपरोधेन ‘प्रतिग्रहादिना धनमार्जयेत्’ इति शास्त्रानुमतरागप्राप्तश्रवणावसरलाभवच्छेत्तुरपि स्वानुष्ठानोपयोगिरागप्राप्तश्रवणावसरप्रद एवानुष्ठानविधिरिति श्रवणावसरः सुलभः । अध्ययनविधिप्रयुक्तस्योदकाहरणादेस्त-न्निवृत्त्या निवृत्तत्वान्नानुष्ठानोपरोधश्च । उदकाहरणाद्यभावेऽपि वित्तख्यात्यादिप्रयोजनान्तर-स्पृहया शिष्यस्नेहेन च गुरोः श्रावयितृत्वमुपपद्यते ” इति । तदिदमाह द्वाभ्यां श्लोकाभ्याम् । तत्र चोद्यमनुवदन् परिहारं प्रतिजानीते प्रथमेन—[यदित्यादि ]

[ मू० ] यच्छ्रोतुर्गृहमेधिनो गुरुगृहे काष्ठोदकाद्याहति-

व्यासक्तस्य न संभवत्यवसरस्तत्तत्स्वकर्मक्रमे ।

स्याच्चेद्गुर्वनुवर्तनाद्यनुगुणः कुलावकाशो भवे-



[ व्या० ] कतिभिश्चित्—पूर्वोपदर्शितैस्त्रिभिर्वादिभिः । इदं चोक्तमित्यन्तान्वेति ।  
 गुरुगृहे काष्ठोदकाद्याहतिव्यासक्तस्य—गुरुगृहे गुर्वर्थमुदकाहरणेन्धन-  
 संपादनादिभिरन्यपरस्य । गृहमेधिनः—गृहस्थस्य । ‘मधुमेघासंगमनयोः’  
 [ ‘मेघसङ्गमे च ’ ] इति घातुपाठः । गृहैर्दारैःसंगच्छत इति गृहमेधी तस्य ।  
 कृतोद्वाहस्येत्यर्थः । श्रोतुः—श्रवणाधिकारिणः । तेषां तेषां स्वीयानां कर्मणाम्  
 अभिहोत्रपञ्चमहायज्ञादीनां, क्रमे आनुपूर्व्येणाविच्छेदेनानुष्ठाने । अवसरः—  
 कालः । अनुष्ठानकाल इत्यर्थः । न संभवति । स्याच्चेत् स्वधर्मानुष्ठानं  
 संभवति चेत् । गुर्वनुवर्तनादेः काष्ठोदकाद्याहरणप्रणिपातादेः, अनुगुणः  
 अनुकूलः अवकाशः, कुत्र भवेत् कथं भवेत्, न भवेदित्यर्थः । तथा च गृहस्थस्य  
 स्वधर्मानुष्ठानोपरोधप्रसङ्गात्तदभावे गुरुशुश्रूषोपरोधप्रसङ्गाच्च न विचारप्रवृत्त्युप-  
 पत्तिरिति चोद्यग्रन्थार्थः । इति यदुक्तम् । अत्र—अस्मिन् चोद्ये । कुशलैः—  
 सूत्रकारहृदयानुसारिभिर्भगवद्वाप्यकारादिभिर्वेदार्थनिर्वहणनिपुणैरस्मदाचार्यैः ।  
 इत्थं—वक्ष्यमाणदिशा । समाधीयते—परिहारः क्रियते । समादधाते-  
 रविवक्षितकर्मत्वाद्भावे लकारः ॥ (100)

\*

\*

\*

\*

[ अव० ] इत्थमिति [ अभिप्रेतं ] ( पराभिप्रेतं ) समाधानप्रकारमाह—[यद्वेदेत्यादि]

[ मू० ] यद्वेदाक्षरराशिसिद्ध्युपरतः स्वाध्यायविध्याशय-

स्तत्तन्मूलकशिष्यकृत्यविरतेर्लब्धावकाशाः क्रियाः ।

श्रोतुः श्रावयितुर्यथेत्यवसरः श्रोतुश्च सिध्येत्तथा

स्नेहेन स्पृहया च वित्तयशसोः शिष्यं गुरुः श्रावयेत् ॥ (101)

[ व्या० ] यत्—यस्माद्धेतोः । स्वाध्यायविध्याशयः—अध्ययनविधिवाक्यतात्पर्यम् ।  
 वेदः चासौ अक्षरराशिश्चेति विग्रहे कर्मधारयः, तस्य सिद्धौ अवधारणे,  
 उपरतः—अर्थज्ञानास्पर्शेन तल्लैव पर्यवसितः । अत्र भवतीति शेषः । उपरत  
 इत्यनेन व्याख्यात्रुपपादनेन विनापि स्वयमेव तथा पर्यवसित इति सूचना-  
 दर्थान्तराभिधानं श्रुतिपीडनमेवेति लभ्यते । तदुक्तं महाचार्यचरणैः—“स्व-  
 तात्पर्यमावेदयन्तीं श्रुतिमनाद्व्याभीष्टास्वर्थबोधनाय श्रुतिपीडने तच्छ्रुतिद्रोहा-

दनर्थपरम्परातश्च न कदाचिदपि मुक्तिः” इति । तत्—तस्माद्धेतोः । इदं च विरतावन्वेति । श्रोतुः—श्रवणाधिकारिणः गृहमेधिन इत्यनुषज्यते । क्रियाः—पञ्च महायज्ञादयः । तन्मूलकानां अध्ययननिमित्तकानां, शिष्यकृत्यानां—उदकाहरणाद्यवश्यकर्तव्यानां कर्मणां, विरतेः—निमित्त-भूताध्ययननिवृत्तिप्रयुक्तनिवृत्तेहेतोः । लब्धावकाशाः—संभवदनुष्ठानकाला इति हेतोः । इतिपदमत्राकृष्यते । स च हेत्वर्थः । इदं च दार्ष्टान्तिकेऽन्वेति । यथा श्रावयितुः अवसरः सिध्येत् तथा श्रोतुः क्रिया अध्ययननिवृत्ति-प्रयुक्तोदकाहरणादिशिष्यकृत्यनिवृत्त्या लब्धावकाशा इति हेतोः । श्रोतुरप्यवसरः, सिध्येत्—सिध्यहं इत्यर्थः ॥

अध्ययनविधिप्रयुक्तानामुदकाहरणादीनां अध्ययनाय नियमेनोपादेयत्वाभि-प्रायेण मूलपदनिर्देशः । भवति हि फलस्यापि सङ्कल्पद्वारा स्वोपायहेतुत्वम् । अत्र श्रावयितुर्यथेत्यादिना स्वधर्मानुष्ठानानवरुद्धश्रवणकालः, तन्मूलकेत्यादिना गुर्वनुवर्तनेन तदनुपरोधश्चोक्तौ । अत्र चैकं श्रोतुरिति पदं क्रिया इत्यनेनान्वेति । द्वितीयं त्ववसर इत्यनेनेति न पुनरुक्तिः । अत्र चाध्ययनविधेरक्षरराशिग्रहणपर्यवसितत्वं एव गृहस्थस्य श्रवणावसरः संभवति, न त्वर्थज्ञानपर्यन्तत्वे, उदकाहरणादेर्यावदध्ययनविधिसिद्धार्था-नुष्ठानसमाप्त्यनुवृत्तेर्गृहस्थस्य पञ्चमहायज्ञादिस्वधर्मानुष्ठानोपरोधगुर्वनुवर्तनोपरोधयोरन्यत-रस्यावर्जनीयत्वात् । न चेष्टापत्तिः । युधिष्ठिरादीनां गार्हस्थ्यनिष्ठानामपि भीष्मादिभ्यः श्रवणस्य भारतादिषु प्रतिपादितत्वात् । अतस्त्वदुक्तदोषस्तदैव भवतीति वेदाक्षरराशि-सिद्धयुपरत इत्यनेन ध्वन्यते ॥

नन्वनुवर्तनाभावे गुरुः कथं श्रावयेदित्यत्राह—स्नेहेनेत्यादि । गुरुः, स्नेहेन—शिष्यप्रीत्या । [ वित्तयज्ञसोः स्पृहया ] । शिष्यदत्तघनेच्छया, तदभावे विद्यादानप्रयुक्तपरमोदारत्वप्रश्नाकामनया वा । एतेन अध्यापनस्य वैधत्वं निरस्तम् । शिष्यं श्रावयेत्— । अत्र वेदार्थमिति शेषः ।

अत्र स्नेहेन श्वेतकेतुविषये, वित्तेच्छया जानश्रुतिविषये, यज्ञस्कामनया मैत्रेय-विषये चारुणिरैकपराशराणां श्रावणं श्रुत्युपग्रहणसिद्धं द्रष्टव्यम् । यद्यपि पराशरस्य स्नेहेन

हेतुत्वं ध्वन्यते । अत्र च वितरणमूलकप्रथायाः यशस्त्वप्रसिद्धेर्विद्यावितरणं यशोहेतुरिति वित्तयशसोरित्युक्तम् । “कुमार्थ इव कान्तस्य तस्यन्ति स्पृहयन्ति च” इत्यत्रेव शेषत्वविवक्षया वित्तयशसोरिति षष्ठी । प्रकर्षविवक्षायां परत्वात् कर्मसंज्ञया कृद्योगलक्षणा वा षष्ठी । “समं ब्राह्मणे दानम्” इतिवत् संप्रदानस्याधिकरणत्वविवक्षया सप्तमी वा । “सत्कारकीर्तिधनलब्धिषु निर्व्यपेक्षः प्रशोचितेषु परया कृपया प्रसीद” इत्यादि-  
कमप्यतानुसन्धेयम् ॥ (101)

\* \* \* \*

[ अ० ] एवं समन्वयाविरोधसाधनलक्षणेषु व्याख्येयांशाः प्रायशो व्याख्याताः ।  
इदानीं फललक्षणेऽर्चिरादिपादं व्याचष्टे—[ अर्चिरित्यादि ]

[ म० ] अर्चिरहस्सितपक्षानुदगयनाब्दमरुदकैन्दून् ।

अपि वैद्युतवरुणेन्द्रप्रजापतीनातिवाहिकानाहुः ॥ (102)

[ व्या० ] अर्चिः—६, चिरमिमानिदेवता । अहः—दिनामिमानिदेवता । सितपक्षः  
शुक्लपक्षमिमानिदेवता । अर्चिश्चेत्यादिविग्रहे इतरेतरयोगद्वन्द्वः । तान् ।  
उदगयन—उत्तरायणमिमानिदेवता । अब्दः—संवत्सरमिमानिदेवता ।  
मरुत्—वायुदेवता । अर्कः—आदित्यः । इन्दुः—चन्द्रमाः । तान् ।  
अत्रापीतरेतरयोगद्वन्द्वः । वैद्युतः—विद्युदमिमानिदेवता । वरुणः प्रसिद्धः,  
इन्द्रः प्रसिद्धः, प्रजापतिः—घाता, तान् । अत्रापि पूर्ववत् द्वन्द्वः । उक्तान्  
द्वादश । विदुषः—मुक्तस्य । आतिवाहिकान्—अतिवहने प्रापणे  
परमपुरुषेण नियुक्तान् । आहुः—वदन्ति । सूत्रकारा इति शेषः ॥

अत्र अर्चिरित्यारभ्य प्रजापतीन् इत्यन्तेन क्रमस्य क्रमिणां च विवक्षित-  
त्वात्, “अर्चिरादिना तत्प्रथितेः” “वायुमब्दादविशेषविशेषाभ्याम्” “तदितोऽधि  
वरुणः संवन्धात्” इति सूत्रैः पूर्वतन्त्रोक्तश्रुत्यर्थपाठप्रवृत्तिमुख्यकाण्डक्रमेषु श्रुत्यर्थ-  
पाठरूपाणां संभवात् क्रमाणां छान्दोग्यकौषीतकीबृहदारण्यकादिवाक्योक्तैर्वाचिःप्रभृतिषु  
पदार्थेषु निर्णीततया प्रत्यभिज्ञानेन मार्गैक्यस्यापि साधितत्वात् । वायुदेवलोकाशब्दयोश्च  
छागपशुन्यायेन एकार्थवृत्तिस्वनिर्णयेन ज्योतिर्मयकृत्स्नवैमानिकदेवतागणस्य वायुपाशद्वत-

त्वाद्वायोरेव देवलोकशब्दार्थतया वायुलोकशब्दस्य च वायुश्चासौ लोक इति कर्मधारय-  
ज्यायस्त्वेन देवावासभूतवायुविषयत्वात्, अर्चिरादिके एव दर्शितक्रमविशिष्टो  
मार्ग इत्ययमर्थोऽभिसंहितः । आतिवाहिकानित्यनेन च नेमे मार्गचि[ह] (न्वा)  
भूता न वा भोगभूमयः, किं तु परमपुरुषेण मुक्तानामतिवाहे नियुक्ता देवताविशेषा  
इति “आतिवाहिकास्तल्लिङ्गात्” इत्यधिकरणनिर्णीतार्थोऽभिप्रेतः । अत्र च वैद्युतस्या-  
मानवस्यैव गमयितृत्वं, वरुणादीनां त्वनुग्राहकतयातिवह्नान्वय इत्ययमर्थोऽप्यनुसन्धेयः ।  
इदं च “वैद्युतेनैव ततस्तच्छ्रुतेः” इति सूत्रेण निर्णीतम् । आतिवाहिकशब्दश्च “तत्र  
नियुक्त” इति सूत्रविहितनियुक्तार्थकठक्प्रत्ययान्तः । अस्मिन् श्लोके उद्धीतिर्ना-  
मार्थभेदः—

“आर्याशकलद्वितयं व्यत्ययरचितं भवेदस्याः ।

सोद्धीतिः किल गदिता तद्व्यत्ययशभेदसंयुक्ता ॥” इति । (102)

\*

\*

\*

\*

[ अव० ] परिपूर्णफलनिरूपणपरं शारीरकान्तिमलक्षणान्तिमपादान्तिमाधिकरणम् (व्याचि-  
ख्यालुः व्याख्येयं निर्दिशति-अन्तिमाधिकरण इति । अस्य व्याख्येयं व्याख्यायत  
इति शेषः । ) जगद्ध्यापाराधिकरणमन्तिमाधिकरणम् । ‘अनावृत्तिशब्दादित्य-  
स्याधिकरणान्तरत्वे तदेवान्तिमाधिकरणम् । तत्र हि तदर्थविचारपरंपराय  
मुक्तानामस्वातन्त्र्यस्यानन्दवैकल्यापादकत्वानापादकत्वयोः क्रमेण पूर्वोत्तरपक्षयो-  
र्निविष्टतया राद्धान्तनिविष्टमस्वातन्त्र्यस्यानन्दवैकल्यानापादकत्वं सहेतुकमुप-  
पाद्यत इत्यर्थः । अस्वतन्त्रस्यावृत्तिसंभवासंभवयोरपि क्रमेण तन्निविष्टतया तत्रास्वा-  
तन्त्र्यमपि निविष्टमिति तस्य किमस्वातन्त्र्यरूपत्वाद्दुःखावहत्वमुतात्माभिमानानु-  
गुणत्वादित्यस्यापि निविष्टत्वेनानावृत्तिसूत्रस्याधिकरणान्तरत्वेऽपि राद्धान्ताभि-  
मतमस्वातन्त्र्यस्यानन्दवैकल्यानापादकत्वमुपपाद्यत इत्यर्थः ?—[शेषत्वमित्यादि]

[ मू० ] शेषत्वं ननु दुःखमीक्षितमतो मुक्तेषु युक्तं न त-

न्मैवं माधवदास्यमौपनिषदं जागतिं भूयः प्रियम् ।

धर्मग्राहकमानधिकृतमतस्तद्दुःखतासाधनं

यद्वा तद्व्यतिरिक्तदास्यमसुखं साध्येत सिद्धं हि तत् ॥ (103)

[व्या०] नन्विति शङ्कायाम् । शेषत्वं—अस्वातन्त्र्यम् । “यस्य परातिशय एव परमप्रयोजनं स शेषः परश्शेषी” इति भट्टसुदर्शनपादानुगृहीतनिष्कर्ष-रीत्या मातयापि स्वप्रयोजनविरहितपरप्रयोजनहेतुत्वरूपं शेषत्वमित्यर्थः । दुःखमीक्षितं—चेतयमानस्य प्रतिकूलमिति लोकदृष्टम् । तत्—शेषत्वम् । अतः—दुःखरूपत्वाद्धेतोः । मुक्तेषु—सर्वदुःखविनिर्मुक्तेषु मुक्तात्मसु । न युक्तं—अनुपपन्नम् । ननु अनुपपन्नमिति शङ्क्यत इत्यर्थः ॥

शेषत्वं दुःखरूपं शेषतात्वात् संप्रतिपन्नवदित्यनुमानमिहामिप्रेतम् । “सर्वं परवशं दुःखम्” “सेवा श्रवृत्ति(व्या)[रा]ख्याता तस्मात्तां परिवर्जयेत्” इति स्मृतिश्च विवक्षिता । अत्र च प्रियविषयशेषत्वस्य सुखरूपत्वदर्शनाद्धेतोरनैकान्त्यम् । शेषत्वे दुःखरूपतायाः कर्ममूलकदेहात्माभिमानप्रयुक्तत्वात् । सोपाधिकत्वं च भोग्यगुणवदन्यनिरूपितशेषत्वस्य दुःखरूपत्वनियतत्वेऽपि उभयलिङ्गकभगवच्छेषत्वे तदप्रवृत्तिः । भगवच्छेषत्वे सुखरूपत्वं शास्त्रसिद्धमिति कालात्ययापदेशश्च । अन्यशेषत्वस्य दुःखरूपत्वसाधने सिद्धसाधनम् । शेषत्वसामान्यस्य दुःखरूपत्वसाधनेऽप्यंशतो बाधितत्वम् । अंशतश्च सिद्धसाधनत्वम् । सर्वं परवशमित्यादिसामान्यवचनस्य भगवद्वाक्यस्य सुखत्वबोधकवचनशतैः पदाहवनीयन्यायेन संकोचः प्रामाणिकः । प्रियविषयशेषत्वांशे प्रत्यक्ष-विरोधाच्चावश्यकः सङ्कोचः । मातापितृशेषत्वं सुखरूपं दृष्टमिति “सर्वेषामेव लोकानां पिता माता च माधवः” इत्युक्तभगवच्छेषत्वं सुखरूपमिति युक्तम् । शास्त्रविहितं च मातापितृशेषत्वम् अतो नानुपपत्तिः ॥

“आत्माभिमानानुगुणा पुरुषार्थव्यवस्थितिः ।

यतस्ततो न शेषत्वे सुसाधा दुःखरूपता ॥”

तृणादेर्हि गवादिभोग्यत्वे तृणत्वादिकं न नियामकम् । व्याघ्रादीन् प्रत्यपि तदापत्तेः । नापि तृणादिभोग्यताबुद्धौ स्वाश्रयावच्छिन्नत्वघटितसामानाधिकरण्येन गोत्वादिकं कारणमिति वक्तुं युक्तम् । गवादेर्गोत्वाप्रतिसन्धानदशायामपि तृणादेर्भोग्यत्वापत्तेः । प्रसिद्धं हि भरतजनकादीनां मनुष्यत्ववतामपि तदभिमानविरहमात्रेण मनुष्यत्वनिग्रह-सुखाद्यनन्वयः । दृष्टश्च जन्मान्तरे ब्राह्मणस्य जातिस्मरस्य शुकविशेषस्य चण्डालगृहे जलपानाद्यभाववादः । अतस्तत्तदात्माभिमानानुरूपैव पुरुषार्थव्यवस्था—

तदुक्तम् “अन्नं भोज्यं मनुष्याणाममृतं तु दिवौकसाम् ।

श्वपशू विट्पृष्ठाहारौ सन्तो दास्यैकजीवनाः ॥” इति ।

अत्र च “अस्ति ब्रह्मेति चेद्वेद सन्तमेनं ततो विदुः” इत्युक्तरीत्या प्राप्तशेषिभिरूपितस्वनिष्ठशेषत्वाध्यवसायवन्तः सन्तः । अत एव मनुष्याणामित्यादौ मनुष्यत्वाद्यभिमा(नि)नवतामिति लब्धम् । इदं च वेदार्थसङ्ग्रहतद्गीपिकयोर्व्यक्तमुपपादितम् । श्रुतप्रकाशिकायां च—“सर्वेषां हि स्वात्माभिमानानुगुणा भोग्यव्यवस्था तद्विपर्ययव्यवस्था च । तथा पुरुषपश्चादिषु दृश्यते । तस्मादात्मन अविर्भूतयथावस्थितस्वरूपस्य शेषत्वमेव स्वाभाविकं रूपमपरोक्ष्यतः स्वशेषिपरमपुरुषपरिचरणमेव प्रियतमं स्यात् । तद्विपर्ययेणेशितृत्वमत्यन्तानिष्ठमेव” इत्युक्तम् । न च स्वभोगस्य मात्रा-प्यनुद्देश्यत्वे सर्वदा स्वेन भगवतो यत्किञ्चित्प्रयोजनसिद्धेर्न मुमुक्षा स्यादिति वाच्यम् ; लीलारसादितः कैङ्कर्याधानभगवदानन्दस्यातिशयितत्वात् । न चैवमपि येन केनचिदानन्दसिद्धेर्न नियमतः स्वनोक्षेच्छा स्यादिति वाच्यम् ; स्वोपादानपरमप्रयोजनं भगवतः सिध्येदित्येवंरूपेच्छाया अविरोधात् । सर्वो हि चेतनः स्वार्थमेव प्रवर्तत इति पुनः प्रकृष्टकृपास्नेहान्वितेषु व्यभिचारीति श्रुतप्रकाशिकायां स्फुटम् ॥

तदिदं सर्वमभिसंधायाह—मैवं माधवदास्यमिति । मैवं—पूर्वोक्तदूषणं नेत्यर्थः । कुत इत्यत्राह—माधवदास्यमित्यादि । माधवदास्यं—त्रियःपतिपरिचरणम् । दासशब्दात् कर्मणि प्यञ्प्रत्ययः । औपनिषदं सत्—उपनिषत्प्रतिपाद्यं सत् । भूयः प्रियं—निरतिशयप्रियम् । जागर्ति—प्रत्यक्षदृष्टमपि भवति । अतः—पूर्वोक्ताद्धेतोः । तस्य—परमपुरुषपरिचरणस्य, दुःखतासाधनम्—दुःखरूपतानुमानम् । धर्मिग्राहकमानाभ्यां—दुःखरूपतारूपसाध्यधर्मं प्रति पक्षतया धर्मिभूतपरिचरणस्वरूपग्राहकाभ्यां शास्त्रप्रत्यक्षाभ्यां, धिक्कृतं—बाधितविषयम् । अत्र भवतीति शेषः । यद्वेति—पक्षान्तरे । तद्व्यतिरिक्तदास्यं—परमपुरुषपरिचरणादन्यदनासपरिचरणम् । असुखं साध्येत—दुःखरूपमनुमीयते चेत् । तत्—परमपुरुषपरिचरणादन्यस्य दुःखरूपत्वम् । सिद्धमेव हि—प्रमाणान्तरप्रमितमेव खल्वित्यर्थः ॥

अत्र कालात्ययापदेशः सिद्धसाधनत्वं च कण्ठोक्तम् । उपाध्यनुक्ते ? स्वाभाविकत्वावगमकोपनिषन्निर्देशाच्च दुःखरूपत्वप्रयोजकोपाधिकत्वरूपोपाधिविभूतिः पक्षे दर्शिता ।

जागर्तीत्यनेन साकेतनगरवास्तव्ययायजूकजनगुहमारुतिसुग्रीवविभीषणविदुराक्रूरमाला-  
कारप्रभृतीनां भगवद्वाक्यं सुखरूपं दृष्टमिति हेतोरनैकान्त्यम् । तेषां हि—“एभि-  
श्छायां विधास्यामस्वैश्छत्रैर्वाजपेयिकैः” इत्यादिभिर्भगवद्वाक्यं सुखरूपमवगतम् ।  
भूयश्शब्देन च निरतिशयत्ववाचिना स्वरूपप्रियकामिनीपरिचरणादेर्व्यावर्त्यत्वप्रतीते-  
स्तत्राप्यनैकान्त्यं सूचितम् । माधवदास्यमौपनिषदमिति भगवद्वाक्यविधायकविशेषवचनैः  
“सर्वं परवशम्” इत्यादिसामान्यवचनसङ्कोचो न्याय्य इति ध्वनितम् । “सर्वेषामेव  
लोकानां पिता माता च माधवः” इत्युक्तभगवद्विषयपरिचरणं मातापितृपरिचरण-  
मेवेति तस्य प्रियत्वं शास्त्रविहितत्वं चास्तीति सूचनाय माधवेत्युक्तम् । अतो दास्यं  
सुखरूपमेवेति न मुक्तस्यानन्दवैकल्यमिति भावः । पूर्वम् “तस्यानन्तसुखाप्तये च  
यतते लक्ष्मीसहायः स्वयं, तत्कारुण्यपुरस्सरो गुणगणस्तस्यायमुज्जृम्भते” इत्युक्तम् ।  
अत्र माधवदास्यमित्युक्तम् । आभ्यां श्रीमच्छब्दयुक्तमन्त्ररत्नखण्डद्वयं प्रत्यभिज्ञायते ।  
तत्र भगवदुपायत्वोपयोगिकारुण्यादिगुणगणोद्बोधकत्वलक्षणमुपायविशेषणत्वमेव लक्ष्म्या  
इति लक्ष्मीसहायपदेन सूचितम् । भगवद्वाक्यगतस्तथातिशयप्रयोजकभावेन प्राप्यवर्ध-  
कत्वेन च सह प्राप्यान्तर्गतत्वं लक्ष्म्या इति माधवपदेन सूचितम् । अनेन च  
इदमेव शारीरकचतुर्लक्षण्यभिप्रेतमिति सूचितम् । अत एव च “ब्रह्मणि श्रीनिवासे”  
इति शास्त्रार्थसङ्ग्राहके निर्दिष्टं भगवता । “पुच्छादिषु धात्वर्थ इत्येव सिद्धम्”  
इत्यत्रेवात्रापि, सिद्धं हि तदिति सिद्धशब्दो ग्रन्थान्तमङ्गलार्थः ॥ (103)

\*

\*

\*

\*

[ अव० ] स्वकृतग्रन्थस्य श्रद्धेयतमत्वसिद्धयर्थं स्वस्य भगवद्वाक्यकारसंप्रदायाभिजातत्वं  
तत्प्रसादितश्रीभाष्यप्रवचनभद्रपीठाध्यक्षत्वं च वदन् स्वस्य प्रयोजनान्तरस्पृहामन्तरेण  
केवलदीनजनानुजिघृक्षातिशयेन तत्त्वसारग्रन्थकरणमाह—[वरदेत्यादि]

[ मू० ] वरदाह्वयमण्डनो मनीषी

यतिवृन्दारकभागिनेयपौत्रः ।

निगमान्तपयोधिकर्णधारो

विदधे विश्वहिताय तत्त्वसारम् ॥

(104)

[ व्या० ] यतिवृन्दारकस्य—यतिराजस्य, भगवद्भाष्यकारस्य, “वृन्दारकनागकुञ्जरैः पूज्यमानम्” इत्यनेन समासः । भागिनेयः—भगिनीपुत्रो वत्सभिजनो वरदगुरुः, तस्य पौत्रः—पुत्रस्य पुत्रः ।

भगवतो भाष्यकृतो द्वे सोदर्ये । तत्रैकस्याः सुतो वाधूलदाशरथिः । यस्य स्वश्वजहद्भागिनेयत्वं प्रसिद्धम् । तदुक्तम्—

“ इतरसुलभा किमेषा भाषा वाधूलदाशरथिरेकः ।

न परित्यक्तसत्यजताबन्धूनि सति सदसि लक्ष्मणार्थकृता ? ॥ ” इति ।

अन्यस्यास्तु सुतो वात्स्यवरदगुरुः । तदुक्तम्—

“ भूमिकमलाभिधाने पुण्ये रामानुजार्यसोदर्ये ।

याभ्यामुभावभूतां पुत्रौ दाशरथिवरदनामानौ ॥ ” इति ।

तस्यायं पौत्रः । अनेन “ नास्याब्रह्मवित् कुले भवति ” “ नास्यावरपुरुषाः क्षीयन्ते ” इत्यादिश्रुत्युक्तरीत्या ब्रह्मविदग्रेसरभगवद्भाष्यकारदेहसंबन्धनिबन्धनज्ञानप्रकर्षोऽभिसंहितः ॥

निगमान्त एव पयोधिः—वेदान्त एव दुग्धनिधिः, भगवदत्यन्तामिमत्त्व-विपुलत्वभोग्यत्वादिभिः सादृश्यादूपण, तस्य कर्णधारः नाविकः । अत्र च श्रीभाष्य-स्याच्छिद्रां पारदिष्णुमित्युक्तरीत्या स्वप्रतिपाद्यवदेव नौसादृश्यं विवक्षितम् । अतस्तत्प्रव-चनभद्रपीठनियुक्तस्य स्वस्य कर्णधारत्वमुक्तम् । “ कर्णधारस्तु नाविकः ” इति कोशः । वरदाह्वयो मण्डनम्—अलंकारो यस्य स तथोक्तः । “ भाष्यामृतप्रदानाद्यः संजीव-यति मामपि ” इत्युक्तरीत्या वरदामिधानमुख्याभिधेयभगवन्निष्ठपरमोदारत्वसदृशपरमोदार-त्वादिगुणयोगवतोऽस्य तदमिधानाभिधेयत्वं “ हेमः परमामोदः ” इति न्यायमनुसरति । अनेनोस्यामिधानस्यात्र यादृच्छिकशब्दत्वं व्युदस्तम् । मनीषी—धीमतामग्रेसरः । विश्वेषाम्—मृदुमध्यतीव्रप्रज्ञानामधिकारिणां, हिताय—अपेक्षितसंग्रहविस्तरानुभय-रूपतया निर्दोषपुरुषार्थसाधनार्थम् । शिष्यहितायेति च पठ्यते । अर्थः स्पष्टः । विश्वेभ्यो हितं विश्वहितमिति चतुर्थी वा । ‘ चतुर्थी तदर्थ ’ इत्यादिना समासः । तत्त्वसारं—शारीरकप्रतिपाद्यार्थजातेष्वभ्यर्हितार्थजातप्रतिपादकताप्रयुक्ततद्वाचकपदवाच्यताकं ग्रन्थ-



परं आत्मनेपदं प्रयुक्तम् । भाष्यामृतनिषेवणसुखपरवशेन स्वेनापि ग्रन्थकरणमप्रति-  
संहितमिति सूचनाय परोक्षे लिङ्गः ॥ (104)

श्रीभाष्यमेरुकटकोदरलब्धमूर्तिं

सौदर्शनोक्तिदृढपञ्जरपाल्यमानम् ।

सच्चण्डमारुतरथं विजयैकहेतुं

सारौघमाशयतु वो मणिसारिणीयम् ॥

नारसिंहगुरोः पुत्रो वरदार्यकृपाघनः ।

वीरराघवदासोऽहं तत्त्वसारं व्यववीरम् ॥

इति श्रीवाधूलकुलतिलकश्रीनरसिंहगुरुवरतनयेन तच्चरण-

परिचरणपरायणेन श्रीमद्वाधूलवेङ्कटार्यसंभवश्रीवरद-

गुरुनिर्व्याजदिव्यकरुणासमधिगतनिगमान्तयुगल-

हृदयेन वीरराघवदासेन विरचिता तत्त्वसार-

व्याख्या रत्नसारिणीसमाख्या सम्पूर्णा ॥

# अशुद्धशोधनम्

## ERRATA

पु०	प०	अशुद्धम्	शुद्धम्
2	19	[क्रेत्याति]	[क्रेत्यादि]
3	16	सङ्घः	सङ्घाः
„	21	सुषु	सुषेष्ट
„	24	नित्यानुकूल-नुकूल	नित्यानुकूलमनुकूल
7	10	प्रमाण्यं	प्रामाण्यं
	22		
	28		
8	1		
„	18	चैत्रय	चैत्राय
„	25	इदम्	इदं
9	17	-वस्तु	अखिलं वस्तु
12	11	निदिशतः	निर्दिशतः
13	18	विशेण	विशेषण
14	3	तत् क्षित्यादिकं	तत् [सर्वं] क्षित्यादिकं
„	13	अन्य-इति	अन्य[आधारसिद्धान्त]इति
„	21	भेददर्शना	भेददर्शना
15	7	कर्तुरैक्यस्य	कर्तुरैक्यस्य
16	15	कारणा, न्तरगणे	कारणान्तरगणे
„	19	समर्थत्वम् विप्रकृष्ट	समर्थत्वविप्रकृष्ट
18	25	इत्यात्राह	इत्यत्राह
20	2	इत्याभ्यां	इत्याभ्यां
„		पा-अ. ३-३-२१	पा-अ. ३-३-२९
21	5	-तत्	[उपदेशे कर्म स्यात्]तत्

पु०	प०	अशुद्धम्	शुद्धम्
”	25	आदेश	आदेशः
22	7	-करणेऽपि	[अत्र]करणेऽपि
”	17	साधक	साधक
”	27	इतित्युक्तेः	इत्युक्तेः
23	1	संज्ञायामपि	असंज्ञायामपि
”	7	[षष्ठ्ये]	[षष्ठ्ये]
”	14	[नियोगित्वे]	[नियोगित्वे]
”	21	आनन्द	आनन्द
”	24	अनन्दमयस्य	आनन्दमयस्य
24	12	निरवयवस्य	निरवयवस्य
”	25	सर्वपर्याय	सर्वपर्याय
25	13	रामिप्रता	रामिप्रता
”	17	वक्य	वाक्य
”	28	मयाट्	मयट्
26	3	रूपप्रकरण	रूपकप्रकरण
”	16	इत्याद्युक्त	इत्याद्युक्त
”	25	सपद्मश्री	सपद्मः श्री
27	23	जासनं	आसनं
28	1	यद्वा	यद्वा
”	27	त्यत्राप्यल्लोप	त्यत्राप्याल्लोप
29	4	प्रत्ययानां	प्रत्ययाना
30	7	समुद्भूत	समुद्भूत
”	10	इत्यदेशापत्त्या	इत्यादेशापत्त्या
”	11	स्यात्	स्यात्
34	6	एवं	एव
35	16	अन्त्यानां	अन्त्यानां
”	21	सोऽयं	सोऽयं
36	9	षड्भिः	षड्भिः

पु०	प०	अशुद्धम्	शुद्धम्
„	21	एवः	एव
„	26	नैमित्तिकं	नैमित्तिकं
37	6	भवतीनलिनं	भवतिनलिनं
38	22	पर्यन्तत्वेन	पर्यन्तत्वेन
„	„	आग्रघप्राय	अग्रघप्राय
41	9	[कञ्ज]	[खञ्ज]
„	11	सघातात्मक	सङ्घातात्मक
„	19	परमाणु	परमाणु
44	17	पुरुषं-	पुरुषं वेद
45	18	अन्तः	अन्तरः
47	3	पुंनपुंसकयोस्तु	पुनपुंसकयोस्तु
„	7	निर्दिश्यमानायो	निर्दिश्यमानयो
49	7	इत्यादीनां ।	इत्यादीनां,
„	24	कर्तृ	कर्तृ
„	25	सिद्धयर्थम्	सिद्धयर्थम्
50	1	दित्यर्थः	दित्यर्थः
„	10	पुरुषाणां ।	पुरुषाणाम् ।
52	14	अन्तःप्रदेशे	अन्तःप्रदेशे
„	19	देवताया	देवतायाः
„	25	प्राजापत्यः	प्रजापत्यः
54	15	आनन्दानुभाव	आनन्दानुभव
„	21	इति । शेषः	इति शेषः
55	7	कलसत्त्व	कलसत्त्व
„	26	सिद्धेत्यर्थः	सिद्धेत्यर्थः
57	20	व्युत्पत्तिः	व्युत्पत्तिः
60	23	-तैरेवोक्तम्	इति तैरेवोक्तम्
61	16	अभावस्येत्यादिना	अभावस्येत्यादिना

पृ०	प०	अशुद्धम्	शुद्धम्
64	८	प्यार्थ इति उच्यते	प्यार्थ उच्यते
„	9	त्वल्लयत्वा	त्वल्लयनत्वा
„	24	तनोर्व्याकरण	तयोर्व्याकरणं
65	14	त्वल्लत्वादिति	त्वल्लयनत्वादिति
„	19	शब्दार्थः	शब्दार्थः
66	1	इत्यत्रान्वयः	इत्यत्रान्वयः
„	5	वस्वामिभावं	स्वस्वामिभावं
67	19	मिधत्ते	मिधत्ते
68	21	क्रमसाधन	क्रमसाधन
70	23	एकहायनीद्रव्यमेव	एकहायनीद्रव्यमेकमेव
71	3	मुष्ट्याधिकरणे	मुष्ट्याधिकरणे
„	5	इति	इत्यत्र
„	11	परिमाणद्वारा	परिमाणद्वारा
72	1	दशः	दशभिः
„	„	देशेनमिशुद्ध	देशेनशुद्ध
„	14	मात्राविधानेन	मात्राविधानेन
73	2	स्फुचेन	स्फुपेन
„	6	कत्वाद्बह्वीनां	कत्वाभावाद्बह्वीनां
„	16	नैव	नैवं
„	17	कालस्याप्याधाने	कालस्याप्याधाने
75	8	प्रक्रमस्थ	प्रक्रमस्थ
78	15	वितरणादिरूपैः	वितरणादिरूपैः
„	21	धमः	धर्मः
79	9	ईश्वरा(न)	ईश्वरान
„	10	श्रयभावा	श्रयाभावा
80	11	पराम	परमा
„	13	शक्त्याभिमानि	शक्त्यभिमानि

पु०	प०	अशुद्धम्	शुद्धम्
81	5	वात्सल्यादिगुण	वात्सल्यादिकल्याणगुण
82	15	संकराच्छङ्करोदयः	संकराच्छङ्करोदयः
84	23	पार्श्वस्थैरु[रनु]पलभ्य	पार्श्वस्थैरुपलभ्य
86	15	नियम्य	नियाम्य
„	21		
87	3		
91	25	इत्यत्र	इत्यत्र च
92	13	धिकृत	धिकृत
„	„	बाधितम् अत	बाधितम् । अत्र भवतीति शेषः । अत
„	22	पाधित्वकम्	पाधिकत्वम्
93	6	प्रयोगाकौशल	प्रयोगकौशल
„	24	इत्यादिः	इत्यादिः
94	16	स्वप्नप्रत्ययवत्	स्वप्नप्रत्ययवत्
96	7	अध्यहार	अध्याहार
„	8	जातीयैः	जातीयः
98	10	परिहृतः	परिहृता
100	14	सद्भावादि	सद्भावासद्भावादि
102	23	ज्ञानविषया	ज्ञानविषया
104	13	अत्र च घटादिस्वरूप	अत्र च घटादिप्रकाशस्य घटादिस्वरूप
105	11	सुप्यजातौ	सुप्यजातौ
108	1	स्फूर्तिरुक्ता	स्फूर्तिरुक्ता
„	12	-स्वरूपातिरिक्त	आत्मनि स्वरूपातिरिक्त
111	12	जीवन्मुक्तिमतं	जीवन्मुक्तिमतं
114	16	अनुष्ठानात्मकत्वस्य	अनुष्ठानानात्मकत्वस्य
„	18	वाक्यार्थानां	वाक्यानां
115	6	मार्ग	भार्ग
117	19	भूयः सङ्घः	भूतसङ्घ

पु०	प०	अशुद्धम्	शुद्धम्
120	5	श्रुतकल्याण	श्रुतशुभकल्याण
123	6	चतुर्विंशति	चतुर्विंशति
124	23	ध्रुवमचल	ध्रुवमचल
125	1	सुबालोपनिष्कठवल्ली	सुबालोपनिषन्महोपनिषत्कठवल्ली
126	16	सुतमसूत	सुतमभ्यसूत
"	17	तच्छब्दत्रयाकाङ्क्षत	तच्छब्दत्रयाकाङ्क्षत
"	22	सूर्यः—	सूर्य इत्येते
"	27	शब्दानां	शब्दादीनां
130	25	पारिहारः	परिहारः
136	9	18	78
"	11	प्रयुक्तम्	प्रयुक्तम्
138	22	शब्दामिधेयो	शिवशब्दामिधेयो
139	13	अनुष्टुभ	अनुष्टुभ
151	13	प्रायेणान्तर	प्रायेणावान्तर
"	16	तच्छब्दैर्निर्दिश्य	तच्छब्दैर्निर्दिश्य
152	1}	प्रकान्त	प्रकान्त
"	6}		
"	26	सिद्धन्ते	सिद्धान्ते
153	27	हरिरूपासनीयः	हरिरूपासनीयः
157	9	प्रयुक्ता	प्रयुक्तं
"	16	ध्याता धाता	धाता ध्याता
"	20	वैरूप्याच्च	वैरूप्याच्च
159	28	पिता पुत्रेण " पितृमान्	" पिता पुत्रेण पितृमान्
160	22	शम्भुशब्दः	शम्भुशब्दः
161	13	गन्ध	गन्ध
164	11	राजहाराज	राजमहाराज
165	22	वाच्यत्वदीश्वर	वाच्यत्वादीश्वर
	25	प्रसङ्ग	प्रसङ्गः

पु०	प०	अशुद्धम्	शुद्धम्
167	20	भवेद्ग्रया	भवेद्ग्रया
168	10	मध्य	मध्य
„	26	97	96
169	4	प्रसिद्धप्रणा	प्रसिद्धप्राणा
176	17	श्रवणावसरलाभव	श्रावणावसरलाभव
177	5	कर्मणाम्	कर्मणां
„	25	भीष्टास्त्वर्थ	स्वाभीष्टार्थ (स्वामीष्टानर्थ)
180	7	इद	इदं
„	8	नियुक्त ”	नियुक्तः”
181	10	सोपाधिकत्वं च	सोपाधिकत्वं ।
182	19	दुःखतासाधनम्	दुःखतासाधनं